


AZƏRBAYCAN
KLASSİKLƏRİ

Abdulla Şaiq


Kiçik qəhrəman

HEKAYƏLƏR VƏ TƏMSİLLƏR



3 alma





Abdulla Şaiq (1881-1959)

AĞSAŞLI SƏNƏTKARA

Zenə axşam-səhər əlində qələm
Bir də ki, yazılı varaq görürəm.
Səni seyr etdikcə elə bil bu dəm
Qarşında bir qaynar bulaq görürəm.

Sönməz sevən qəlbin alovu, köyü
Dumanlı, çıxınlı dağ başında da.
Əsl sənətkarın tükənməz sözü
Əlli yaşında da, yüz yaşında da.

Zenə otağıma çəkilib bu gün,
Qalın kitabını əlimə aldım.
Başqa tarixi var hər təzə ömrün,
Nələri, nələri yadıma saldım.

Məktub yetişmədi"... məktəb illəri...
Katırələr yaxın, ara uzaqdır!..
Dünən oxuduğum həmən əsəri
Şabah qızım Səhər oxuyacaqdır.


Bir deyil, beş deyil yazdığınıñ əsər,
Onsuz da saymaqla bitməyəcəkdir.
Hələ deyəcəyin yeni nəgmələr
Silinib dünyadan getməyəcəkdir.

Hüseyn Arif, 1956

Abdulla Şaiq

Kiçik qəhrəman

fond



TƏMSİLLƏR VƏ HEKAYƏLƏR



84(5Aze)
S 17

MÜNDƏRİCAT

Tərtib edənlər: Ülkər Talibzadə,
sənətçünaslıq üzrə fəlsəfə doktoru
Günel Əsədova
İllüstrator: Aida Əmirova

Abdulla Şaiq. Kiçik qəhrəman.
Bakı, TEAS Press Nəşriyyat evi, 2018.

ISBN 978-9952-311-55-6

Abdulla Şaiqin zəngin yaradıcılığından məktəblilər üçün seçilmiş bu kitabda onun ən yaxşı təmsilləri və hekayələri toplanıb. Azərbaycan milli uşaq ədəbiyyatının incilərini yaratmış şairin əsərləri həm pedagoqlar, həm də şagirdlər üçün dəyərli mirasdır. Hörmətli müəllimlər, əziz məktəblilər və tələbələr, Abdulla Şaiqin bu mirasının qədrinini bilin!

Kitab TEAS Press Nəşriyyat evində nəşrə hazırlanıb. Kitabın nəşri hüququ TEAS Press Nəşriyyat evinə məxsusdur.

TEAS Press Nəşriyyat evi “3 alma” əmtəə nişanı ilə uşaq, yeniyetmə və gənclər, eləcə də müəllim və valideynlər üçün bədii və elmi-kütłəvi kitablar naşr edir.

www.teaspress.az
www.3alma.az

Bütün hüquqlar qorunur
© TEAS Press Nəşriyyat evi, 2018

Türkiyədə çap edilib
Bilnet Matbaacılık ve Yayıncılık San. A.Ş.
Dudullu Organize Sanayi Bölgesi 1. Cadde Numara: 16
Ümraniye / İstanbul
Tel: (216) 444 44 03; Faks: (216) 365 99 07
www.bilnet.net.tr

“3 alma” TEAS Press Nəşriyyat evinə məxsus əmtəə nişanıdır

Ön söz 7

Təmsillər

Tülkü və xoruz	12
Dəvə və siçan	14
Arı və eşşək	15
Dəvə, tülkü və qurd	16
Arı və kəpənək	19
Tülkü və dovşan	20
Hacileylək və sərçə	21
Tülkü və dəvə	22

Hekayələr

Murad	24
Cümənin qəzəbi	31
Şələquruq	35
Kələkbaz Albert	44
Kiçik qəhrəman	63
İki yoldaş	69
Lovğa ovçu	71
Sözün qiyməti	73
Timsah ovu	75
Usta Bəxtiyar	93
Bostançı	107
Üç it	115
Meşə gözətçisi	126
Məktub yetişmədi	139

Köç	148
Daşqın	181
Anabacı	186
Vəzifə	195
Solmaz və Sönməz	215
Baş üstə	219
Masama	224

*“Şaiqdə nadir bir müəllimlik xüsusiyyəti
vardı. O, hər tələbənin qəlbini nüfuz etməyi
bacarırdı. O, öz tələbələrinin hansı ailədə nə
kimi şəraitdə yaşıdlıqlarını yaxından öyrənir və
hər tələbəyə onun xəsiyyətinə görə yanaşmağı
bacarırdı. O, həm də çox tələbkar bir müəllim
idi... Demək olar ki, ədəbiyyatı biza çox
sevdirənlərdən, ədəbi zövqümüzü tərbiyə
edənlərdən biri sevimli ədibimiz Abdulla Şaiq
olmuşdur,”*

– Süleyman Rüstəm, Xalq şairi

*“Doğma Vətən torpağına, zəhmətkeş
insanlara, Azərbaycanın zəngin təbiətinə
sonsuz məhəbbət aşılan Abdulla Şaiqin uşaqq
seirləri qəlbimizdəki Şaiq guşəsinin heç vaxt
unudulmaz, ən cazibədar xatırələrindən biridir.
Zaman keçdikcə bu guşə təzə-təzə lirik şeir,
hekaya, poemə, povest, roman və pyeslərlə daha
da zənginləşmiş, qəlb sahiblərini də uca bəşəri
ideallar, zərif insani hisslər və yüksək duygularla
zənginləşdirmişdir,”*

– Bəkir Nəbiyev, akademik

ÖN SÖZ



Abdulla Şaiqin yaradıcılığı sinkretik mahiyət daşıyır. Bu irdə müxtəlif janrlara, mövzulara, ideya-estetik təmayüllərə təsadüf etmək olar. Ədib əruz və heca vəznində şeirlər, mənzum nağıl, felyeton, hekayə, povest, roman, pyes, poema, təmsil kimi janrlarda əsərlər yazmış, insan həyatının müxtəlif tərəflərini əks etdirən mövzuları ədəbi müstəviyə gətirmişdir.

Ədib yaradıcılığa təmsil janrı ilə başlayıb. 1893-cü ildə Abdulla Talibzadə anası, bacısı və qardaşı ilə birlikdə Xorasana köçürlər. Əslən urmiyalı, Misirdə təhsil almış, Bağdadda, İstanbulda müəllim kimi fəaliyyət göstərmiş qabaqcıl görüşlü ziyan Yusif Ziyadan dərs aldığı dövrə İ.V.Krilovun "Sazəndələr" təmsilini, ardınca şairin "Qurd və pişik", "İki öküz", "Meymun və gözlük", "Qarğa və pendir" təmsilləri ni rus dilindən fars dilinə çevirir. Tərcüməni bəyənən Yusif Ziya balaca Abdullaya onları ana dilində yazmağı tövsiyə edir.

Sonralar Abdulla Şaiq təmsil janrına tez-tez müraciət edir. Ədibin aşağı siniflər üçün tərtib etdiyi dərsliklərdə özünün yazdığı, həmçinin Avropa

ədəbiyyatından tərcümə və təbdil etdiyi təmsillər yer alırdı. O, allegoriyalar, rəmzlər vasitəsilə insana məxsus hər hansı xüsusiyyətin heyvanlar və ya əşyalar üzərinə köçürərək mətnaltı mənanı uşaqların qavrama səviyyəsinə uyğunlaşdırır və onların əsərdən doğru nəticə çıxarmasını asanlaşdırırırdı. Bununla da yazılı balacaları iibrətamız bir həyat hadisəsi ilə tərbiyələndirir, həm də əşyalarla, bitki və ya heyvanat aləmi ilə tanış edirdi.

Böyük pedaqoq Uşinskinin dediyi kimi, səslər, duyğular, formalarla düşünən uşağı başqa cür düşünməyə vadar etmək əbəsdir. Abdulla Şaiq peşəkar pedaqoq-psixoloq kimi məsələyə məhz bu nəzər nöqtəsindən yanaşır, azyaşlıların ruhunu oxşayan obrazlı, canlı, ritmik, rəngarəng bədii nümunələr yaradırdı. Belə şeirlərdə nəsihətçilik, quru mühabimə ilə rastlaşmırıq, onlar sadə, aydın, səmimi bir dildə yazılır.

Abdulla Şaiq epik növün daha geniş imkanlarından yararlanaraq böyük yaşılı uşaqlar üçün də əsərlər yazır. "Oyunçu bağalar", "Kələkbaz Albert", "Köç", "Məktub yetişmədi", "Xasay", "Əsrimizin qəhrəmanları" kimi nəşr əsərləri həyat hadisələrinə daha şüurlu yanaşa bilən, onlardan nəticə çıxarmaq qabiliyyəti formalasən yeniyetmələr, gənclər üçün nəzərdə tutulmuşdu.

"Məktub yetişmədi" hekayəsini Abdulla Şaiq 1908-ci ildə yazmışdır. Balaxanı orta məktəbində

müəllimlik edən həssas qəlbli ədib mədənlərdəki fəhlələrin həyat tərzini müşahidə edir və onların ağır əməklərinə, çətin həyatlarına laqeyd qala bilmir. Hekayənin adı artıq baş verəcək faciədən sanki xəbər verir. Əsərin qəhrəmanının "Qurban" adlandırılması da təsadüfi görünmür. Qurban – XX əsrin əvvəllərində Bakının neft buruqlarında ağır şəraitdə çalışan və çox vaxt ağır şəraitin qurbanına çevrilən minlərlə fəhlənin ümumiləşdirilmiş obrazıdır.

İlk dəfə 1912-ci ildə "Bəxtiyanlığım" adı ilə "Gülzər" dərsliyində çap olunan "Köç" hekayəsi Abdulla Şaiq nəşrinin maraqlı nümunələrindəndir. Təbiət, onun toxunulmazlığı, təbiəti təşkil edən ayrı-ayrı ünsürlər – bitkilər, quşlar, heyvanlar, onların rəmzləşdirilməsi Abdulla Şaiq yaradıcılığının əsas leytmotividir. Təbiəti bir rəssam həssaslığı və dəqiqiliyi ilə təsvir edən yazılının məqsədi böyüməkdə olan nəslə Azərbaycan təbiətini tanıtmaq və sevdirmək idi. Kərim babanın pələngə münasibəti, öldürdükdən sonra ona qarşı duyğuları nəinki uşaqları, böyükləri də təsirləndirməyə bilməz: "O igid heyvanı öldürdüyümə peşman oldum, ürəyim kövrəldi, gözlərim yaşardı. Tüfəngimi bir tərəfə atıb, qabağında diz çökdüm. Başını qollarım arasına alıb, üzündən-gözündən öpdüm" – deyən Kərim babanın timsalında müəllif təbiətin munisliyini, saflığını, bu safliğa əl uzadanların cəzalanacağını xatırladır.

İctimai-sosial həyatda nöqsanları görən Abdulla Şaiq bu nöqsanların aradan qaldırılması yollarını

bir pedaqoq-psixoloq kimi dəyərləndirir. "Xasay" povesti, "Əsrimizin qəhrəmanları" romanı ilə fərdin şəxsiyyət olaraq formallaşmasında təhsil və tərbiyənin əhəmiyyətli rolunu vurğulayır. Tərbiyədə mühit, məktəb vacib olduğu kimi, uşaq – valideyn – müəllim üçbucağı da əsasdır, əsərin təlqin etdiyi əsas ideya budur.

Abdulla Şaiqin digər nəşr əsərlərində də vətənə, təbiətə, insanlara məhəbbət, öz soykökünə, milli mədəniyyətinə, milli dilinə və tarixinə ehtiram hissələri aşilanır.

Arzu Hacıyeva
filologiya üzrə fəlsəfə doktoru



TƏMSİLLƏR



TÜLKÜ VƏ XORUZ

Bir İt ilə Xoruz köçdən qalmışdı. Bunlar bir-biri ilə dost olub çöldə yaşayırdılar. Gecələr Xoruz ağac başında, it də ağacın altında yatırıdı.

Bir gün səhər dan yeri ağaranda Xoruz ağacında ucadan banladı. Yaxında ov axtaran bir ac tulkü Xoruzun səsini eşidib gəldi. Ağac altında çömbəlib gözlərini Xoruza dikərək oturdu. Sonra mehriban səslə dedi:

— Xoruz qardaş, nə gözəl səsin var. Sənin səsin bu çöldə ötən bülbüllərin səsindən də ürəyəyatılmışdır. En aşağı, dost olaq. Mən bir dəf tapıb çalıım, sən də oxu, ikilikdə bu yaşıl çəməndə gözəl gün keçirək.

— Yox, Tulkü baba, — deyə Xoruz ona cavab verdi.
— Mənim vaxtımdır yoxdur. Kef məclisini qoyaq sonraya. Bu gün başım çox qarışqdır.

— İşinin adı nədir?

Xoruz cavab verdi:

— Tulkü baba, bu çöl mənə babamdan qalib. Burada mən bir kənd salmaq istəyirəm.

— Elə isə en aşağı, bu yerdən mənə də bir parça ver, özümə bir ev tikim. Gecə-gündüz sənə dua edərəm.

Xoruz vüqarını pozmadan cavab verdi:

— Bu işə mühəndisim baxır, get, dərdini ona söylə, o sənə bir parça yer ayırib verər.

Tulkü elə sandı ki, Xoruzun mühəndisi bir toyuq olacaq. Ona görə də tez soruşdu:

— Sizin o mühəndis haradadır?

— Odur, ağac altında yatır.

Tulkü ağac altını gəzərkən Alabaş İt onu gördü. Tez qalxıb Tulkünün üstünə cumdu. Tulkü qaçıdı, İt qaçıdı, qarşıya bir uçurum çıxdı. Tulkü uçurumu görüb tez geriyə döndü. Yenə həmin ağaca tərəf qaçmağa başladı. Ağacın yanından keçərkən Xoruz ucadan soruşdu:

— Tulkü baba, ölçüyün bu qədər yer sənə bəs deyilmə? Dayan!

Tulkü cavab verdi:

— Danışmağa vaxtımdır yoxdur, ancaq bu boz mühəndis sənə yaxşı kənd abad edər.

DƏVƏ VƏ SİÇAN

Bir Dəvə qatarından ayrılib göldə tək qalmışdı, iştaha ilə qanqla yeyirdi. Bu aralıq bir Siçan yuvasından çıxməq istərkən Dəvəni gördü. Əvvəlcə qorxub çəkildi. Sonra bir müddət durub o zorba heyvana heyrətlə tamaşa etdi. Bir az ürəklənib yaxın gəldi, Dəvənin boynuna bağlanmış kəndirlə oynamaya başladı. Sonra kəndiri tutub çəkdi. Dəvə yerində hərəkət etdi. Dəvə hərəkət etdikcə Siçan ipi dartıb çəkdi. Siçan getdikcə Dəvə də itaət edib onun ardınca gedirdi. Siçan öz-özünə lovğalandı: "Sən bu Siçan bəydə hünerə və igidliyə bax, bu zorbaliqda heyvanı çəkib aparıram". Dəvə eşidib dinmədi.

Onlar gəlib bir çaya çatdılar. Siçan dayandı, bir çaya baxdı, bir də Dəvəyə.

Dəvə dedi:

– Siçan bəy, yolcu yolda gərək, çayı keç gedək.

Siçan cavab verdi:

– Axı bu çay dərindir, onu keçmək mənim hünərim deyil!

Dəvə Siçanı öz quyruğuna mindirib çayı keçirdi. Sonra onu yerə düşürüb istehza ilə dedi:

– Ağa Siçan, sən ki mənim topuğumdan olan bir çayı keçə bilmirsən, mənə ağlıq etmək istəyirsən? Get, öz tayıni tap!

ARI VƏ EŞŞƏK

Dağ ətəyində bir Eşşək otlayırıldı. Yamacın lətif otlarından, dadlı çiçəklərindən qoparıb yeyirdi. Doyduqdan sonra həmin al-əlvən çiçək və otların üstündə uzanıb ağnamaga başladı.

Yaxında bir Ari çiçəklərdən bal tuturdu. Bunu görüb çığırdı.

– Ey, nankor heyvan, otları, çiçəkləri nə üçün əzirsən, axı onlar sənə can verir, qan verir, qarnını doyurur. Sabah onlar sənə lazım olmayıacaqmı? Bir də biz arılar o ətirli çiçəklərdən bal və mum çəkirik. Doğru sözdür: "Eşşək qanmaz olur. Qanmaz isə özünə də ziyan verir, özgəsinə də".

DƏVƏ, TÜLKÜ VƏ QURD

Bir kəndli Dəvəni o qədər işlətmişdi ki, bir dəri, bir sümük qalmışdı. Dəvənin artıq işləməyə taqəti yox idi. Ona görə də kəndli Dəvəni səhrada buraxıb getdi. Dəvədə nə tərpənməyə, nə də yeməyə hal var idi. Dəvəni bu vəziyyətdə görən Tülkü ona yaxınlaşdı.

– Dəvə baba, bu səhrada təkbaşına nə edirsən? Nə üçün bu qədər zəifləmisən?

Dəvə başına gələn əhvalatı Tülküyə anlatdı:

– Bax insan oğlunun vəfası budur.

Tülkü ona ürək-dirək verdi:

– Qəm yemə, Dəvə baba, mən hər gün gedib sənə təzə biçilmiş ot və taxıl gətirərəm, yeyib kökələrsən. De görüm, sonra əvəzində mənə nə verərsən?

Dəvə dedi:

– Kökəlsəm, sənə ətimdən bir batman verərəm.

Tülkü razı oldu. Hər gün gedib təzə ot və taxıl dərib Dəvənin qabağına tökürdü, Dəvə də ləzzət ilə yeyirdi. Bir-iki aydan sonra Dəvə kökəlib cana gəldi. Daha Tülküyə ehtiyac olmadı. Tülkü dedi:

– Dəvə qardaş, vəd etdiyin bir batman ətimi ver.


Dəvə cavab verdi:

– Tülkü lələ, mən sözümdən qaçmıräm. Ancaq neyləyim? Budumdan versəm, topal olaram, qolumdan versəm, şil olaram, hər hansı yerimdən versəm, məni şikəst edər.

Tülkü narazı halda yoluna davam etdi. Qarşısına bir Qurd çıxdı. Qurd ondan soruşdu:

F. Köçərli adına
Respublika Uşaq
KİTABXANASI

103038



– Niyə qəmlisən, Tülkü lələ?

Tülkü əhvalatı başdan-ayağa Qurda danışdı və ondan kömək istədi. Qurd dedi:

– Məni apar onun yanına. Mən Dəvədən sənin ətini alıb verərəm.

Tülkü qurdı götürüb birbaş Dəvənin yanına gətirdi. Qurd acıqlı-acıqlı soruşdu:

– Ey, dəvə baba, Tülkü lələnin bir batman ətini niyə vermirsən?

Dəvə cavab verdi:

– Ay Qurd qardaş, mən Tülkünün ətini danmışram, verəcəyəm, ancaq neyləyim? Belimdən versəm, yağır olaram, qolumdan versəm, şil olaram, budumdan versəm, topal olaram. Daha neyləyim, özümü əsil edə bilmərəm ki...

Qurd bağırdı:

– Mən bilmirəm, bu saat Tülkünün ətini ver!

Qurd ilə Tülkü hərəsi bir yandan Dəvənin üstünə hücum etdirilər. Dəvə işi belə görüb dedi:

– Qurd qardaş, savaş nə gərək, ətin yerini tapmışam, yaxın gal, bax mənim bu dilim bir batman gələr. Onu verim, Tülkü lələ ilə məni barışdır.

Qurd quyuğunu bulayıb tez irəli gəldi. Dəvə ağızını açıb qurda dilini göstərdi. Qurd Dəvənin dilini qoparıb yemək üçün başını Dəvənin ağızına soxdu. Dəvə tez Qurdun başını dişləri arasında elə bərk sixdi ki, Qurd ağrının gücündən atılıb-düşməyə başladı. Tülkü Qurdun bu halını görüb ona dedi:

– Bu sixmaq ki Dəvədə var, bu atılıb-düşmək ki səndə, deyəsən, mənim bir batman ətim arada gedəcək.

ARI VƏ KƏPƏNƏK

Bir Ari allı-əlvanlı bir çəmənlilikdə çıçayə qonub şirə sorurdu. Həmin çıçayın o biri budağına da bir Kəpənək qonmuşdu. Xortumu ilə çıçayın şirəsini əmirdi. Ari tez-tez Kəpənəyin yanından uçub o biri budağa qonurdu. Bundan rahatsız olan Kəpənək dedi:

– Ey, o kobud ayaqların, o qalın qanadlarınla mənim yanımıdan keçmə! Qızıl, gümüş xallı qanadlarımın bəzəyini pozarsan!

Ari ona cavab vermədi, çıçəkdən çıçayə qonmaqdə davam etdi. Bu dəfə Ari Kəpənəyin yanından uçub keçərkən Kəpənək yenə acıqlandı.

– Ey, sən bu zəhlətökən viziltini kəs, başım, beynim getdi. Görmürsən şirə əmirəm?

Ari vizıldayaraq cavab verdi:

– Ey xeyirsiz böcək! Xallı qanadlarınlı çox öyünmə. Mən çıçəklərdən şirə çəkib bal tuturam, onu bütün el yeyir, səndən kim bir fayda görmüş?

TÜLKÜ VƏ DOVŞAN

Tülkü tələsik qaçırdı. Bir Dovşan onu görüb soruşdu:

– Tülkü qardaş, nə var? Nə olub?

Tülkü cavab verdi:

– Padşahdan əmr var, dəvələri tutub işləməyə aparırlar.

– Axı bundan sənə nə? Sən ki dəvə deyilsən!

– Eh, vaxtımı alma, mən də bilirom ki, dəvə deyiləm. Ancaq mən tülkülüyümü isbat edincə dərimi boğazımdan çıxararlar.

HACILEYLƏK VƏ SƏRÇƏ

Bir Hacileylək çınar ağacının ən yuxarı budağında yuva tikmişdi. Bir Sərçə də həmin yuvanın altında məskən salmışdı. Bir gün Hacileylək Sərçəyə dedi:

– Qonşu, sən mənim yuvamın kölgəsində yaşayırsan, mən olmasam, günəş səni və balalarını yandırıb kül edər.

Sərçə cavab verdi:

– Doğru deyirsən, qonşu, sənin iri yuvan, iri qanadların bizə çox kömək edir, günəşin hərarətindən saxlayır. Buna görə sənə çox təşəkkür edirəm. Ancaq unutma ki, mən də olmasam, qarışqalar ağaca dırmaşıb səni və balalarını tələf edər. Mən bu kiçik dimdiyimlə onları bir-bir dənləyib yuxarı çıxmaga qoymuram.

TÜLKÜ VƏ DƏVƏ

Bir Tulkü gecələr hinlərə girib kəndin toyuqxoruzunu yeyirdi. Kəndin əhli bu Tulkünün əlin-dən təngə gəlmışdı. Nə qədər çalışırdılar, onu tuta bilmirdilər.

Bir gün həmin kəndin dəvələrindən biri otlaya-otlaya kənddən uzaqlaşır. Doyduqdan sonra dincəlmək üçün birbaş Tulkünün yuvasının ağzında uzanır. Özü bilmədən elə uzanır ki, quyruğu yuva-nın ağzına düşür. Tulkü Dəvəni görüb çox şad olur, öz-özünə düşünür: "Bu ovu mənə baxtum gətirib, quyruğundan tutub bu Dəvəni yuvama çəkərəm, sonra da bir ay ləzzət ilə yeyərəm".

Bu fikir ilə Tulkü Dəvənin quyruğunu öz quyruğuna möhkəm bağladı. Sonra bütün qüvvəti ilə Dəvəni yuvaya çəkməyə başladı. Dəvə quyruğunda bir şeyin tərpəndiyini görüb ayağa qalxdı. Tulkü onun quyruğundan sallana qaldı, qorxusundan Dəvəni dişləməyə, cırmaqlamağa başladı. Dəvə bayaq götürüldü, qaça-qaça birbaş kəndə gəldi. Kənd əhli və itlər Tulkünü Dəvənin quyruğunda görüb onu tutdular.



Hekayələr



MURAD

Tiflis şəhərinin yaxınlığında Kolbasan adlı kənd var idi. Bu kəndin dörd bir yanı bağlıq, məşəlik yerlər idi. Elə ki bahar olurdu, ağaclar çiçəkləyir, təpələr, yamaclar yumşaq ot və çiçəklərlə döşənirdi; rəngbərəng güllərin ətri kəndi bürüyürdü. Səhər-axşam quşların gözəl nəğməsinin arası kəsilmirdi. Bahar çığı bu kənd o qədər gözəl olurdu ki, insan baxmaqdan doymurdu.

Bələ tərifini etdiyimiz kənddə Bilqeys və Murad adında bacı-qardaş yaşayırıdı. Bilqeys olduqca mehriban və tərbiyeli bir qız idi. Hər gün bağçalarındakı tut ağacının altında palaz salardı; oyuncaq şeylərini də yiğib öz-özünə oynardı. Arabir qonşuları Səltənət də gələrdi. Hər ikisi birlikdə deyər, gülər, oynardı; otaq bəzəyərdilər, bir-birinə qonaq gedib-gələrdilər. Ayaqsayma, gəlin-gəlin oynardılar. Arabir də atası aldığı "Uşaq gözlüyü" kitabının şəkillərinə tamaşa edər və oxuyardılar. Günləri xoş və asudə keçərdi.

Amma Murad heç qapı-bacada tapılmazdı. Səhər evdən çıxar, bir də axşam evə qayıdardı. O gün olmazdı ki, Muradın üstü, başı cirilmiş evə qayıtmaya idi. Hər kəslə döyüşər, söyüşərdi. Ona görə də onu heç kəs sevməzdi. Hətta öz ata və anası da Muradı sevməzdi. Onun əlindən bacısı Bilqeysin isə heç rahatlığı yox idi. Onun oyunaqlarını dağıdır və sindirar, bəzən də özünü döyüb qaçardı. Ona görə

Bilqeys qardaşı Muradla heç oynamaz və ondan qorxardı.

Bilqeys mehriban bir qız olduğu üçün qapılardakı heyvanları və quşları da çox sevərdi. Heyvanlar və quşlar da əvəzində Bilqeysi sevərdi və ondan qaçmazdılar. Çox vaxt olurdu ki, bağçada oynadığı zaman Mərmər pişik, Dəmir it, Məstan xoruz, toyuq-cüçələr Bilqeysin başına cəm olar və onun əlindəki çörək parçasını alıb yemək istərdilər. Bilqeys isə çörəyi parça-parça edib, bir az Məstan xoruza, bir az toyuq-cüçələrə, bir az da it və pişiyə atırdı. Hamısı soxulub yeməyə məşğul olardı. Bilqeys qara, iri gözlərini onlara dikib baxardı. Bir də görərdi ki, it öz çörəyini yeyib qurtardı. Yavaş-yavaş ağızını pişiyin qismətinə uzadır; pişik də mırıldaya-mırıldaya çalışır ki, ağızındaki çörəyi yeyib qurtarsın; həm də pəncələri ilə yerdə qalan çörəyi bərk-bərk tutub, acıqli-acıqli itə baxır, amma it baxmayıb soxulur ki, pişiyin, ya xoruz-toyuğun çörəyini qapıb yesin; bu vaxt xoruz qaqqıldaya-qaqqıldaya itin üstünə atılır; ya da pişik belini qaldırıb, dişlərini itin üstünə qıçayıb mırıldayır və birdən-birə sıçrayıb itin üzünü cırmaqlayırdı.

Bilqeys bu tamaşadan doymazdı, gülə-gülə onları davasına baxardı.


Murad isə yoldaşlarını və bacısını incitdiyi kimi, heyvanları da incidərdi. Hələ qapılardakı Dəmir köpəyə onun əlindən gün və dirilik yox idi. Qapı

ağzında uzanıb yatkən Murad əlindəki daş ilə itin harasına gəldi vurardı. Yaziq it quyruğunu böyrünə qısılıb, vəngildəyə-vəngildəyə qaçar, yainki iri qara ağızını açıb Murada hürərdi. Odur ki Muradı heç sevməzdı. Onu harada görsə, qaçıb gizlənərdi. Mərmər pişik də Muradı sevməzdı. Onun kölgəsinə uzaqdan görəndə quyruğunu qısılıb, tələsik özünü bir yerə soxub gizlənərdi; çünkü həmişə Murad onun quyruğundan tutub dartardı. Murad pişiyin arxasında düşdüyü zaman pişik əvvəlcə qaçar, Muradın ona yaxınlaşdığını görünçə birdən-birə dayanardı, belini dikləyib, dişlərini qıçayıb, “puf” eləyib Muradın üstünə atıldı. Hətta bir neçə dəfə əllərini, üzünü cırmaqlayıb Muradı ağlaya-ağlaya evlərinə göndərmişdi.

Elə ki axşam olurdu, təpələrdən, yamaclardan naxır mələşə-mələşə kəndə gəlirdi. Murad əlinə çomağını alıb naxırın içini girərdi, əlindəki çomaqla o inəyin, bu öküzin harası gəldisə vurardı.

Murad bir dəfə bir qara inəyin arxasında düşdü. İnək axırda təngə gəlib döndü və Muradı buynuzlarına götürüb, yerə elə çırpdı ki, qurbağa kimi yerə sərildi. Murad tamam bir saat özünə gəlmədi. Ondan sonra Murad nə Dəmir köpəyə, nə Mərmər pişiyə, nə də inəklərə yaxın gedə bilmirdi.

Bağçalarındakı yasəmən ağacı altında bir səbət içində toyuqlar yumurtlaysındı. Bir gün Murad bağçada gəzirdi. Çil toyuq yumurtlaysıb çıxanda Murad gördü. Yavaş-yavaş gəlib yumurtaları



cibinə doldurdu ki, aparsın. Məstan xoruzunu uzaqdan görüb, uça-uça Muradın üstünü aldı.

Murad çox qorxmuşdu, bilmirdi ki, nə etsin. Axırda arxasında gizlətdiyi yumurtanı atıb qaçıdı, xoruz əl çəkməyib, onun arxasında düşdü. Muradın ayağı bir ağaca ilişib yixıldı; cibindəki yumurtalar sindi, cibi və paltarı yumurtaya bulandı.

Murad qorxusundan evə gedə bilmirdi. Çünkü paltarları başdan-ayağa yumurta sarısı idi.

Murad bağçada bir alma ağacının altında oturub nə edəcayını düşünürdü. Gördü ki, Bilqeys bağçaya çıxdı, "Məstan, Məstan!" deyə bağırdı. Bağcanın o biri başından xoruz uça-uça gəldi. Bilqeys xoruzun başına bir papaq tikmişdi.

Mehriban qız o balaca əllər ilə xoruzun papağını başına qoydu, lent ilə bağladı, sonra şirin dil ilə dedi ki:

— Məstan xoruzum, ceyran xoruzum, gör sənə nə gözəl papaq tikmişəm!

Deyəsən ki, xoruz da Bilqeysin mehriban dilini anlayırdı; gözlərini Bilqeysin üzünə dikib, dinməz-söyləməz dururdu. Bilqeysin qəlbini dəymək istəmirdi; Çünkü Bilqeys onları çox sevirdi. Hətta sarı toyuq da cüçələri ilə Bilqeysin Məstan xoruza bağışladığı papağa diqqətlə baxırdı. Bilqeys çox şad idi.

Murad gördü ki, xoruzun başı Bilqeyslə məş-ğuldur, cəld qaçıb yenə də yasəmən ağacının altına getdi, qorxa-qorxa ətrafa baxdı ki, görsün bir kimsə

varmı. Heç kəsi görmədi, yavaşca gəldi, yumurta səbətini arxasına aldı ki, qalxb getsin.

Yaxında qazlar otlayırmış, Murad isə onları görməmişdi. Yumurtalarını səbətlə oğurlayıb, aparmaq istədiyini görən qazlar birdən-birə hər tərəfdən Muradın yolunu kəsdilər. Murad heç bilmədi ki, qorxusundan nə etsin; çünkü qazların hər biri Muradı bir tərəfə çəkirdi; xüsusən anaş qazdan çox qorxmuşdu; çünkü o çox acıqlı idi. Qorxurdu ki, sıçrayıb gözlərini çıxarsın. Axırda arxasından səbəti ağızı üstə yerə atdı, yumurtaların hamısı sindi.

Murad bu dəfə əvvəlkindən də çox qorxmuşdu. Yenə alma ağacının altında oturdu. Çox qəmgin idi. Fikir edirdi ki, evə getsə, anası onu döyər; çünkü həm paltarı yumurtaya batmışdı, həm də səbətdəki yumurtaların sindirmişdi.

Murad bu fikirləri eləyirdi, bir də gördü ki, Bilqeys əlində "Uşaq gözlüyü" əlifba kitabçası bağçaya çıxdı. Məstan xoruz, sarı toyuq və cüçələri Bilqeysin ətrafinı aldı. Bilqeys oturdu, kitabını açdı, sarı toyuğun başına əl çəkib dedi ki:

— Gözəl toyuğum! Gəl sənə bu şəkilli kitabdan dərs verim, yaxşı?..

Sarı toyuq bir Bilqeysin üzünə baxdı, bir də kitabı dimdiklədi.

Bilqeys dedi:

— Deynən "A".

Toyuq heç səs çıxarmadı. Bilqeys gördü ki, toyuq oxumur, cüçənin birini kitabı üstünə qoyub dedi:

— Gözəl cücmə, deynən "A".

Cücə kitaba baxdı, baxdı, birdən-birə dimdiyini yuxarı qaldırıb “cik-cik” deyə səsləndi. Bilqeys şadlığından bilmədi ki, nə etsin.

Bu zaman anası pəncərədən gülə-gülə Bilqeysin dərs verməsinə baxırdı. Bilqeys bir adam axtarırdı ki, cücəsinin kitab oxumasını ona göstərsin. Anasını pəncərədə görəndə sevinə-sevinə qışkırdı:

— Anacan, bircə cücmə bax, gör nə yaxşı oxuyur! Gözəl cücmə, deynən “A”.

Cücə Bilqeysə baxıb yenə də “cik-cik” deyə səsləndi. Bilqeys gülə-gülə qara iri gözlərini anasına dikib dedi:

— Anacan, gördün nə yaxşı oxuyur!

Anası gülə-gülə cavab verdi:

— Gözel qızım, məgər sən pis oxuyursan ki, cücmən də pis oxusun?..

Bu aralıq Məstan xoruz da Bilqeysin başının üstündə durmuşdu. Xoruz kitaba baxdı, baxdı, birdən-birə ucadan banladı. Bilqeys balaca əlini xoruzun başına çəkib dedi:

— Məstan xoruzum, sən böyüksən, oxumaq bilirsən. Qoy bu balaca cücəni öyrədim. Qoçaq cücmə, de görüm “A”.

Cücə sarı dimdiyini açıb: “Cik-cik”, — deyə oxudu.

Murad alma ağacının altında oturub qəməgin-qəməgin bunlara baxır, öz-özünə fikir eləyirdi: “Nə üçün Bilqeysi hamı sevir? Hamı ona məhəbbət yetirir? Amma məni heç kəs sevmir, hamı mənə nifrət edir? Nə üçün?..”

CÜMƏNİN QƏZƏBİ

Bir neçə il idi ki, quraqlıq keçdiyindən ayımların əkin-biçini əmələ gəlmirdi. Quraqlıq bir dərəcədə idi ki, baharın orta ayında otlar saralıb quruyurdu, çiçəklər solurdu, ağacların yarpaqları tökülib, çilpaq qalırdı; dərə, təpə, çöl, çayır payız vaxtı kimi qəməgin və çilpaq bir haldə görünürdü. Mal, heyvanın otlaması üçün nə ot, nə də saman tapılırdı. Yaziq heyvanlar acıdan qırılıb tələf olurdı. Get-gedə kəndi kasibliq və bədbəxtlik bürüyürdü...

Bir gün kəndin ağsaqqalları yiğişib məsləhət elədilər ki, “Allah nə üçün bizə qəzəb eləyir və göydən yağış yağmır?”

Təcrübəli və ağsaqqal bir ayırm dedi:

— O vaxt ki Cümə kişi kənddə idi, hər işimiz öz yol ilə gedirdi, Allah bizdən yağışını kəsmirdi. Elə ki Cüməni yaddan çıxardıq və Cümə də acıq eləyib kənddən getdi, o zamandan bəri Allah yağışını və rəhmətini bizdən kəsibdir. Gərək hər necə olsa, yenə Cüməni tapıb, kəndə gətirək, tainki Allah bizə yağış və bərəkət göndərsin. Çünkü Cümə müsəlmanların həftə bayramıdır!

Hamısı bu məsləhəti bəyəndi və qərar qoydular ki, Cüməni axtarmağa çıxsınlar. Ayrımlar iki böyük dəstə olub, Cüməni axtarmağa getdilər.

Birinci dəstə Cüməni axtara-axtara qalın meşəli bir dərəyə yetişir. Ayrımlardan biri görür ki, zorba bir ağac kötüyündən quruyub, dərənin içində sallanmışdır. Yoldaşlarına deyir ki:

— Həri, huy...

Yoldaşları deyir:

— Huy...

— Huy... bu quru ağacı görüsünüz mü? Nə yaxşı odundur. Gəlin bunu qırıb, kəndə aparaq.

Amma ağacı qırmaqdə hamısı aciz olur. Çünkü ağac çox uca və yoğun idi. İçlərindən biri deyir:

— Mən bunu qırmağa bir çarə tapmışam. Mən ağaca çıxaram və ağacın başından əllərimlə möhkəm yapışıb, dərəyə sallanaram. Siz də mənim ayaqlarımdan və bir-birinin ayağından tutub, dərəyə sallanarsınız. Bu cür gücümüzü salıb ağacı dibindən qırarıq.

Hamısı bunun məsləhətinə afərin deyib razı olur. Haman məsləhət görən adam ağaca çıxbı sallanır; o biriləri də bir-birinin ayağından tutub, dərəyə sallanırlar. Bunlar nə qədər güc edirlərsə, ağacı sindirə bilmirlər. Məsləhət verən adam qışqırır:

— Hələ Huy...

Yoldaşları deyir:

— Huy... Huy...

— Siz bir-birinizi dən tutun. Bircə mən əllərimə tüpürüb yaşlayım.

Bunu deyib, əllərini ağacdən çəkir və dərhal hamısı dərəyə tökülb, parça-parça olurlar.

İkinci dəstə dəxi Cüməni axtara-axtara qaya ətəyində bir mağaraya yetişir. Bu mağara şir yuvası imiş. Mağaranın ağızından içərisinə baxanda şirin iki məşəl kimi yanın gözlərini görüb: “Tapmışıq, tapmışıq! Cümə burada gizlənibdir!” – deyə bağırırlar. Amma Cüməni mağaradan nə tövr çıxarmaq yolunu tapa bilmirlər. Təcrübəli ağsaqqal bir kişi deyir:

— Mən mağaraya girib, Cüməyə yalvararam, əgər xoşluq ilə gəlsə, heç!.. Xoşluq ilə gəlməsə, o vaxt zor və güc ilə durub ayaqlarımı da tərpədərəm; onda siz də mənə kömək edib, ayaqlarımızdan çəkin ki, Cüməni bir tövr çıxarıb kəndə aparaq.

Bunu deyib, mağaraya girdi. Şir dərhal pəncəsini uzadıb, kişinin başını yarpaq kimi qopartdı. Kişinin ayaqları hərəkət etməyə başladı. Bu vaxt ayrımlar: “Çəkin, çəkin! Cüməni tutubdur!” – deyə ayaqlarından tutub çəkdilər, kişini başsız görüb biri dedi:

— Bəs bunun başı hanı?

O birisi dedi:

— Görünür ki, bunun əvvəlindən başı yox imiş! Ayrısı dedi:

— Yox, var id!

Bu qayda ilə höcət etməyə və savaşmağa başladılar. Axırda içlərindən bir az ağıllısı dedi:

— Canım, neçün savaşırsınız? Gedək bunu kənddə öz arvadından soruşaq. Necə olsa, o bilər. O hər nə desə, biz də razı olaq.

Hamısı kəndə onun arvadının yanına gəldi. Əhvalatı söyləyib soruştular:

– De görək, sənin kişinin başı var idi, ya yox?

Arvadı bir qədər fikirdən sonra dedi:

– Başı olduğunu bilmirəm, amma yadına gəlir ki, saqqalı hərəkət edərdi.

Hələ indiyədək ayrımlar Cüməni tapa bilməyiblər. Ona görə də hər cümə axşamı gecələr bərk tufan və burağan qopur. Ayrımlar bir yerə yiğişib qorxa-qorxa: “Allah, sən rəhm elə, yenə Cümənin bizə qəzəbi keçibdir!” – deyib yalvarırlar, ağlayırlar; amma boran daha da şiddetə eləyir, ağacları sindirir, damı-bacanı bürüyüb-bükür, mal və heyvanatı qırıb tələf eləyir və bərəkəti kəsib bir çox bədbəxtliklər törədir.

ŞƏLƏQUYRUQ

Qarasu kəndində Qırt-qırt xanım adlı bir toyuq və Şələquyruq adında bir xoruz var idi. Bunlar kəndin yaxınlığında bir qaratikan kolumun altında yuva eləmişdilər və bir-biriylə çox məhəbbətlə dolanırdılar. Qırt-qırt xanım hər gün bir yumurta yumurtlaysırdı. Elə ki yumurta çoxalırdı, Şələquyruq onları səbətlərə doldurub şəhərdə satardı. Qırt-qırt xanım qızı Cik-ciklə birlikdə kənddə qalıb yuvalarına gözətçilik edərdilər.

Şələquyruq satdığı yumurtaların puluna şəhərdən qırmızı köynək, güllü dəsmal və bir çox şeylər alıb gətirərdi.

Bir gün yenə Şələquyruq şəhərə yumurta satmağa getmişdi. Qırt-qırt ağac altında eşlənirdi. Qızı Cik-cik xanım da otların üstündə bir çeyirkəni tutmaqla məşgul idi. Axşamüstü idi... Günəş yavaş-yavaş saralmağa başlamışdı. Quşlar axşam nəgmələrini oxuyurdu. Qırt-qırt xanım çox səbirsizliklə Şələquyruğun yolunu gözləyirdi. Fikir edirdi ki, görəsən, Şələquyruq yumurtaları yaxşı qiymətə sata bildimi? Onun üçün nələr alıb gətirəcək? Arabir də başı üstündəki ağacdə oxuyan quşun gözəl nəgməsinə qulaq asırdı. Quşun nəgməsi Qırt-qırt xanımı elə məşgul etmişdi ki, Şələquyruq onun yadından çıxmışdı. Birdən-birə qulağının ucunda “Quqqılıq” səsi eşitdi. Qırt-qırt xanım ayağa qalxdı. Gördü ki,

Şələquruq ciyində dolu xurcun gülə-gülə ona baxır. Qırt-qırt xanım cəld irəli gedib, xurcunu Şələquruğun ciyindən alıb, yerə qoydu. Hər ikisi şad oturdu. Cik-cik xanım da oynamaqdən qayıdıb gəldi. Atasının şəhərdən alıb gətirdiyi şeyləri görüb, sevincək yerə oturdu. Şələquruq ona qırmızı və güllü bir dəsmal verib dedi:

– Bax, qızım, bu güllü dəsmalı sənə almışam...

Cik-cik xanım atasından razılıq edib, sevinə sevinə dəsmalı başına bağladı. Qırt-qırt xanım da çox şad idi. Şələquruğun aldığı qırmızı köynək, güllü dəsmal onun o qədər xoşuna gəlmışdı ki, gözlərini ondan ayırmak istəmirdi. Şələquruq şəhərdə gördüyü qəribə şeylərdən ona danışındı. Qırt-qırt xanım təəccübə qulaq asırdı; çünkü şəhəri heç görməmişdi. Axırda Qırt-qırt xanım yalvardı ki, bu dəfə şəhərə gedəndə onu da özü ilə aparsın. Şələquruq əvvəlcə razı olmadı, dedi ki:

– Əgər sən də getsən, yuvamızda yumurtalara kim gözətçilik edər?

Qırt-qırt xanım isə hər nə təhər olsa, istəyirdi ki, bir dəfə şəhərə getsin. Axırda Şələquruq razı oldu.

Qırt-qırt xanım şadlığından yerlərə, göylərə sığmırıldı. Hələ kiçik qızı Cik-cik xanım şadlığından sıçrayırdı. Qırt-qırt xanım cəld ocaq qaladı, yumurtaları bişirib səliqə ilə səbətlərə doldurdu. İyirmi yumurta da yuvada qoydular ki, şəhərdən qayıdandan sonra Qırt-qırt xanım kürt yatıb, balalar çıxarsın.

Şələquruq çox çalışqan idi. Hər səhər alaqqaranlıqdan durar və yuvasının yanındakı ağaca çıxbı ucadan banlardı. Kənd əhli onun səsinə oyanar, hər kəs bir işlə məşğul olardı. Çobanlar sürülərini çöllərə, yamaclara otarmağa sürər, əkinçilər öküzləri qoşub cüt sürməyə gedərdilər. Biçinçilər oraq, çin götürüb taxıl və ot biçməklə məşğul olar, uşaqlar da çaylarını içib məktəbə vaxtında yetişməyə çalışardılar.

Şələquruq, adəti üzrə, o gün alaqqaranlıqdan qalxıb, ağaca çıxbı, ucadan banladı.

Dan qaranlıq idi. Hələ günəş doğmamışdı. Dərələri, çölləri seyrək duman bürümüşdü.

Şələquruq və Qırt-qırt xanım Cik-cikin əlindən tutub yola düşdülər.

Qırt-qırt çox şad idi; çünkü ömründə heç şəhəri görməmişdi. Ürəyində Şələquruqdan razılıq edirdi.

Gecədən şəh düşmüş yumşaq otların üstü ilə gedirdilər. Günəş yavaş-yavaş doğur, al şəfəqlərini otların, çiçəklərin üstünə dağıdırdı. Quşlar ayılıb, yuvalarında gözəl-gözəl nəğmələr oxuyurdu; arılar, kəpənəklər vizilti ilə çiçəklərə qonub, xorrumları ilə güllərin şirəsini sormaqla məşğul idi. Bunların başı söhbətə elə qarışmışdı ki, yolun zəhmətini heç hiss etmədən az vaxtda şəhərə yaxınlaşmışdılar.

Yarım saat sonra şəhərdə idilər. Təmiz, geniş küçələrdən, iri şüşəli mağazaların, uca və gözəl imarətlərin önündən keçərkən Qırt-qırt çox heyətlə baxır, gözlərini onlardan çəkmək istəmirdi. Hər şey

ona təzə və təəccübü görünürdü. Hətta adamlar da ona başqa təhər görünürdü; onun fikrincə, bunlar heç kənddə gördüyü adamlara bənzəmirdi. Qırt-qırt xanım heyrət içində idi. Hər şey onun yadından çıxmışdı. Addımlarını indi yavaş-yavaş atıb gedib, arabır döyüküb, ona-buna baxan qızı Cik-cikin əlin-dən tutub çəkirdi. Şələquyuq da çox şad idi; cünki Qırt-qırt xanımın bilmədiyi şeyləri göstərib, ona qandırıldı. Bazara yetişdilər. Qırt-qırtın gözləri dörd oldu. Minlərcə alıcı və satıcıları görüb heyran-heyran baxırdı. Bir saat içində yumurtaları satdilar, sonra oradaca gördükлəri, sevdikləri şeylərdən aldılar.

Daha kəndə qayıtməq lazım idi. Qırt-qırt xanım və Cik-cik şəhərdən heç ayrılməq istəmirdilər.

İstər-istəməz yavaş-yavaş şəhərdən çıxıb, kəndə tərəf yola düşdülər.

* * *

Kənddə Səfər və Əkbər adında iki uşaq var idi. Bunnar çok nadinc və tərbiyəsiz uşaqlar idi. Şələquyuğun və Qırt-qırtın o gün şəhərə getdiyini bilmədilər Oynaya-oynaya Qırt-qırt xanımın yuvasına gəldilər və otların arasında gizlətdikləri yumurtaları görüb çok sevindilər. Səfər tez qaçıb evdən bir səbət gətirdi, yumurtaları səbətlərə doldurdu və bir-bir götürüb, havaya atıb-tutmağa başladı. Əkbər də istəyirdi ki, yumurtalardan alıb oynatsın, amma Səfər vermirdi. Axırda Əkbər açıqlanıb dedi:

— O yumurtalardan indi ki mənə vermirsen, mən də xortdana deyərəm səni yesin.

Əkbərin anası şəhərə gedəndə ona bir qutu almışdı ki, ağızını açanda ilan başı çıxırdı. Əkbər qutunu cibindən çıxarıb dedi:

— Bax bu qutunun içində xortdan var, indicə ona deyəcəyəm ki, qutudan çıxıb səni yesin.

Səfər irəli gəlib dedi:

— Hanı? Görüm?


Əkbər birdən-birə qutunun ağızını açdı, içindən qara ilan başı çıxdı.

Səfər onu görünçə qorxusundan gözləri kəlləsinə çıxdı. Dalı-dalı gedib səbətin üstünə yixildi, yumurtaların yarısı sindi. Üst-başı tamam yumurtaya bulandı. Səfər ağlaya-ağlaya yerindən qalxdı.

Əkbər əllərini bir-birinə vurub, ona ucadan güldü. Gülməkdən ağızı qulaqlarına qədər çəkilmişdi.

Səfərin ona acığını tutmuşdu, bilmirdi ki, nə ilə hayif alsın. Axırda səbətdən bir yumurta götürüb Əkbərin burnunun üstündən vurdu. Yumurta dağıldı, Əkbərin üzü, başı bulandı. Bunu görüb Səfər bərkdən gülməyə başladı. Əkbər ağlayır və acığından bilmirdi ki, nə etsin. Yumurta çox bərk dəymış və burnu yumurta boyda şışmışdı. Gözlərini başının ağrısından aça bilmirdi; həm də yumurta sarısı kirpiklərini elə örtmüşdü ki, gözləri açılmırıldı. Əkbər birtəhər üz-gözünü təmizlədi. Sonra Səfərin yaxasından tutub savaşmağa başladı. Hər ikisi bir-birini boğur, üz-gözünü cırmaqlayırdı. Bir-birinin üst-başını cırıb dağıdır, hər ikisi al-qana bulaşmış olduqları

halda, yenə də də bir-birindən əl çəkmək istəmir-dilər. Bu saat əvvəl bir-biriylə dost olduqları halda, etdikləri yaramazlıqlara görə bir-birinin cəlladı olub, qan içməyə hazır idilər. Heç birisi o birinin günahını bağışlamaq istəmirdi. Axırda hər ikisi taqətdən düşüb, üzləri cirilmiş, al-qana bulaşmış, libasları tikə-tikə olmuş halda evlərinə qayıtdılar.



Şələquyruq və Qırt-qırt xanım şəhərdən qayı-dıb gəldilər, yuvalarını dağılmış və yumurtalarını öğurlanmış gördükdə Qırt-qırt xanım ağlar səslə qışqırıb dedi:

– Yay, yumurtalar yoxdur.

Yuvanın ağızında yerə oturub, ucadan ağlamağa başladı.

– Bu, yenə o yaramazların işidir. Onların əlin-dən mənə rahatlıq yoxdur. Mən artıq burada qala bilməyəcəyəm.

Şələquyruq zor-gúc Qırt-qırt xanımı sakit etdi və tezliklə buradan başqa bir yerə köçməyə söz verdi. Bir həftə orada qaldılar, artıq başqa yerə köçəcək-dilər. Qırt-qırt xanım çox şad idi. Ətəklərini çırmayıb ocaq qaladı, yola çıxməq üçün bir az yumurta bişirməyə məşğul oldu. Şələquyruq da bir daş üstündə oturub, ona təzə bəyəndiyi yuvanı tərif edirdi. Qırt-qırt xanım deyirdi:

– Hər necə yuva olsa, razıyam, kaş ki bu insafsız yaramazlardan uzaq olsun.

Şələquyruq onu inandırırdı ki, təzə yuvaları həm uzaq, həm də elə bir yerdədir ki, heç kəs xəbər tuta bilməyəcək. Cik-cik də arabir onların söhbətinə şə-rik olub, sevinə-sevinə soruşurdu:

– Ata, o yuvamızın da yanında belə gözəl ağaclar, otlar, çiçəklər varmı?

Şələquyruq:

– Qızım, var, – deyə Cik-cikə ürək-dirək verirdi.



Bir saat sonra orada Şələquruqdan, Qırt-qırt xanım və Cik-cikdən bir əsər yox idi. Oba köcüb, yurdu qalmışdı. Həmişə Cik-cik bala cik-ciki ilə, Qırt-qırt xanım qırt-qırtı ilə, Şələquruğun “quqquliqu” səsi ilə şən görünən yuva, o ağacliqlar, yaşlılıqlar indi sakit və qəmgin-qəmgin durur, guya onların getməsindən göz yaşları töküb ağlayırıdı.

Hətta bir neçə gün sonra Səfər ilə Əkbər də gəlib onların yuvasını bomboş görünçə qəmgin olmuşdular. Tutduqları işdən peşman olub, məyus halda qayıtmışdılardı. Amma etdikləri bu insafsızlıq heç onların yadından çıxmır və Şələquruğun dağılımış yuvasının yanından keçə bilmirdilər. Sanki Şələquruq onların ətəyindən tutub dartır və acıqlı səslə deyirdi: “İnsafsız uşaqlar, mən sizə nə etmişəm? Nə üçün mənim yuvamı dağıtdınız? Nə üçün yumurtalarımı oğurladınız, zəhmətimizi, əməyimizi puç etdiniz? Nə üçün, deyin görüm, nə üçün?..”

KƏLƏKBAZ ALBERT

Lerqo bez fabrikində fəhləlik edirdi. Qaniçən faşistlərə qarşı onda dərin bir kin var idi. Faşistlərlə vuruşma başlar-başlamaz Lerqo öz arvadı ilə bərabər cəbhəyə getdi; on altı yaşında oğlu Alberti öz yaxın qonşusu və səmimi dostu olan Albaressaya tapşırdı.

Albert ağıllı, ürəkli və mətanətli bir çocuq idi. O, bilmədiyi şeyləri soruşub öyrənmək istəyər və görüdüyü maraqlı hadisələri özünəməxsus dadlı bir dil ilə qonşusu Albaressaya nağıl edərdi. Albaressa onu öz nəvəsi kimi sevərdi.

İspaniya qiyamçıları Almaniya və İtaliya faşistlərindən qüvvət alıb şəhərə hücuma başladıqları zaman respublikaçılardan çocuqları, əlsiz, ayaqsızları səlamət yerlərə köçürmüştülər. Yalnız Albert və Albaressa yaşadığı küçədə bir neçə çocuq, qoca kişi və qadın qalmışdı. Küçə faşistlərin əlinə keçdiyindən bunları köçürməyə artıq vaxt olmamışdı. Madrid şəhəri küçələrində çarpışma gündən-güne şiddətlənir, faşistlər tez-tez hücumu keçirdi. Respublikaçılardan düşmənin yeni qüvvət aldığı bildiyindən daha mətanətlə çarpışış düşmənə böyük tələfat verirdi. Topların gurultusu, bombaların viyiltisi, pulemyotların şaqqurtısı, tankların taqqırtısı qulaq batırırdı. Evlər, qapılar, pəncərələr zağ-zağ titrəyirdi.

Od içində qalmağa məcbur olan Albert birinci gün çox qorxmuşdu. O bir tərəfdən cəbhədə çarpışmaqdə

olan ata-anasını, o biri tərəfdən də öz ağır və qorxulu vəziyyətini düşünürdü. Onu təsəlli edən yalnız qonşusu və baba kimi sevdiyi qoca Albaressa idi. Albaressanın qanadları altına sığınıb hər dərdini, kədərini onunla unudurdu. O artıq yavaş-yavaş səsə, kuyə alışmağa başlayırdı. Yaşadıqları dördüncü qatda Albaressa pəncərədən açmış olduğu deşikdən çarışmaya tamaşa edir və respublikaçılardan tezliklə qalib gəlməsinə səbirsizliklə gözləyirdi.

Bir gün Albert qoca Albaressaya dedi:

– Bir az böyük olsaydım, mən də cəbhəyə gedərdim.

Qoca Albaressa gülə-gülə kiçik Albertin parlaq gözlərinə baxıb soruşdu:

– Sən cəbhədə neylərdin?

– Neylərdim? Bu canavarların ordusunu bir gündə dağdırıldım!

Albaressa kiçik vətəndaşın başını əliylə oxşadı.

– Sən qorxma, bizim qəhrəman ordumuz düşməni darmadağın edəcək.

Albert qocaya bir az da yaxınlaşdı. Kiçik, ağıllı gözlərini onun gözlərinə dikib soruşdu:

– Baba, bu alman və italyan faşistləri ölkəmizə nə üçün ordu göndərir?

Qoca Albaressa əlini onun ciyninə qoyub cavab verdi:

– Oğlum, faşistlər xalq azadlığının düşmənidir. Onlar öz səadətini başqa xalqların fəlakəti üzərində qururlar. Faşizm hər cür azadlığın düşmənidir.

Bu sözlerden Albertin üz-gözü dumanladı. Bir az düşündükden sonra başını qaldırıp dedi:

– Biz öz faşistlrimizi ölkemizdən qovub çıxarmaq isteyirdik. Bu canavarlar hara gəlir?

– Hara gəlir? Leş, cəmdək üstünə. Bizim vətənimizi özlərinə müstəmləkə etmək isteyirlər.

– Necə? Müstəmləkə?!

– Bəli, müstəmləkə! Yoxsa nə üçün gəlirlər? Bu istilaçılar həmişə başqa xalqın torpağına göz dikir. Müstəmləkəciliyə onların siyasətidir.

– Yox, biz onlara öz torpağımızdan bir qarış da verməyəcəyik!

Qonşu küçədə şiddətlə gurlayan topun səsi dənisiğa mane oldu.

Artıq hər iki tərəf hücuma keçmişdi. Albaressa pəncərə deşiyindən baxıb Alberti çağrırdı:

– Albert, gəl bax, faşist zabiti əlində durbin orduya komanda verir.

Albert tez yaxınlaşıb diqqətlə küçəyə baxdı. Zabit səngər içində, əlində durbin, qarşısında cəbhənin planı, telefon ilə əmrlər verirdi. Albert başını çəkib Albaressaya baxdı. O baxışlar çox mənalı idi. Pəncərədən çəkilib dedi:

– Baba, bu zabit bizim pəncərənin düz altında durub.

– Yox, Xuanın pəncərəsi altındadır, – dedi.

Albert tez qapını açıb dışarı çıxdı. Albaressa çocuğun bu hərəkətindən şübhələndi. Onun nə üçün

getdiyini və nə yapmaq istədiyini bilmək üçün arxa-sınca getdi. Albert yarımda pudluq qalın bir dəmir parçasını qolları üstünə götürüb hıqqana-hıqqana pəncərəyə tərəf apardı. Albaressa əsəbi səslə bağırıldı:

Albert, neyləyirsən?

Albert qaşlarını çataraq kəskin bir səslə:

– Bunu faşist zabitinin başına salacağam, – dedi.

Albaressa ona mane olmaq istədi. Albert öz fikrində inad göstərdi. Albaressa ona dedi:

– Sənin gücün çatmaz, onu ver mən atım.

Albert razı olmadı. Bunların səsinə qonşu Xuan gəldi. Xuan köhnə əsgər idi. Onun atası və kiçik qardaşı əsgərlikdə ölmüşdü. Özü də bütün həyatını əsgərlikdə keçirmişdi. Mərakeş xalqı İspaniya hökumətinə qarşı üsyan etdiyi zaman Xuan da orduya göndərilmişdi. Müharibədə ayağından aldığı yaranan şikəst qalmışdı. Xuan əhvalatı anlayanda dəmir parçasını Albertin əlindən dartıb aldı. Sonra əli ilə onları itələyib:

– Siz gördüğünüüz mən də görmüşəm. O bizim pəncərənin altında durur. Siz buradan çəkilin. Bu mənim işimdir! – dedi.

O bu sözleri elə qəti dedi ki, Albert və Albaressa susmağa məcbur oldu. Xuan dəmir parçasını öz otığına gətirdi. Küçələrə qarşı olan pəncərələri açmaq yasaq olduğu halda, pəncərəni yavaşça açdı və dəmir parçasını düz zabitin başına atdı. Dərhal pəncərədən çəkildi. Dəmir zabitin başını partlatdı. Dərhal

küçədə səs-küy qopdu. Pəncərəni yaylım atəşinə tutdular.

Çox çəkmədi ki, həyətin dəmir darvazası şiddətlə döyülməyə başladı. Xuan Albertə və Albaressaya dedi:

— Siz çəkilin, məni aparmağa gəlirlər.

Albert onun əlindən tutub:

— Qorxma, gəl, mən sizi gizləyəcəyəm, heç görəməyəcəklər, — dedi.

Xuan onun sözünə əhəmiyyət vermədi. Albert isə əl çəkmədi, onun qolundan tutub:

— Xuan dayı, mən səni elə yerdə gizləyəcəyəm ki, heç kəs tapa bilməyəcək. Bircə sən gəl! — deyə fikrində inad etdi.

Darvaza qapısı açılıb jandarmlar, polislər içəri girmişdi. Həyətdə səs-küy getdikcə çoxalırdı. Xuan otağının içində durub yerindən tərpənmirdi. Albaressa iş qarışdı. Albert onu Albaressanın otağına gətirdi. Albaressanın böyük bir palazı var idi. Albertin göstərişi ilə palazı tez açıldılar. Xuanı palaza bürüyüb divara söykədilər.

Jandarmlar dəmir atılan pəncərənin olduğu otağa girib Xuanı axtarırdılar. Orada tapmayıncı qonşu otaqları bir-bir gəzdilər. Albaressanın otağını da aradılar. Otağı alt-üst etdilər. Hətta əyri və ağızı qıfıllı sandığın da ağızını açıb baxdılar. Xuanı tapmadılar. Jandarmlar acıqlarından dil-dodaqlarını çeynəyirdilər. Albaressanın otağına bitişik olan qonşusu Mariya Albaressanı şübhəli baxışlarla süzərək:

— Yəqin, onu gizləmişlər, — deyirdi.

Jandarmlar Albaressanı çox sıxma-boğmaya saldılar. Yoğun və qisaboylu jandarm tüfənginin qundağı ilə onu vurmağa başladı. Albert:

— Mənim babamı niyə vurursunuz? — deyə baba-sına sarıldı.

Ucaboylu, canlı bir jandarm Albertin qolundan tutub özünə tərəf çəkərək:

— De görüm, o kişini harada gizləmisiniz? Yoxsa hər ikinizi öldürəcəyik, — dedi.

Albert:

— Bizim xəbərimiz yoxdur! — dedi.

Jandarm onun üzünə üç-dörd şillə çəkdi. Kiçik Albertin üzündə jandarmın barmaq yerləri qıpqrımızı görünür, gözlərinə qan çökmüşdü, ağlaya-ağlaya cavab qaytardı:

— Bizi nə üçün döyürsünüz? Onunla bizim nə işimiz var? Qoçaqsınız axtarın, tapın!

Jandarmlar söylənə-söylənə getdilər. Fəqət o evi dörd tərəfdən əhatə etmişdilər. Döyüş şiddətlənidir. Komandanı ölmüş olan faşist dəstəsi respublikaçıların şiddətli atəsi altında yavaş-yavaş geri çəkilirdi. Oğlu faşist zabiti olan Mariya get-gedə əsəbiləşirdi. O faşist komandanının ölməsini bu evdə yaşayan adamlardan gördüyü üçün hamiya düşmən kəsilmişdi. Albaressanın bu işdən xəbəri olduğunu duymuşdu. Ona görə də Xuanı harada gizlətmış olduğunu bilmək üçün Albaressanı pusurdu.

Jandarmlar getdikdən sonra Albert ilə Albaressa Xuanı palaz içindən çıxartdılar Xuan ələ keçmədiyindən, jandarmları alddada bildiklərindən Albert çox sevinirdi. Onlar öz aralarında şən-şən danışıldır. Mariya onların danışığını eşidib qapı ağızından pusmağa başladı. Xuan deyirdi:

— Sağ ol, Albert, sən məni ölümdən qurtardın, bu palaz sənin yadına haradan düşdü? Palaz olmasayı, neylərdiniz?

— Palaz olmasayı, başqa şey düşünərdim, — deyə Albert ona cavab verdi.

Mariya bunu eşidincə tez aşağı endi. Əhvalatı dəmir darvaza ağızında duran jandarmlara xəbər verdi. Jandarmlar yenidən həyatə doldular. Fəqət onlar respublikaçıların irəlilədiyini və faşist ordusunun geri çekilməkdə olduğunu bilirdilər. Ona görə də könülsüz olaraq yenə haman jandarm Albaressanın evini yoxlamağa çıxdı. Albert onların gəldiyini görmüşdü. Xuan tez böyük sandığın içində qoyub ağızını bağladı. Jandarmlar göldilər. Albaressanın otağına girincə palazı açdırılar. İçində heç bir şey yox idi. Albaressanı və Alberti yenə çox incitdilər. Bir fayda vermədi. Onlar gedirkən:

— Biz səninlə atışma sakit olandan sonra danışacaqıq, — dedilər.

Jandarmlar getdilər. Albert sandığı açıb Xuanı çıxartdı. Hər üçü sevinə-sevinə oturub danışındı.

Albaressa dedi:

— Bu azgınlar qurd kimi qoxu bilir. Onlar Xuanı palaz arasında gizlətdiyimizi eşidib gəlmışdilər. — Sonra əlavə etdi: — Bu, Mariyanın işi olacaq. O fəşistin bizi görən gözü yoxdur.

Albaressa onun sözlərini təsdiq etdi:

— Jandarmlar bu dəfə gələndə mən çox qorxdum. Yoğun və qıسابöylü jandarm sandığa bir neçə dəfə əyri-əyri baxdı. “Sandığı açın”, — desəydi, neylərdik?

Albert ayaq tappiltisi eşitdi. Əlini ağızına qoyub “...s!” deyə işarə etdi; sonra yerindən qalxıb qapını birdən-birə açdı. Mariya onları qapı ağızında durub dinləyirdi. Alberti görünçə o, qıpqırmızı qızardı.

— Ey qarı, sən bizim qapımızı nə üçün pusursan?

Qarı əllərini ovuştura-ovuştura qırıq bir səslə cavab verdi:

— Mən nə üçün sizin qapınızı pusum? Sizə sözüm var idi, onu deməyə gəlmişdim.

— Nə sözün var idi?

Mariya söz tapmadı.

— Aşağı enmək istəyirəm, qapıdan göz-qulaq olun!

Albaressa etinasız:

— Sənin otağında kimin nə işi var? — dedi.

Albert düşünürdü. Xuan gülə-gülə ondan soruşdu:

— Kiçik qəhrəman, indi nə düşünürsən?

Albert düşünə-düşünə cavab verdi:

— Bu xain yenə xəbərə getdi. Bu dəfə də gəlsələr, səni harada gizləyim? Bax bunu düşünürəm.

Birdən Albert sevinclə bağırdı: "Aha tapdım!" Sözünü bitirməmiş tez dışarı çıxdı. Bir az sonra qoltuğunda əyri bir qabaq içəri girdi.

— Xuan dayı, qalx gedək!

Xuan bir Albertə baxdı, bir də onun qoltuğundakı əyri qabağa, heyrətlə soruşdu:

— Hara, oğlum?!

— Mariyanın hovuzuna!

— Fikrin nədir?

— Bu dəfə səni hovuzun içində gizləyəcəyəm. Sən suya girərsən. Bu qabağı da başına keçirərsən, — deyə Albert çoxdan başını kəşmiş və içini çıxartmış olduğu qabağı təcrübə üçün Xuanın başına keçirdi. Qabaq onun başını və boynunu gözəlcə gizləyə bildi. Albaressa söylədi:

— Albert, səndə şeytan ağlı var, bu qabaq haradan sənin fikrinə gəldi? Bu dəfə Xuanı heç faşistlərin bası da tapa bilməz.

Xuan qabağı başından çıxarıb:

— Bunun içində nəfəsim darıxar, — dedi.

Albert qabağın bir neçə deşilmiş yerini göstərib:

— Bax buradan hava alacaqsan, bunu mən öz quşum üçün qayırılmışdım, — deyə Xuanı sakit etdi.

Bu əsnada həyətdə səs-küy qopdu. Xuan tez Mariyanın mətbəxinə qəçdi. Jandarmların yaxınlaşdığını görünçə hovuza girib qabağı da başına keçirdi.

Jandarmlar bu dəfə çox ağızdolu gəlmışdı. İçəri girincə Albaressaya qəzəblə səslə bağırdılar:

— Ey qoca, qalx o adamı ver, yoxsa səni də, bu uşağı da aparıb öldürəcəyik!

Albaressa dedi:

— Mən onu haradan verim? Yerdən çıxartmaya-cağam ki!.. Bu otaq, bu da siz, əgər mənim evimdə tapsanız, nə istəyirsiniz edin!

Qıسابöylü, yoğun jandarm zorla öz qəzəbinə bogdu.

— Ver bura açarı!

Albaressa açarı verdi. Jandarm sandığı açdı. İçində heç bir şey yox idi. Hər ikisi bir-birinin üzünə baxdı. Albert irəli gəlib öz şirin dili ilə onları sakit etməyə çalışdı:

— Vətəndaşlar, bu bizim otaq, bu da siz, biz onu harada gizləyəcəyik? Həm də nə üçün gizləyək? Siz o Mariyanın sözünü inanmayın. O, həmişə babam Albaressa ilə dalaşır. Nə deyirsə, hamısı yalandır.

Albertin şirin dili də onları sakit etmədi. Mariya faşistləri elə inandırmışdı ki, əl çəkmirdilər. Alberti və Albaressanı tüfəng qundağı ilə xeyli döydülər. Bir fayda olmadı. Qıسابöylü, yoğun jandarm gedirkən:

— O adamı verməsəniz, eviniz topa tutulacaq. Bu artıq qərara alınmışdır, — dedi.

Jandarmlar getdilər. Albert və qoca Albaressanın yedikləri tüfəng qundaqlarından bədənləri qapqara qaralmışdı. Hər ikisi bir-birinə təsəlli vermək üçün zor-güt özlərini saxlaya bilirdi. Albaressa yerə oturub səssizcə düşünürdü. Xuan onların yadından çıxmışdı.

Bu zaman Mariya daş dəymış ayı kimi donquldana-donquldana evə gəldi. Görünürdü ki, xəbərlər yalan çıxdığından jandarmlar onu incitmışdilər. Nə isə bir şey almaq üçün koridordan o, birbaş mətbəxə girdi. Jandarmların getdiyini duymuş Xuan da bu zaman başından qabaq hovuzdan çıxdı. Mariya onu görünçə qorxa-qorxa geri çəkildi və səsi gəldikcə bağırıb yerə yixildi. Onun bu qorxunc səsinə Albert və Albaressa da gəldi. Mariya ölü kimi yerə sərilmiş, qorxusundan gözləri kəlləsinə çıxmışdı. Xuan da onun başı üstündə durub heyrətlə ona baxırdı.

— Qonşu, Xuanın başına qabaq keçirib hovuzda gizləyirsən, sonra da bizdən xəbərciliyə gedirsən.

Mariya cavab vermədi.

Döyüş şiddətlənirdi. İrəliləməkdə olan respublikaçıların pulemyotları altından faşist ordusu dəstə-dəstə geri çəkilirdi. Xuan Albaressanın otağında-kı pəncərənin deşiyindən çəkilməkdə olan faşist dəstələrinə baxıb sevinirdi. Birdən qapıya yürüüb bağırdı:

— Albert, gəl bir bax, faşistlər qaçırlar.

Albert Albaressanın əlindən tutub sevinə-sevinə qaçıdı. Mariya ilan vurmuş kimi acığından qovruldu. Kinindən dil-dodağını çeynəyirdi. Qonşuların getməsindən istifadə edərək cəld qalxdı, otağın və mətbəxin qapısını bağlayıb getdi. Albert birdən Mariyanı xatırladı. Onun yenə xəbər üçün gedəcəyindən qorxurdu. Nə yaptığını bilmək üçün artırmaya

çıxdı. Mariya otaq və mətbəx qapısını da bağlayıb getmişdi. Albert tez geri qayıtdı. Barmağı ağzında durub düşünürdü. Xuan onu görüb soruşdu:

— Kələkbaz, daha nə düşünürsən. Bir saat sonra bizim müzəffər ordunu salamlayacaqıq. Sən gəl çiçək hazırla!

Albert başını qaldırıb düşüncəli vəziyyətdə dedi:

— O bəxtiyar günü görmək üçün səni qurtarmaq lazımdır. Mariya qapısını, mətbəxini, bağlayıb xəbərə getmişdir. Jandarmlar bu saat gələcək. Buna bir çərə düşünürəm.

Xuan ona gülə-gülə cavab verdi:

— İspan xalqının aslan balaları kaş bu azgınlara qalib gəlsin, mən ölümən qorxmuram.

Albert ona cavab vermədi; düşüncəli bir halda otaqdan çıxdı. Bir az sonra əlində iri bir zənbil gülə-gülə içəri girdi. Albaressa və Xuan ona baxıb gülür-dülər. Albaressa dedi:

— Ağıllı bala, indi fikrin nədir?

Albert zənbili yerə qoyub dedi:

— Xuan dayı, bu dəfə səni bu zənbilin içində tavandan asacağam.

Xuan bir Albertə baxdı, bir də köhnə, bu böyük zənbilə. Üzünü Albaressaya tutub cavab verdi:

— Bizim zənbil məni saxlamaz, oradan başı üstündə yerə gələrəm.

Albert əlini Xuanın ciyninə qoyub onu sakit etdi:

— Mən elə bir iş yapacağam ki, yixılsan da, ziyan dəyməyəcək.

Bunu deyib Albert tez dışarı çıktı. Pəncərədən həyətə baxanda gördü ki, iki jandarm aşağıda pilləkəndə astadan danışır; yuxarı çıxmada tərəddüd göstərilər. Albert gözlərini onlardan ayırmırdı. Onlar bir-biriylə çox məsləhət etdilər. Nəhayət, uca-boylu kök jandarm yavaş-yavaş pilləkənləri çıxmaga başladı. Albert tez otağına girib "gəldilər!" deyə bağıldı. Albaressanın köməyi ilə Xuanı zənbilin içində qoyub ip ilə yuxarı çəkdilər və ipi tavanın orta mismarına möhkəm bağladılar. Sonra ayaqları altına qoyduqları masanı və iskəmləni götürüb bir tərəfə çəkildilər. Albert qapıya çıktı. Onlara tərəf gələn jandarmı qarşılıyaraq:

— Bax, vətəndaş, sən bizi boş yerə bu qədər incitdin, o kişini Mariya mətbəxdə, hovuzun içində gizlətmüşdi. Başına böyük bir qabaq keçirmişdi, — dedi.

Jandarm gülümşəyərək soruşdu:

— Bəs o hara getdi, harada gizləndi?

— Mən artırmadan keçəndə hovuzdan çıxdığını gördüm. Əvvəlcə qorxdum, sonra qabağı başından çıxaranda tanıdım. Babama xəbər vermək üçün otağa qəcdim, bu gülməli əhvalatı ona danışdım. Biz artırmaya çıxınca o yox olmuşdu. Nə oldu, hara soxuldu, bilmədik. Bax mətbəxi bağlayıb getmiş, bəlkə də, yenə oradadır?

Jandarm acı-acı güldü.

— Bilirəm, onu siz gizlədirsiniz. Bu dəfə sizi apartmağa gəlmisəm.

Bunu deyib jandarm Albaressanın otağına girmək istədi. Albert gördü ki, Xuanın ayağı zənbilin desiyində görünür. Jandarm onu görməsin deyə Albert bir fənd işlətdi. İçəri girinca onun başını qarışdırıb tam zənbilin altında bir kürsü qoydu. Jandarmın qolundan tutub:

— Sən bu kürsüdə otur, mən sənə əhvalatı söyləyim, — dedi.

Jandarm pilləkənləri çıxbı enməkdən onsuz da yorulmuşdu. Özünü kürsünün üstünə salıb oturdu. Albert ona dedi:

— Vətəndaş jandarm, mən Xuanı, əgər bilmək istəyirsinizsə, əvvəldən sevmirəm. O da məni heç sevməz; məni görən kimi qaçırlı. Çünkü ona mən belə bir mahnı qoşmuşam.

Bunu deyib Albert oxumağa başladı:

"Başın kəlikdir, ey Xuan,
Qəlbin çəlikdir, ey Xuan.
Ayağını çək yuxarı,
Zənbil dəlikdir, ey Xuan!"

Xuan anladı ki, Albert bu sözlərlə ona işarə edir. Çünkü onun ayağı zənbilin dəliyində xeyli bayırı çıxmışdı. Jandarm başını qalxızsayıdı, onu dərhal görə bilərdi. Odur ki Xuan zənbilin içində özünü toplayıb, ayağını deşikdən çəkmək istəyirdi ki, zənbilin qulpu qırılıb jandarmın başına düşdü.

Jandarm ağızı üstündə yerə sərildi. Onun boynu içində batmışdı. Xuan yerə düşüncə özünü toplaşın ib birbaş öz evinə qaçı, qapını içəridən bağlayıb oturdu. Jandarm yerdə ufuldayırdı. Albert pəncərəyə yanaşib, birdən bağırdı:

— Vay, faşistlər qaçmışlar, respublikaçı atlılar küçədə dolaşır; jandarmları öldürürler.

Bu sözləri eşidən jandarm boyunu əyə-əyə basını qaldırdı, cəld ayağa qalxdı, vəziyyətin çətinliliyini görüb həyəcanla: "Vay, mən neyləyəcəyəm?" — deyə Albertin üzünə baxdı. Albert sandığın ağızını açıb:

— Gəl bura, burada səni tapmazlar, — dedi.

Albert ilə Albaressa onun qolundan tutub çəkə-çəkə gətirib sandığa soxular, Albert sandığın ağızını bağlayıb açarı cibinə qoydu və gülə-gülə Albaressaya baxıb yavaşca:

— Bundan qurtardıq, — dedi.

Bu ara küçədə səs-küy çoxaldı. Doğrudan da, respublikaçılar qaçan faşist əsgərlərini təqib edir, əllərinə düşən jandarm nəfərlərini öldürdürlər. Jandarmlar can qorxusundan özlərini həyətlərə soxub gizlənirdilər. Albaressa ucadan bağırdı:

— Ay, bizimkilər gəldi, bizimkilər gəldi!

Albert Xuanə xəbər vermək üçün otaqdan çıxdı. Artırmada iki jandarm ilə üzləşdi. Onlardan biri:

— Balaca, bizi gizləyə bilərsinizmi? — deyə ondan kömək istədi.

Bunların birisi haman qıسابolu yoğun jandarm idi. Albert hərifləri otağa apardı. Qıسابolu jandarm əlini Albertin ciyinə qoyub dedi:

— Sənə mən çox əziyyət vermişəm. Vaxt olar, xəcalətindən çıxaram.

Albert ona cavab vermədi. Albaressanın köməyi ilə birisini palazın arasında gizlətdilər. Qıسابolu jandarmı da zənbilin içində qoyub tavandan asdırı. Uzun kəndirin ucunu da qapı yanında vurulmuş mismardan bağladılar. Bu yerdə Mariya ağlaya-ağlaya içəri girdi:

— Bax mən sizi saxladım, indi də siz məni saxlayın, düşmən gəlir.

Albert onu öz mətbəxinə aparıb hovuzun içində oturdu; qabağı da başına keçirtdi.

— Qorxma, səni burada heç kim tapa bilməz!

Küçələrdə zəfər marşı çalındı. Albaressa pəncərələri geniş-geniş açdı. Xuan da gəldi. Daşqın sevinc içində orduya dəsmal sallayıb salamladılar:

— Yaşasın İspaniyanın müzəffər respublikaçı ordusu!

Bu zaman bir dəstə atlı zabit gəlirdi. Onlar küçənin ortasında dayandılar. Zabitlərdən birisi əli ilə göstərib:

— Onu bax burada vurdular, mən durbinlə gördüm, — dedi.

Albert bağırdı:

— Vətəndaşlar, o faşist zabitini bax bu Xuan dayı öldürdü. Dəmir parçası ilə başını partlatdı.

Albert o qədər ucadan qışqırkı ki, zabitlər cəld ona sarı çevrildilər, razılıq əlaməti olaraq papaqlarını çıxartdilar. İçlərində rütbəcə ən böyük olan ucadan səsləndi:

— Vətəndaşlar, aşağı enin!

Xuan Albertin başını qucaqlayaraq:

— Hörmətli zabitlər, — deyə səsləndi. — Bu fikri mənə verən, döyülməyinə baxmayaraq, məni dörd dəfə faşist jandarmlarından gizləyən bu kiçik qəhrəman Albert ilə Albaressadır. Biz aşağı enməkdənsə, siz yuxarı çıxın, bu kiçik qəhrəmanın ağlasığımız işlərini görün, həm də sizin üçün hazırladığı dörd hədiyyəni təslim alın!

Zabitlər gülə-gülə, həm də təəccübə bir-birinə baxdilar. Üç zabit atdan enib həyətə girdi. Xuan onları Albaressanın otağına gətirdi. Bir-biri ilə yaxın dost kimi görüşdülər. Qoca Albaressa əhvalatı başdan-ayağa zabitlərə nağıl etdi. Zabitlər onu heyrətlə dinləyirdilər. Xuanı gizlədərkən Albertin yaptığı işlərə qəhəhə çəkib güldülər.

Kiçik qəhrəman Albert onların gözündə böyüdü. Onun hünərinə, ağıl və kamalına heyran qalıb:

— Sağ ol, kiçik qəhrəman Albert! — deyə onu qucaqlayıb alnından öpürdülər. Albaressa gülə-gülə:

— Albert, durma, hədiyyələri də təslim et! — dedi.

Albert palaza yanaşdı. Onun ucundan tutub bütün qüvvəsi ilə dartdı; Albaressa və Xuan da ona

kömək etdilər. Palazı açınca içindən jandarm çıxdı. Albert onun qolundan tutub zabitlərə dedi:

— Götürün, bu birl!..

Sonra sandığı açıb ikinci jandarmı çıxartdı.

— Bu da iki...

Xuanla divara bağlanmış ipi açıb yavaş-yavaş aşağı endirdi. Zabitlər zənbilin içində büzüşüb duran jandarmı görünçə gülüsdülər.

Zabitlər jandarmları tərk-silah etdikdən sonra kiçik binanın mərd sakinlərinə təşəkkür etdilər, onlarla birlikdə qərargaha getməyi arzuladılar.

— Siz də bizimlə bərabər qərargaha gedəcəksiniz. Əsgərlərimiz sizin kimi qəhrəmanları görməlidir.

Albert isə hələ məzhəkəni davam etdirirdi:

— Ay, dördüncü hədiyyəm qalmışdır, onu da təslim alın!

Zabitlər onun arxasında mətbəxə girdilər. Mariya başında qabaq hovuzun içində səssiz oturmuşdu.

Xuan dedi:

— Dostlar, dördüncü faşist harada gizlənib? Tapın!

Zabitlər mətbəxin hər tərəfinə baxıb bir şey görmedi. Albert gülə-gülə qabağı Mariyanın başından qaldırdı. Zabitlər heyrətlə bir-birinin üzünə baxdı; sonra ucadan güldülər. Hami balaca Albertin kələk-bazlığına heyran qalmışdı. Zabitlərdən biri soruşdu:

— Kiçik qəhrəman, bu fikirlər sənin başına həradan gəldi? Bunları böyük adam da düşünüb tapa bilməz.

Albert qaşlarını çataraq dərhal cavab verdi:
— Bu fikirləri məndə oyadan vətənimə olan sevgimdir. Biz ölenəcən faşistlərə çarpışacaqıq, torpağımızdan onlara bir qarış da verməyəcəyik!

Zabitlər iftixarla Alberti bir neçə dəfə atıb-tutub:
— Yaşasın vətənimizin qəhrəman oğlu kiçik Albert!
— deyə çıçırdılar.

Mariya saçları dağınıq halda qorxa-qorxa hovuzdan çıxdı. Onu da jandarmlara qatıb küçədəki gözətçilərə təslim etdilər.

Albert zabitlərlə yan-yana at üstündə gedirdi. Küçədən keçən xalq bağırırdı:

— Yaşasın ispan xalqının yenilməz ordusu!
Zabitlər də Alberti göstərərək deyirdilər:
— Yaşasın ispan xalqının qəhrəman balaları!

KİÇİK QƏHRƏMAN

Azayın atası Böyük Vətən müharibəsinin ləp birinci ilində əsgər getmişdi. Anası da dəmir yolunda işə düzəlmüşdi. Atasının ayrılığı Azaya çox təsir edirdi, onu hər yadına salanda faşistlərə lənət oxuyurdu.

Bir gün Azay yuxudan həyəcan içində oyandı. Çox halsiz və nəşəsiz idi. Anası oğlunun bu vəziyyətindən narahat oldu.

— Oğlum, niyə qəmlisən, nə olub?

— Heç!

— Necə heç, rəngin qaçmış, üz-gözünə qəm, kədər tozu çökmiş, yoxsa atanın xiffətini edirsən?

Azay başını köksünə dikərək bir az sakit durdu, sonra başını qaldırmadan dedi:

— Ana, atamı əsgər paltarında cəbhəyə göndərdiyimiz gün yadındadırımi?

— Yadımdadır, oğlum, o gün həm şən, həm də kədərli idi. Əsgər paltarı isə ona gözəl yaraşırdı. Qatar yola düşəndə gülə-gülə səni qucaqladı: “İgid oğlum, mərd ol, — dedi, — atanı düşünmə, mənim üçün darixsan, ana Vətənə qulluq et, o mənim üçün hər şeydən: atadan, anadan da əzizdir”.

Azay anasının sözünü bitirməyə imkan vermədi:

— Yadımdadır... mən onun boynunu qucaqlayıb hönkür-höñkür ağlayırdım. O məni qucaqlayıb öpəndə yaşı kirpikləri üzümü islatdı. Qatar hərəkət etmək üzrə idi. Məni zor-güt sakit edib vaqona atıldı.

Qatar fit çala-çala hərəkət etdi. O, pəncərədən biza baxırdı, mən də ona... bunlar yadındadır mı?

— Yadımdadır, oğlum!..

— Bu gecə olduğu kimi bunları yuxumda görmüşəm. Qatar hərəkət edərkən sənə baxıb hönkür-hönkür ağlarkən öz səsimə oyandım.

— Xeyirdir, oğlum, ağlamaq sevinməkdir. İnşallah, müharibə zəfərlə başa çatar, atan da sağ-salamat qayıdar.

Azayın gecədən bəri köksünə sığmayan kədəri elə bil bir qədər sovuşdu...

Sərin, buludlu bir gün idi. Azay dəmir yolunun şimala doğru uzanan yaşıl çəmənlilikində çıçək dərə-dərə gedirdi. Əlvan çıçəklərdən bir dəstə bağladıqdan sonra dincəlmək üçün bir komanın ətəyində uzandi.

Azay gözlərini dəmir yoluna dikərək nə isə düşünürdü. Atası bu yolla getmiş, bu yolla da qayıda-caqdı. Bu yollar nə qədər Azay kimi oğulların atasını cəbhəyə aparmışdı; günlərin bir gündündə bu yollar həmin ataları öz ailələrinə, balalarına qovuşduracaqdı. Bu zaman Azayın gözlərinə bir kölgə ilişdi. Diqqətlə baxıb gördü ki, tanımadığı bir adam dəmir yoluna yaxınlaşıb şübhəli nəzərlərlə ətrafa baxdı. Sonra relslərin altını sürətlə qazaraq oraya nə isə qoyub qorxa-qorxa sürətlə geri çekildi. Azay yad adəmin bu hərəkətlərindən çox şübhələndi, dərhal ayağa qalxıb onu qarşılıdı. Yad adam Azayı görən

kimi yolunu dəyişərək ondan uzaqlaşmaq istədi. Azay buna imkan verməyib dedi:

— Ey, kimsən?

Yad adam gülümsəməyə çalışdı.

— Neyləyirsən? Mən də sənin kimi bir vətəndaş! De görüm, sən kimsən?

Azay cavab verməyib şübhəli nəzərlərlə ona baxdı. Yad adam söhbətin səmtini dəyişmək istədi:

— Sənin də atan cəbhədədir?

— Bəs harada olacaq? Göndərsələr, mən də gedərəm.

Kişi fürsəti fövtə verməməyə çalışdı:

— Eh...h... Atalar neylədi ki, sənin kimi südəmər oğullar neyləsin.

Azay acıqlı-acıqlı ona baxdı. Yad adam buna əhəmiyyət verməyib sözünə davam etdi:

— Yazlıq, sənin vətəninmi var?.. Bugün-sabah almanlar onu da alacaq, vətənsiz qalacaqsan...

Azayın gözləri kəlləsinə çıxdı. Dərhal atasının sözləri yadına düşdü: "Atanı düşünmə, mənim üçün darıxsan, ana Vətənə qulluq et! O mənim üçün hər şeydən: atadan da, anadan da əzizdir". Bu sözləri xatırlayıb Azay qəhərləndi, gözləri doldu, özünü saxlaya bilməyib, ondan uzaqlaşmağa çalışan yad adəmin üstünə atıldı, iki əli ilə boğazından yapışdı.

— Ay xain, mənimmi vətənim yoxdur... Nə? Mənim vətənim yoxdur?!

Yad adam boğazını zor-güt Azayın əlindən qurtarıb kənara çekildi.

— Şeytan oğlu, bu saat səni atavin yanına gəndərəcəyəm, — deyə cibindən bir fin bıçağı çıxartdı. Hükum etmək istədikdə Azay yerdən böyük bir daş götürüb onun bıçaq tutan əlinə vurdu. Kişinin əli bərk əzildi, bıçaq əlindən yerə düşdü. Azay cəld bıçağı götürüb dikəldi.

— İndi, sənin canın mənim əlimdədir. Xain, satqın, mənim vətənim yoxdur?

Elə bu zaman yoldan keçən iki hərbi nəfər onları görüb yaxınlaşdı.

— Niyə vuruşursunuz?..

— Bu adam deyir ki, sənin vətənin yoxdur!.. Bugün-sabah almanlar bu yerləri də alacaq, sən vətənsiz qalacaqsan.

— Yalan deyir! — deyə yad adam artıq söz söyləyə bilmədi.

— Yalan demirəm, bax bu fin bıçağı ilə məni öldürmək istəyirdi. Daş ilə vurub əlini əzdim, bıçaq əlindən yerə düşdü. Xain, mənimmi vətənim yoxdur, atam gedəndə vətəni mənə tapşırıb.

Hərbi geyimdə olan bu iki nəfər lap əvvəlcədən elə bu qəribə adamın hərəkətlərindən, danışığından şübhələnmışdır. Odur ki onu özləri ilə aparacaqlarını bildirdilər. Arada Azayın da kim olduğunu soruştular.

— Mən dəmir yolu keşikçisi Gülxanımın oğluyam. Adım da Azaydır, — deyə o, qürurla cavab verdi.

Onlar şübhəli qonağı apardılar. Azay da anasının yanına qayıtmak üçün dəmir yolunun qıraqı ilə yola

düzəldi. Anasının keşikçi daxmasına yüz addım qalmışdı ki, gördü uzaqdan qatar gəlir. Anası da əlin-də kiçik göy bayraq tutmuşdu. Azay yad adamın dəmir yolu resləri altına gizli bir şey qoyduğunu ancaq indi xatırladı, ayılan kimi oldu. Qaşa-qqa tez özünü anasına çatdırıldı. Qatar yaxınlaşırırdı. Azay anasının cibindən kiçik qırmızı bayraqı çıxarıb göstərə-göstərə:

— Ana, yol təhlükəlidir, yol təhlükəlidir... Sonra sənə danışaram, — deyə ucadan bağırdı.

Qatar yaxınlaşınca dayandı. Vəqonlardan bir neçə zabit və qatar rəisi düşüb Gülxanımı yanaşdırılar. Ondan qırmızı bayraq göstərməyinin səbəbi-ni soruşunca Azay gördüyü adamın reslərin altına nə isə qoyduğunu, onunla aralarında olan hadisəni anlatdı. Zabitlər tez Azay ilə bərabər haman yerə getdilər. Doğrudan da, reslərin altına dinamit qoyulmuşdu. Onu Azay görüb xəbər verməsəydi, qatarla cəbhəyə gedən bütün əsgərlər və zabitlər tələf olacaqdı.

Zabitlər Azayın bu hərəkətindən çox məmənnun qaldılar, onu qucaqlayıb öpdülər, göyə atıb-tutdular, minlərlə döyüşünün xilaskarı adlandırdılar. Zabitlərdən biri dedi:

— Kiçik vətəndaş, sağ ol, bizi böyük bir təhlükədən qurtardın, bu mərdliyin əvəzində sən böyük mükafata layiqsən.

Azay cavab verdi:

— Mən öz vətəndaşlıq vəzifəmi yerinə yetirmişəm. Sizdən ancaq bir şey istəyirəm. Düşməni vətənimizdən tez qovun, atamı da götürüb zəfərlə vətənimizə qayıdın.

Kiçik Azayın bu vətənpərvərliyi hamida ruh yüksəkliyi oyatdı. Qatar hərəkət etdi. Pəncərələrdən uzanan əllər Azayı alqışlayırdı. Bu əllər, gülər üzərlə elə bil Azaya deyirdi:

— Balaca qəhrəman, çox darıxma, sənin kimi oğulların ataları məğlub olmaz, çox çəkməz ki, sən istəkli atanla görüşərsən.

İKİ YOLDAŞ

Nazimin atası Böyük Vətən müharibəsi günlərində əsgər getmişdi. Əvvəlləri hər ay məktub göndərirdi. Məktublarında cəbhə həyatından, döyüş səhnələrin-dən, oradakı dostlarından yazır, evdəkilərin halını soruşturdu. Bir məktubunda da yazırkı ki, son döyüslər-dən birində qəhrəmanlıq göstərib, onu "Şərəf nişanı" ordeni ilə təltif ediblər. Hətta o, zərfin içində döşündə "Şərəf nişanı" ordeni olan şəklini də göndərmişdi.

Son məktubundan üç-dörd ay keçdi, ancaq Nazimin atasından nə məktub gəldi, nə də bir xəbər.

Nazim və anası hər gün həyəcan içində məktub gözləyirdilər.

Nazim birinci sinifdə oxuyurdu. Əlibanın ilk hərflərini öyrənirdi. Bir gün məktəbdən evə gəldiyi zaman anasını çox pərişan gördü. Onun gözləri də bir qədər şişmişdi. Nazim dərhal anasını qucaqlayıb soruşdu:

— Anacan, atamdan məktub gəldimi?

Bu, Nazimin hər gün məktəbdən gələndə anasına verdiyi sual idi.

— Yox, oğlum, bu gün də məktub gəlmədi.

O gündən anası Nazimə daha çox mehribanlıq göstərməyə başladı. Onun başına, ayağına keçir, nə-vaziş göstərir, şirin dil ilə dindirirdi. Arabir dərindən səssiz bir ah çəkirdi. Anasının bu halı bəzən Nazimin ürəyində qara fikirlər oyadırıdı.

Axşam oldu, şamlar yandı... Anası Nazimin yeməyini verəndən sonra yatağını açıb:

– Oğlum, yat, dincəl, – dedi.

Nazim yatağına uzandı. Başında dolaşan qara fikirlər onun gözlərindən yuxusunu qaçırdı. Çox çalışdı, yata bilmədi. Anası da onunla yan-yana öz yatağında səssiz uzanmışdı. Heç birinin gözünə yuxu getmirdi. Hər ikisi özünü yatmış kimi göstərib yataqda səssiz uzanmışdı. Bir az sonra yavaş-yavaş anasının ağlayan səsi eşidildi. O həm ağlayır, həm də dodaqları altında nə isə bir söz deyirdi. Nazim çox dinlədi, ancaq nə anasının ağlamasının səbəbini bildi, nə də dediklərini başa düşdü. Qalxıb anasından ağlamasının səbəbini soruşmaq istədi. Ancaq anlaşılmaz bir qüvvət onun boğazını tixayıb halsız buraxdı. Nazim o gecə səhərə qədər yata bilmədi. Qəlbini sixan bu ağırlıq köksünü dəlirdi.

Səhər oldu. Nazim qəlyanaltı etdikdən sonra məktəbə getdi. Nazimin məktəbdə bir partada oturduğu çox yaxın bir dostu var idi. Adı Əziz idi. Əziz Nazimi çox qəmli görüb soruşdu:

– Nazim, rəngin qaçıb, nə olub?

Nazim dərdini deməyə bir fırsat xatarırdı. Odur ki gecəki əhvalatı, öz şübhələrini Əzizə danışdı. Balaca Əziz məsslənin nə yerdə olduğunu dərhal anladı. Ancaq balaca qəlbi duydugunu, hiss etdiyini gizlətməyə darlıq etdi. Uşaq sadəliyi ilə kövrələ-kövrələ dedi:

– Nazim, məncə, bilirsən gecə anan nə üçün ağlayırmış? Görünür, atanın qara xəbəri gəlib, ancaq o səndən gizlədir.

Hər iki dostun gözü bir-birinə dikildi, matəm dolu gözlərdə yaş damlaları parladi.

LOVĞA OVÇU

Salman adlı bir ovçu var idi. Ovcular bir yerə toplananda Salman öz ovçuluq məharətindən uzunuzadı danışır və onların yanında öyunürdü. Yoldaşları ona çox zaman dodaqlı gülüb bir söz demirdilər. Bir gün iki ovçu: Heydər ilə Atakişi dovşan ovuna çıxmışdilar. Xeyli axtarışdan sonra qarşılara zorba bir dovşan çıxdı. Heydər fürsəti əldən verməyib cəld dovşanı nişan aldı. Atəşin açılması ilə dovşanın səndələyib yerə yixılması bir oldu. Dovşanı götürüb getmək istərkən gördülər ki, budur, uzaqdan ovçu Salman gəlir. Atakişi gülə-gülə Heydərə baxdı.

– Heydər, dostun gəlir... Bura bax, başıma bir fikir gəldi.

Bunu deyib Heydər cibindən kağız-qələm çıxardı, nə isə yazdı. Sonra kağızı büküb dovşanın ağızının içində qoydu. Dovşanı isə iki ayağı üstündə yerə oturdub ovçu Salmana tərəf gedib Atakişi ilə onu qarşılıdalar. Salman onları əlibəş görüb lovğalandı.

– Ey, siz də adınızı ovçu qoymusunuz. Bəs səhərdən neyləyirsiniz?

Heydər gülə-gülə:

– Ay Salman, neyləyək, ovçuluqda bizim baxtırmız gətirmir, – deyə cavab verdi.

Salman bir az da lovğalandı.

– Axı siz ovçu deyilsiniz. Mən ovsuz qayidan deyiləm.

Bunu deyib Salman ətrafa özünəməxsus lovğa-liqla nəzər saldı. Dərhal ayaqları üstündə durmuş dovşanı gördü, ikilüləli tüfəngin səsi qulaq batırıldı. Hər üç ovçu dovşana sarı qaçıdı. Salman dovşanı əlləriylə yuxarı qaldırıb özündən razı halda dedi:

— Dovşan gözünüzün qabağında sizi çağırır, siz də deyirsiniz ki, ov yoxdur.

Atakışı gülüşünü gizlətməyə çalışaraq dilləndi:

— Ay Salman, gərək bu dovşanı vurmayıydın, bir bax, deyəsən, ağızında kiməsə məktub aparırmış. Bəlkə, elə sənə gətirirmiş.

Salman dovşanın ağızına diqqət yetirdi və ağızının ucundakı kağızı ancaq indi gördü, tələsik kağızı dovşanın ağızından çıxarıb oxumağa başladı: "Hayif ki, məni ovçu Heydər vurdu. Arzum bu idi ki, mən Lovğa Salmanın gülləsinə düçar ola idim".

SÖZÜN QİYMƏTİ

Nağıl

Varlı bir tacirin üç oğlu varmış. Tacir kiçik oğlunu hamısından çox istəyirdi. Büyük qardaşlar paxılıq edib deyirdilər: "Atamız onu, görəsən, nəyə görə bizdən çox istəyir? Onun bizdən nəyi artıqdır?"

Cox çəkmədi ki, qardaşların narazılığından ata xəbər tutdu. Qardaşları razı salmaq üçün o öz sevimli kiçik oğlunu bir dəfə də sinamağı qərara aldı.

Tacirin alma boyda çox qiymətli bir cəvahiri varmış. Bu cəvahir tacirin bütün var-dövlətinin yarısına bərabər imiş. Bir gün tacir hər üç oğlunu hüzuruna çağırtdırır. Oğlanlar atalarının qarşısında əmrə müntəzir dururlar. Tacir əlindəki cəvahiri böyük oğluna verib deyir:

— Oğlum, bilirsən ki, bu cəvahirin mənim bütün var-dövlətim qədər qiyməti var. Al, bunu yerə çal, qırılsın!

Böyük oğlu cəvahiri əlinə alır. Bir əlindəki cəvahire baxındı, bir də atasına baxıb deyir:

— Ata, belə qiymətli cəvahiri mən yerə vurub qıra bilmərəm, hayifdir.

Tacir: "Mərhəba, oğlum", — deyib cəvahiri ortancı oğluna verir.

— Al, hünərin varsa, sən bu cəvahiri yerə çal!

Tacirin ortancı oğlunun da böyük qardaşı kimi cəvahiri qırmağa cəsarəti çatmır. Axırda tacir cəvahiri kiçik oğluna verib onu yerə vurub qırmasını tapşırır.

Tacirin ağzından söz çıxan kimi kiçik oğul cəvahiri çalıb parça-parça edir. Böyük və ortancıl qardaş kiçik qardaşlarının bu ağılsız hərəkətinə heyrət edirlər. Qardaşları bu vəziyyətdə görüb tacir kiçik oğlundan soruşur:

– Oğlum, sən bu cəvahirin qiymətini bilə-bilə, necə oldu ki, onu heç elədin?

Kiçik oğul ehtiramla cavab verir:

– Ata, o cəvahir nə qədər qiymətli olsa, sənin sözün mənim üçün daha qiymətlidir.

TİMSAH OVU

Günəş tovuz qanadlarını Nil çayı sahillərinə çətir kimi açmış, quşlar xurma, limon və portoğal ağaclarında səhər şənliyinə başlayaraq, budaqdan budağa atılır, yeni doğmaqdə olan günəşin nəğmələri ilə salamlayırırdı. Səid oğlu Nail ilə xurma ağaclarının quru budaqlarını kəsib yerə atırdı. Bu zaman arvadı Zəhra aşağıdan səsləndi:

– Səid, qapıya arşınmalçı gəlmışdır, pul ver, Naziləyə paltarlıq üçün üç arşın çit alım.

Səid ciblərini araşdırı-araşdırıa:

– Zəhra, bu gün yeməyə nəyimiz var? – deyə soruştı.

– Çörəkdən başqa heç bir şeyimiz... Tez ol, pul ver!

– Demək, bu gün Allaha qonağıq. – Sonra aşağıda səssiz pul gözləyən Zəhraya baxaraq dedi: – Pulum yoxdur!

Nail kəsdiyi budağı yerə ataraq:

– Ata, sənin elə həmişə pulun olmur, – dedi.

Səid dərindən köksünü ötürdü.

– Oğlum, bu ingilis qudlurları əl-qolumu elə bağlamayıb ki, cibimdə pul tapılsın. Yenə az-çox ovçuğuq əlimdən tutur.

Zəhra ərini danlamaq üçün bəhanə tapdı:

– Təxsir özündədir. Bu gün ova nə üçün getmədin? Ovçu hər gün ovda olsun gərək.

– Zəhra, nə üçün belə deyirsən? Sən bilirsən ki, bizim Nil çayından timsah tutmaq nə çətin işdir.

Mən hər ova gedəndə ölümü gözümün altına alıram. Elə dünən çayın sahilində böyük bir timsaha rast gəldim. Qabağını kəsib tüfənglə vurdum. O bağıra-bağıra dal ayaqları və quyruğu ilə üstümə o qədər daş, torpaq atdı ki, az qaldı altında qalıb tələf olam. Bir daş topuğuma elə dəydi ki, ağızı üstə yerə yixildim. Mən durunca timsah qaçıb özünü suya saldı. Gecə ayağımın ağrısından yata bilməmişəm. İndi də hələ göynəyir.

Nail dəhşətdən iri-iri açılmış gözlərini atasına dikib dedi:

– Ata, bundan sonra timsah ovuna getmə!
– Getməyim bəs nə yeyək?

Bu cavabın ağırlığı altında hamı susdu. Səid dərindən inləyərək dodaqaltı piçıldı:

– Bizi əsir kimi yaşıdan bu ingilisləri görüm yox olsunlar! Uşaqlara bir parça çörək də qazana bilmirəm.

Nailin uşaq qəlbə döyündü, o, gözlərini uzaqlara dikərək dərin-dərin düşünməyə başladı. Onun bu halını görən atası:

– Oğlum, nə düşünürsən? – deyə soruşdu.

Nail yuxudan ayılmış kimi nə cavab verəcəyini bilməyib şəşqin-şəşqin atasının üzünə baxdı. Sonra özünü topladı. Uzaqda görünən uçuq binanı əli ilə göstərərək:

– Heç, ata, bax oraya baxırdım. Keçmişdə o binada kimlər yaşayırı? – deyə soruşdu.

Səid binanı yeni görürmüş kimi diqqətlə nəzərdən keçirdikdən sonra belə cavab verdi:

– Oğlum, qədim insanlar Nil çayını müqəddəs sanırdılar; çünkü Nil çayı daşib sahilləri baslığı zaman məhsul bol olur və xalq rahat yaşayır, quraqlıq illərdə isə ac qalırırdı. Ona görə də Nil çayı sahilləri suvarsın deyə hər il ona qurban verərdilər. Hər il yaz başında gözəl qızlardan bir dəstə seçib püşk atardılar. Püşk hansı qızı düşsə, o qızı gəlin kimi geyindirib, bəzəyib, əvvəlcə sən göstərdiyin o binaya gətirərdilər. Bu bina keçmişdə ibadət yeri olmuşdur. Ruhanılər qızı dualadıqdan sonra onu təntənə və nümayışlə Nil çayı sahilinə gətirib: “Ey müqəddəs Nil çayı, bizim qurbanımızı qəbul et!” – deyə qızı qollarının üstündə havaya qaldırıb, birdən Nil çayına atardılar.

Anası Zəhra ilə bərabər quru xurma budaqlarını yerdən toplamaqda ikən Nazilə:

– Ata, bu adət, yaxşı ki, indi yoxdur, – dedi.

– Qızım, o zaman təbiət hakim idi; çünkü xalq təbiətdə zühur edən hadisələrin əsas səbəblərini bilmirdi. Bu gün isə insanlar təbiətə hakim olmağa başlamışlar. O zaman xalq timsahları da müqəddəs sanırdı. – Sonra əli ilə yaxındakı dərə kimi geniş çuxuru göstərərək: – Bu geniş dərəni görürsünüz, keçmişdə bu dərədə bir neçə timsah bəslənirdi, – deyə izahat verdi. – Xalq onların qulaqlarına kiciklikdən qızılı sırga asıb, əllərinə qızılı halqalar

keçirərdi. Öldükdən sonra onları mumiyaya tutub, müqəddəs evlərdə saxlayardı.

Nail soruşdu:

- Bəs onlar nə yeyirdilər?
- Timsahları hər gün görməyə gələnlər ən dadlı yeməklər gətirib, onları bəsləyirdilər.

Söhbətə Zəhra qarışdı:

– Bu timsahlar insan cəmdəkləri də az yeməylər. Yemək gətirən insanları çox zaman tutub yeymişlər deyirlər.

Nail heyrətlə:

- Bəs o adamlar nə üçün timsahlara yemək gətirmiş? – deyə təkrar soruşdu.
- Çünkü onlar timsahları müqəddəs bilirdilər. Onların əqidəsincə, timsah hər kimi yesə, cənnətə gedər.

Hər şeyi bilməyə, öyrənməyə can atan Nail yenə soruşdu:

– Ata, Nil çayı daşib hər il bu dərəni dolduranda nə üçün bizi gölün ətrafına qoymursan? İndi ki orada timsah yoxdur.

– Oğlum, bilmək olmaz. Su şiddətlə axıb gələndə özü ilə bərabər timsah gətirə bilər.

Zəhra budaqları yiğə-yığa ərinin sözlərinə qüvvət verdi:

– Keçənilki daşqında su lap qapımızın ağızına qədər gəlmışdı.

Nazilə:

– Ana, dərə hələ də yaşıdır, yaxşı qurumayıbdır, – dedi. Sonra dərədən dərdiyi ciçəyi göstərdi.

Nail ciçəyə baxaraq:

– Nə yaxşı ciçəkdir, gedib mən də dərəcəyəm, – deyə dərəyə tərəf qaçı, Nazilə onun arxasında qaçmağa başladı.

– Nail, dayan, mən də gəlirəm!

Hər ikisi dərəyə endi. Ciçək dərib kiçik bir dəstə tutduqdan sonra bir dik yerdə oturub danışındılar. Hər biri öz gül dəstəsini tərifləyirdi. Birdən Nazilə oturduğu yerdən qalxaraq:

– Vay, altımda yer tərpənir... – deyə oturduğu yerə diqqətlə baxmağa başladı, Nail də yerindən sıçrayaraq:

– Doğru deyirsən, Nazilə, bir bax, yer hərəkət edir, sanki canlı bir şey yerin altında tərpənir.

Hər ikisi qaça-qaca gedib əhvalatı Səidə söylədi. Səid külüng, bel və balta götürüb uşaqlarla birlikdə həmin yerə gəldi. Uşaqlar o yeri atalarına göstərilər. Səid diqqətlə o dik yerə baxıb, onun altında canlı bir şey olduğunu anladı.

– Nail, tez get böyük dəmir mixi bura gətir, – dedi.

Nail mixi gətirincə Səid gözlərini o yerdən ayırmayıb diqqətlə baxırdı. Dörd-beş metrlikdə yer arası bir yavaş-yavaş tərpənirdi. Hətta bir-iki yerdən torpaq çatlamışdı. Nail mixi gətirdi. Səid uşaqlara dedi:

— Siz yaxın gəlməyin, uzaqda oturub tamaşa edin.

Özü külüng götürüb, o yerin tam ortasından qazmağa başladı. Yarım metrə qədər qazmamışdı ki, əlinə yumşaq bir şey toxundu. Torpağı bel ilə təmizləyib nə gördü? Timsah!..

Onun bel hissəsindən baş tərəfini təyin etdi. Bu dəfə heyvanın baş tərəfindən qazmağa başladı. Yarım metr qazmışdı ki, heyvanın başı göründü. O artıq yaz havası duymuş olduğundan daha şiddətlə tərpənməyə başladı. Səid tez nişanlayıb, dəmir mixi başının tam ortasından balta ilə vurmağa başladı. Dəmir mix yarısına qədər getməmişdi ki, birdən yerin altından elə şiddətli bağırkı qopdu ki, dəhşətdən qulaqlar tutuldu. Nail ilə Nazılə qorxub qaçmağa başladılar. Səid gülə-gülə:

— Qorxmayıñ, timsahdır, yoldaşlarını köməyə çağırır, ancaq bu mənim pəncəmdən qurtara bilməz, — deyə yenə mixi bütün qüvvəti ilə vurmağa başladı. Qan timsahın başından fəvvərə vurub axırdı.

— Tez ol, böyük badyanı gətir, — deyə Naili evə göndərdi. Nail qaçıb badyanı gətirdi. Səid badyanı qan ilə doldurub bir tərəfə qoydu. Timsah bağırmaqdə davam edir və başından qan fışqırıldıqca ətrafi gözəl müşk və ənbər qoxusu bürüyürdü. Səid bütün gücünü toplayaraq, mixi balta ilə şiddətlə vururkən timsah yenə elə dəhşətlə bağırkı ki, Nail qulaqlarını əli ilə tutaraq:

— Vay, nə yaman səsi var! — dedi.

Səid başını qaldırıb cavab verdi:

— Bu o qədər böyük timsah deyil, bir də dörd ay yer altında yatlığından qüvvəti azalmışdır. Elə timsahlar olur ki, bağıranda insanın ürəyi titrəyir, az qalır ödü ağzına gəlsin. Dörd-beş buğanın səsini bir yerə yiğsan, ancaq o səsə bir az bənzəyə bilər.

Səsə Zəhra gəldi.

— Siz burada neyləyirsiniz, qorxarsınız, qaçın evə!

Timsah candan düşmüdü. Buna baxmayaraq, arabir səsi eşidilir və həzin iniltisi gəlirdi. Zəhra:

— Səid, ehtiyatlı ol, ziyan yetirər, — dedi.

— Qorxma, canını almışam. Bir də bu timsahların dabbəqda gönünü tanıyıram. Onlar qüvvət qarşısında dovşan kimi qorxaq olur. Sən məni Nil çayı sahilində timsahların qarşısını kəsdiyim zaman görəsən! Donuza bənzər qorxaq gözlərini üzümə dikib baxır və arabir həzin-həzin səslənirlər.

Nail uşaq sevinci ilə atılıb-düşərək:

— Ay can, ay can, bu gün timsah qovurması yeyərik, — dedi. Nazılə də eyni sevinc içərisində idi.

— Atam timsahın ətini satıb mənə paltar alacaq.

Nail dedi:

— Mənə də... mənə də... Ay can, ay can!..

Səid yorulmuşdu. Dincəlmək üçün yerə oturdu. Uşaqlar onun ətrafinı alaraq soruştular:

— Ata, bu timsah yerin altına haradan gəlib?

Səid oğlunun, qızının başını əli ilə oxşayaraq cavab verdi:

— Keçən yaz Nil çayı daşanda, görünür, bu timsahı da sel vurub bizim gölə gətirmişdir. Timsahlar qurumuş çaylarda, göllərdə qaldıqları zaman üç-dörd ay yuxuya gedirlər. Gölün suyu çəkilməyə başlayanda bu timsah özünü palçıqlı suyun altına soxub yatmışdır. Yaz fəsli gəldiyi üçün yenə yuxudan oyanmışdır. Nil çayı sahillərində belə hallar çox olur.

Bu məlumatı verdikdən sonra Səid timsahın üstündəki torpağı qazıb onu balta ilə parçaladı. Dərisini soyub yerə qoyarkən Zəhraya və uşaqlara:

— Bundan sizə başmaq və ayaqqabı tikdirəcəyəm,
— dedi. Sonra timsahın vəzilərini kəsib Zəhraya uzatdı. — Al, üzə və saça sürtmək üçün bu ən gözəl maddədir, sənə lazım olar. Timsahın qanı ilə ilan zəhəri çox faydalıdır. Gözləri düşən ağ titəni də götürür.

Timsahın dişlərini də Səid Zəhraya verdi.

— Al bunları, bir nüsxəyə tik, qoluma bağlayacağam.

— O nə üçün?

— Qoluma bağlayacağam ki, igid olduğumu və timsah ovladığımı bilsinlər.

Timsahı şaqqalayıb xurma ağacından asdilar. Timsahın ətindən o gün Zəhra dadlı bir yemək hazırladı.

Bu hadisədən dörd-beş il keçdi. Nail artıq uşaqlıq dövründən gənclik dövrünə ayaq basmışdı. O da atası kimi ovçu olmaq istəyirdi. Bir gün atasına dedi:

— Ata, bu dəfə ova gedəndə məni də apar. Mən də ovçu olmaq istəyirəm.

Səid gülümşəyərək:

— Çox yaxşı, apararam, — dedi. — Elə isə divardan asılmış köhnə tūfəngi bura gətir. — Nail tūfəngi getirdi. Səid onu söküb təmizlədi. Yenidən quraşdırıb diqqətlə tūfəngə baxdıqdan sonra dedi: — Bu tūfəng mənim, o biri tūfəngi verdim sənə.

Nail çox sevindi. O atıb vurmağı çoxdan öyrənmiş, indi atıcılıq məharətini ovda sınamaq istəyirdi.

Gecəni yatdılar. Səhər alaqrənlıqdan atası onu oyatdı.

— Oğlum, qalx, ova gedirik.

Nail ov adı eşidincə yatağından dik atıldı. Geyindi, yuyundu, atası ilə bərabər qəlyanaltı etdiqdən sonra tūfənglərini və ova lazım olan şeyləri götürüb yola düşdülər.

Ata-oğul danışa-danışa Nil çayına doğru gedərkən musiqi səsi eşidildi. Nail musiqini dinləyib heyrətlə:

— Ata, bu çalıb-oxuyan ovçulardır? — deyə soruşdu.

Səid gülərək:

— Yox, oğlum, — dedi, — görünür, toydur, gəlin köçürürlər.

— Bəs nə üçün gündüz?

— Çünkü gecələr Nil çayından qayıq ilə keçmək olmaz. Timsahlar dişləri ilə, quyruqları ilə gəminin çevirib, içindəki adamları yeyə bilərlər.

Ata-oğul sahil boyu uzanmış xurma ağaclarının arası ilə gedirdilər. Oğlan və qız adamları çala-çala, oxuya-oxuya gəlini sahilə doğru aparırdılar. Səid ilə Nail də şənliyə yanaşdı. Atası:

– Mübarəkdir! – dedi.

Oğlan və qız adamları:

– Sağ ol, sən də oğlundan, qızından görəsən! – dedilər.

Şənlik sahildə onları gözləyən bir qayıq yanaşdı. Gəlin ilə görüşdükdən sonra onu böyük dəbdəbə ilə qayıq oturtdular. Hami bir ağızdan:

– Allah mübarək eləsin! – dedi.

Qayıq hərəkət etdi. Sahildəkilər dəsmal sallayıb, şən-şən:

– Sağ-salamat get! – deyirdi.

Qayıq beş-on metr getməmişdi, bir timsah başını çıxarıb, gəlini bir anda çaya çəkib yox oldu. Sahildəkilər, qayıqdakılar həyəcan içində bağırmağa başladılar. Timsahlar suda çox cəsur olduğundan heç kəs çaya girməyə cürət etmədi. Bu anda suyun altında timsah şiddətli səslə bağırıldı. Çayın üzü qıpqırmızı oldu; gəlin də su üzündə göründü. Qayıqdakılar onu tutub sahilə çıxardılar. Timsah gəlinin qolunu yaraladı. Hami qızın belə salamat qurtarmağına həm sevindi, həm də timsahın kim tərəfindən öldürüldüyüne heyrət etdi. Səid dedi:

– Nil çayında timsahların ən böyük düşməni yunusbalığıdır. Timsahların qarnının dərisi çox yumşaq

olur. Yunusbalığının belində iri neşər kimi tikanları var. Timsah üzdüyü vaxt yunusbalığı onun altından ildirim sürətiylə keçib, belindəki tikanları ilə xəncər kimi qarnını doğrayır. Sizin xoşbəxtliyiniz onda olmuşdur ki, timsah gəlini suyun təkinə aparmayıb. Yunusbalığı köməyə çatmışdır.

Səid sözlərini deyib qurtarmamışdı ki, timsah cansız bir halda yavaş-yavaş sürünen özünü sahilə atdı. Onun qarnından qan sel kimi axındı. Səid timsaha işarə edərək:

– Yunusbalığı olmasaydı, qız getmişdi, – dedi.

Qız adamları:

– Doğru deyirsən, qızı bu gözəl təsadüf qurtardı.

Gəlinin yarasına timsah qanı sürtdülər. Paltarını dəyişib sağ-salamat o biri sahilə çıxardıqdan sonra Səid ilə Nail ov axtara-axtara sahil boyu aşağıya tərəf getməyə başladılar. Ov tapmadılar. Hər ikisi yorulmuşdu. Dincəlmək üçün yerə oturdular. Nail soruşdu:

– O gün timsah sənə harada rast gəlmişdi?

Səid əli ilə uzaqları göstərərək dedi:

– O yer buradan çox uzaqdır. Son zamanlar Nil sahillərində timsah çox azalmışdır. Aşağı sahillərdə timsahları qırıb tələf etmişlər. Yenə az-çox yuxarı sahillərdə tapılır. Bəzən elə olur ki, bir ay səhərdən axşamadək gedirsən, bir timsaha da rast gəlmirsən. Boş qayıtmamaq üçün qarşına çıxan quşdan, heyvandan vurub evə dönürsən. Bu gün görək baxtımlıza nə çıxacaq.

Bir qədər dincəldikdən sonra onlar yollarına davam etdilər. Axtarış çox uzun çəkdi. Xurmalıqdan sahilə çıxar-çixmaz qarşılığına yerə uzanmış böyük bir şey çıxdı. Səid uzaqdan onu kökündən qopub yerə sərilmis xurma ağacına bənzətdi.

Bir-iki addım getdikdən sonra Səidin qarşısında tamamilə başqa bir lövhə açıldı. Əli ilə Naili tez geri çəkərək yavaşça:

— Bax, timsahdır, özünü günə verir, — dedi.

Hər ikisi uzaqdan ona heyrətlə baxırdı. Timsah yuxarı çənəsini qaldırmış, sərcə boyda bir quş onun ağzının içində qonaraq, dişlərinin dibini dimdikləyir, timsah da bundan həzz alır kimi sakit dururdu. Səid gördüyü səhnəni oğluna izah etdi:

— Bu quşa traxıl deyirlər. Timsahların dostu ancaq bu quşdur. Onu görünçə timsahlar ağızını açır, quşlar onların ağızına qonub dişlərinin dibində çürümüş yemək qalıqlarını dimdikləri ilə təmizləyirlər.

Bunu deyib Səid oğluna irəli gəlməməyi tapşırıdı. Özü isə qarşı tərəfdən timsaha hücum etməyə hazırlaşdı. Nail qorxu içində:

— Yox, ata, o sənə ziyan verər, qoy mən də gəlim, — deyə atasına kömək etmək istədi.

— Qorxma, oğlum, timsahlar quruda çox qorxaq olur. O ancaq özünü Nil çayına salmağa çalışacaq. Mən səni çağıranda gələrsən.

Səid getdi, timsahın qabaq tərəfinə keçdikdə timsah onu gördü. Cəld kiçik ayaqları ilə qaçıb qurbağa

kimi özünü suya salmaq istədi. Səid nişanlayıb onu başından vurdu. Timsah inildəyə-inildəyə yenə Nil çayına tərəf qaçmaq istədi. Səid onun yolunu kəsib buraxmadı. Bir də tüfəngdən atəş açıldı. Timsah inildəyib, gücü geldikcə bağırmağa başladı. Bu zaman onun səsinə səs verən bir timsah da başını su-dan çıxarıb şiddətlə bağırdı. Bu dəhşətli səsdən Nail qorxaraq, atasına tərəf qaçıdı. Atasını timsah yeyər deyə tüfəng ilə timsahın boyundan vurdu. Timsah bu dəfə daha şiddətlə bağırdı. Qaçmağa nə qədər çalışırdısa, yolunu kəsmiş Səiddən qorxaraq bağırıvə timsahları köməyə çağırırdı. Timsahlar da onun səsinə cavab verirdi.

Müharibəldə atılan topların səsindən daha dəhşətli bir səs ətrafi bürümüşdü. Gənc Nailin rəngi qaçmış, əl-ayağı titrəyirdi. Səid ona ürək-dirək verdi:

— Bu səs-küy səni qorxutmasın.

Timsah üst çənəsini qaldırıb şiddətlə bağırarkən Səid nişan alıb onun ağzının içindən vurdu. Nail də tüfəngiyə nişan alıb onun dal ayağını qırdı. Timsah başını itirmiş, aldığı yaraların ağrısından özünü yerə cirpir, quyruğu və ayaqları ilə qumu göyə sovururdu. Bu zaman Səid ona tərəf bağıra-bağıra bir timsahın gəldiyini gördü. Bunu görcək bir an belə gecikmədən onu nişan aldı. Güllə hədəfə dəydi. Timsah bağıra-bağıra özünü Nil çayına saldı. Səid erkək timsahın gəldiyi tərəfə baxıb gördü ki, iri

ağbaba quşları timsahın getməsindən istifadə edərək, dimdikləri ilə torpağı eşirlər. İşinin nə yerdə olduğunu anladı. Üzünü Nailə çevirib:

— Oğlum, ayağın uğurludur. Bu gün gözəl şikarla evə qayıdaçaqıq, — dedi və timsaha yanaşın onun bel sümüyünü balta ilə çapdı. Timsah tamam hərəkətdən qaıldı. Səid ürəklənərək onu balta ilə doğramağa başladı. Onlar timsahi soyarkən bir-iki dəfə erkək timsah onlara hücum etmək istədi. Səidin atdığı güllədən yenə də qacıb çaya girdi. Səid iri bir qab götürüb: — Oğlum, bu timsah artıq bizim malımızdır. Gedək timsahın balalarını ağbaba quşlarının əlindən qurtaraq, — dedi.

Nail bir şey anlamadığı halda itaət edərək, atasının yanına getdi. Onlar yaxınlaşanda ağbaba quşları bir-birini itələyə-itələyə, bir-birini dimdikləyə-dimdikləyə qazdıqları yerdən nə isə dimdiklərinə alıb yeyirdilər. Quşlar onları görünçə qacıb gizləndi. Səid yanaşdı. Yumurtadan yenicə çıxmış timsah balalarını çuxurdan götürüb, qaba doldurdu. Oğluna göstərərək dedi:

— Bunların əti çox ləzzətli olur. Özü də çox baha qiymətə satılır. — Oğlunun çox maraqla dinlədiyi ni görüb Səid davam etdi: — Oğlum, timsahlar hər il otuzdan yüzə qədər yumurta verir. Yeri qazıb bu yumurtaları basdırırlar ki, qurd-quş yeməsin. O ağbaba quşlarını görürsənmi, onlar timsahların ən böyük düşmənidir. Bu quşlar timsah yumurtalarını

və yumurtadan çıxmış balalarını çox sevirlər. Onlar timsahları güdürlər. Timsahlar yeri qazıb yumurtalarını harada basdırırlar, bu quşlar torpağı qazıb, onların yumurtalarını çıxarıb yeyirlər. Sol tərəfdən üstümüzə gələn timsah öldürüdürümüz timsahın erkəyidir. Onlar növbə ilə yumurtalarını ağbabalar-dan qoruyurlar.

Onlar danişa-danişa gəlirkən erkək timsah başını sudan çıxarıb, acıqli-acıqli onlara baxırdı. Səid bir timsah balasını ağacın başına keçirib ona göstərdi. Erkək timsah acığından ayaqları ilə yeri eşrək, yenə şiddətlə bağırıldı. Səid tüfəngi ona göstərincə başını suya çəkib yox oldu. Nail soruşdu:

— Ata, bu timsahlar, görünür, çox artımlı olurlar, hər il yüz yumurta qoyur. Demək, ildə yüz bala verir?

Səid:

— Elə deyil, oğlum. Timsahın düşməni çoxdur. Bu ağbabaların əlindən salamat qurtarırsa, erkək və dişi timsah balalarını arxalarına alıb, Nil çayına daşıyırlar. Yolda arxalarından düşən, çayda üzə bil-məyən balalarını özləri yeyir. Bu sayaq ildə də ancaq altı-yeddi balası qalır.

Səid timsahı soyur, Nail isə ona kömək edirdi. Bu arada eşşəyinin noxtası əlində, yaşı bir ərəb gəldi. Onun işi ovçulardan balıq və timsah əti alıb satmaq idi. Nil sahilində onu tanımayan ovçu yox idi. Səid onu görünçə:

– Xoş gördük, Rəhim day! – dedi. – Yaxşı vaxtında gəlmisən. Bu timsah ətindən nə qədər istəyir-sən sənə verəcəyəm.


Qoca ərəb timsaha müştəri gözü ilə baxaraq:

– Yağlı timsahdır, Allah qoluna qüvvət versin! – dedi. Bir az oturub söhbət etdilər. Qoca ərəb yorğun idi. Eşşəyini yaxında bir xurma ağacına bağlayıb, kölgəsində uzanıb yatdı. Bir az sonra eşşək dərtilib noxtasını qırdı. Susuz olduğundan birbaş Nil çayına qaçıdı. O, ağızını uzadıb, su içmək istərkən bir timsah başını sudan çıxarıb eşşəyi bir anda çaya çəkdi. Səidin və Nailin başı timsaha qarışlığından eşşəkdən xəbər tutma bilməmişdilər. Eşşəyin noxtasını qırıb qaçıdığını Səid ancaq indi anladı. Sahilə tərəf baxarkən timsahın eşşəyi yaxalayıb suya çəkdiyini gördü. Tez tüfəngini götürüb köməyə getdi. Nail arxasından bağırdı:

– Ata, hara?

– Qorxma, oğlum, bir şey yoxdur, bu saat gəlirəm.

Səid əlində tüfəng durub gözləyirdi, bu zaman eşşək özünü timsahın ağızından qurtarıb, sahilə çıxmaga can atdı. Timsah başını sudan çıxardıb, cəld eşşəyə yanaşıb, onu tutmaq istərkən Səid nişan alıb timsahı vurdu. Timsah buna baxmayaraq eşşəyi tutub yenə cəld suya cumdu. Eşşək bu dəfə də özünü timsahın ağızından qurtarıb sahilə çıxdı. Ayaqlarının yerə dəydiyini görünçə şillağa qalxıb, timsahın



ağzından elə bərk təpik iliştirdi ki, timsah bağıra-bağıra çaya cumdu və bir daha görünmədi. Səid eşşəyi tutub gətirdi. Yaziq heyvan boynundan və ayağından yaralanmışdı. Timsahın qanından və yağından yaralarına çəkib bağladı.

Bu hadisədən xeyli qorxuya düşən Nail:

– Ata, bundan sonra səni timsah ovuna getməyə qoymayacağam, bu ki ölümə getməkdir, – dedi.

Səid gülümsəyərək cavab vermədi. Timsahı soyub parçalamışdır. Səid qoca ərəbi oyatdı. Eşşəyin başından keçən macəranı ona nağıl etdi. Ərəb çox kədərləndi. Tez eşşəyin yanına qaçıb, onun yaralarını yoxladı, Səid ürək-dirək verərək:

– Qorxma, heç bir şey yoxdur, – dedi.

Səid timsah ətinin çox hissəsini başqa alıcılar satdı, qoca ərəbə də istədiyi qədər ət verdikdən sonra qalan əti götürüb yola düşdülər. Nail timsah balaları olan vedrəni götürüb:

– Ata, bunları mən bəsləyib böyüdəcəyəm, – dedi.

– Oğlum, bunlar tez böyüür. İliq suda bəsləmək lazımdır. Bir az böyüdükdən sonra gündə birini kəsib yeyərik, – deyə Səid yoluna davam etdi. Nailin sevinci yerə-göyə siğmirdi. O, atasına deyirdi:

– Ata, artıq yeməyə ətimiz, paltar almağa pulumuz var. Nazılə bilsə, çox sevinəcəkdir.

USTA BƏXTİYAR

Bir gün öz taleyindən razı olan zalim bir padşah əyanları arasında oturub onun haqqında deyilən təriflərə fərəhlə qulaq asırdı. Qoca vəzirinin bu söhbətlərdə iştirak etmədiyini hiss edincə şahın əhvalı pozuldu, vəzirin bu söhbətlərə münasibətini bilmək məqsədilə soruşdu:

– Vəzir, dünyada məndən daha bəxtiyar adam varmı?..

Qoca vəzir öz fikrini açıq söyləməkdən qorxaraq, bir an başını yerə dikib durdu. Saray adamları vəzirin susduğunu görüb, yer-yerdən dedilər:

– Padşahım, Yer üzündə sizdən xoşbəxt kim ola bilər? Sizdə olan bu calal, bu dəbdəbə kimdə var?

Vəzirin susağından şah qəzəbləndi. Qaşlarını çataraq, acıqlı səslə:

– Vəzir, mənim sualıma niyə cavab vermirsin? – deyə soruşdu. Vəzir baş əyib cavab verdi:

– Padşahım, həqiqəti söyləməkdən qorxuram, bəxtiyarlıq haqqında mənim fikrim başqdır. Onu calal və dəbdəbə ilə ölçmək olmaz!

Bu sözlər padşahi qəzəbləndirdi.

– Qoca, yoxsa məndən daha bəxtiyar adam tanıyırsan? Qoca vəzir baş əyib cavab verdi:

– Qibleyi-aləm, sizin kimi xoşbəxt bir padşahın vəziri olduğum üçün mən də özümü bəxtiyar bir adam sayıram. Bizim bu şəhərdə bir dəmirçi var,

adı Əhməddir. Bu adam dünyada dərd nədir, qəm nədir, bilməz. O qədər gözəl və xoşbəxt həyat sürür ki, hamı onun adını "Bəxtiyar" çağırır. Dəmirçi Əhməd desən, heç kəs onu tanımadı. O bu şəhərdə Usta Bəxtiyar adı ilə məşhurdur.

Padşah istehza ilə gülərək soruşdu:

– Onun bəxtiyarlığı nədən ibarətdir? Dəmirçilik hara, bəxtiyarlıq hara?

– Yox, padşahım, mən də birinci dəfə eşitdiyim zaman inanmadım. Dükənə getdim, evinə getdim, axırda onun çox bəxtiyar bir adam olduğuna inandım...

– Gördüklərindən danış, biz də bilək.

– Danışmaqla başa gəlməz, onu görmək lazımdır!

Padşah lap hövsələdən çıxdı, elə o saatca taxtdan enərək:

– Yaxşı, qalx gedək, onu mənə göstər, göstər görüm səhərdən axşamacan çəkic vuran bu kasib dəmirçinin məndən nəyi artıqdır, – dedi.

Vəzir qalxdı, hər ikisi dərviş paltarı geyib yola düşdü. Bazara çatdıqda vəzir dəmirçi Əhmədin dükənini göstərib, özü qayıtdı. Padşah dərviş paltarında gedib Usta Əhmədin dükəni ağızında dayandı; Əhməd qonşu dəmirçilərlə söhbət edirdi. Dəmirçilərdən biri ondan soruşurdu:

– Usta Bəxtiyar, biz də sənin kimi dəmirçiyik. Bu nədəndir ki, sənin çəkicinin altına düşən dəmir o saat gözəl bir alət olub çıxır? Bunun sərrini bizə də öyrət!

– İş çəkicdə deyil, iş onu vurmaqdadır.

– Yaxşı, biz də elə onu öyrənmək istəyirik. Sən çəkici istədiyin yerə elə düz vurursan ki, bir tük qədər də oyan-buyan olmur. Mən niyə elə vura bilmirəm?

– Sənin qəlbində o qədər xilt-milt var ki...

Başqa bir dəmirçi Usta Bəxtiyarın sözünü kəsdi:

– Bu, doğrudur, mən dəmirçiliyə başlayanda on səkkiz yaşım var idi. Usta Bəxtiyar isə elə bu sir-sifətdə toxtamış kişi idi. İyirmi beş ildir dəmirçiyəm, bu iyirmi beş ildə bir dəfə də onu dərdli, kədərli görməmişəm. Həmişə şaddır. Mən qocalıram, o, gündən-günə cavanlaşır. Heç olmasa bizə bu sırrı başa sal.

Usta Bəxtiyarın üz-gözündə, həmişə gülüm-səməyə alışmış dodaqlarında uçusan sevinc qıgil-cimləri çəkic altında odlu dəmirdən uçusan qıgil-cimlərə qarışdı. O nə isə cavab vermək istəyirdi ki, gözü qapıda dayanmış dərvişə sataşdı; çəkici əlindən yerə qoyub dedi:

– Ağa dərviş, günortanız xeyir olsun, mənə görə qulluq? Dəmirçilərdən biri qəhqəhə ilə gülərək dedi:

– Günəş çoxdan əyilib, axşamdır, biz dükəni bağlayıb evə getmək istəyirik, bu isə ağa dərvişə günortanız xeyir deyir.

– O həvəslə ki o işləyir, yaxşı ki, sabahın xeyir demədi.

– Kişi yorulmaq bilmir.
 Usta Bəxtiyar gülümsədi.
 – Sənətini sevən yorulmaz! Buyurun, ağa dərviş, əmriniz nədir?
 Dərviş gözlərini Usta Bəxtiyarın üzünə dikərək:
 – Mənim səninlə işim yoxdur, – deyə geri çəkildi.

Usta Bəxtiyarın bütün ailə üzvləri süfrə başına oturub, deyib, gülüb danışırdılar. Bu zaman qapı döyüldü. Qapını açan Usta Bəxtiyar bazarda gördüyü dərvishi dərhal tanıdı, qolundan tutaraq:

– Buyur, ağa dərviş, buyur, xoş gəldiniz! – deyə onu içəri gətirib yer göstərdi.

Usta Bəxtiyar qonağı məşgul etmək üçün şirin-şirin danışındı. Süfrəyə çay gəldi. Usta Bəxtiyar stəkanı qaldırıb baxdıqdan sonra:

– Pəh, pəh, nə gözəl dəm çəkib, padşah da ömründə belə çay içməyib, – dedi.

Bir az sonra süfrəyə piti gəldi. Ceyran hər kəsin xörəyini qablara çəkib qabağına qoydu. Dərviş ətin az olduğunu görüb:

– Ət neçə girvənkədir? – deyə soruşdu.

– Hər gün yarım girvənkə ətimiz olur. Bu gün qonaq gəldiyinə görə bir fincan su artırımişam, – deyə Ceyran gülümsəyərək cavab verdi.

Usta Bəxtiyar məmənun tövrlə dedi:

– Demək, ağa dərviş öz payını yeyir, bizə heç minnəti yoxdur.

Sonra o, böyük iştaha ilə yeməyə başladı. Xörək ona o qədər xoş gəldi ki, özünü saxlaya bilməyib:

– Ağa dərviş, həvəslə ye, belə pitini padşah da ömründə heç yeməyib, – dedi.

– Görünür, öz həyatından çox razısan, süfrəyə gələn hər şey səni fərəhləndirir.

– Fərəhləndirir, çünki o bizim Ceyranın əlindən çıxır.

– Demək, Ceyranı çox sevirsən? Nə əcəb demədin ki, belə arvad heç padşahın sarayında da yoxdur?

– Sarayda Ceyrandan gözəl xanımlar çoxdur. Ancaq, ağa dərviş, yaddan çıxarma ki, azad məhəbbət-dən doğan səmimiyyət şah sarayında tapılmaz. O, başqa bir aləmdir...

Səhər oldu. Usta Bəxtiyar qəlyanaltıdan sonra xudahafızlaşış qapıdan çıxdı. Həyətdə tut ağacı başında budaq-budaq gəzən bülbül şaqır-şaqır ötür, səhər nəğməsi ilə Usta Bəxtiyarı salamlayırdı. Bəxtiyar köhnə dostunun şən nəğmələri altında addımlarını iri-iri ataraq, Dəmirçi bazara gəldi, dükanı açdı, ocağı qaladı, bir dəmir parçasını ocağa qoyub körükledi. Dəmir parçası köz kimi qızardıqda onu maşa ilə götürüb zindan üstünə qoydu, çəkici qaldırıb vurmaq istərkən şahın carçısı bazar başında uca səslə bağırdı:

– Şahın əmri ilə bütün dəmirçi dükanları bağlanmalıdır. Dəmirçilik qadağandır! Dəmirçilik qadağandır!..

Bu səs Usta Bəxtiyarın qolunu taqətsiz buraxdı. Ömründə dərd, kədər görməyən könlünə bir ağırlıq çökdü. Şahın fərraşlarından biri dükanları bağladı-bağında Usta Bəxtiyarın dükanına çatdı, kəskin və məğrur bir səslə:

— Dükani tez bağla! — dedi. Usta Bəxtiyar cavab vermədi. Əlindəki dəmir parçasını dükənin bir tərəfinə atdı, ocağı söndürdü. Dükani bağlayıb getdi.

İki gün sonra padşah Usta Bəxtiyarın halını soruşmaq üçün dərvish paltarında saraydan çıxdı, şəhərin küçələrini gəzə-gəzə yeni tikilməkdə olan bir bina qarşısına yetişdi. Gördü ki, bir bənnə çox həvəslə işləyir. Adamlar koma-koma durub onun işləməyinə tamaşa edir. Bənnə ikinci qatda bir divar üstündə durub aşağıdakı atılan kərpicləri bir-bir tutur və çox cəld divar hörür. Bənnə elə iti işləyir ki, əllərini görmək olmur, tamaşaçılardan biri deyirdi:

— Maşallah, bir ustaya bax, əllərini görmək olmur, buna həzar-peşə Bəxtiyar deyərlər. Dünyada bunun əlindən gəlməyən bir sənət yoxdur.

Dərvish ürəyində gülərək:

— Hərif dəmirçilikdən bənnalığı keçibdir, — dedi.

Axşam oldu, şamlar yandı. Dərvish Usta Bəxtiyarın kefini soruşmaq üçün qapıya gəldi. Otaqda saz çalındırı. Saz o qədər məharətlə çalındı ki, dərvish həvəslə dinləməyə başladı. Çalğı qurtarınca hər tərəfdən:

— Sağ ol, ata, sağ ol, ata, yaşa, yaşa! — səsləri ucaldı.

Bu vaxt Ceyranın səsi eşidildi:

— Əhməd, sən əlinə bu sazi alanda cavanlığımız yada düşür.

Usta Bəxtiyar sən və gurlayan səslə:

— İndi də heç qocalmamışıq, ay arvad, biz həmişəbaharıq, — dedi.

Ertəsi gün Usta Bəxtiyarı padşahın hüzuruna gətirdilər... Usta Bəxtiyar taxtın qabağında durub şaha baş əydi.

Padşah soruşdu:

— Adın nədir?

— Padşah sağ olsun, adım Əhməddir.

— Bəs nə üçün sənə Usta Bəxtiyar deyirlər?

— Bu adı mənə camaat veribdir.

— Çox yaxşı, Usta Bəxtiyar, eşitmışəm ki, sən çox qoçaq adamsan; ona görə də səni sarayda fərraş təyin edirəm.

Vəzir: “Pəh, bu kişi doğrudan xoşbəxtidir, — deyə piçildədi. — Çəkicin, daş-palçığın üzündən qurtardı. Maaşı yoxsa da, gündə on-onbeş qran kasib-kusubdan çalıb-çapar, bu pul onun dədəsinə də çatar, özünə də”.

Bu sözləri eşidincə Usta Bəxtiyarın gözləri kələsİNə çıxdı. İkiqat əyilib, padşahın təklifini rədd etmək istədi:

— Qibleyi-aləm, məni çevir başına, fərraş eləmə.

Vəzir baş əyərək:

— Padşahım, yaxşı tanımışan, fərraşlıq bu kişinin elə bil boyuna biçilib, — dedi.

Bundan sonra Usta Bəxtiyar çox yalvardı, yaxardı, min bir bəhanə gətirdi, qəbula keçmədi. Padşah: "Sözüm sözdür", – deyə inadından dönmədi. Fərraşı çağırıldılar. O, içəri girib baş əydi. Padşah paltarını soyunub Usta Bəxtiyara verməsini əmr etdi. Fərraş istər-istəməz əsə-əsə üst küləcəsini soyundu, xəncərini açdı, papağını yerə qoydu, ürəyində: "Bu necə murdar adamdır, gətirəndə beş qran istədim, vermədi, hələ üstəlik fərraşlığını da əlimdən aldı", – deyə piçıldı.

Padşah Usta Bəxtiyara əmr etdi:

– Al, bu küləcəni geyin, xəncəri belinə bağla, papağı da qoy başına.

Usta Bəxtiyar qəbul etmək istəmədi. Padşah fərraşa:

– Gədə, vur bu nadürüstün boynunu, – deyə qışqırdı.

Fərraş alıcı quş kimi onun üstünü aldı. Əlindəki xəncəri qaldırıb vurmaq istərkən Usta Bəxtiyar onu itələdi.

– Padşah, mənə, balalarıma yazığın golsin, mən yaşamaq istəyirəm.

– Yaşamaq istəyən mənim əmrimdən çıxmaz!

Nəhayət, Usta Bəxtiyar fərraşlığı qəbul etməyə məcbur oldu.

Axşam oldu. Usta Bəxtiyar evə qayıdarkən sabahın ərzağını almağa pulu yox idi. Evə əlibos getmək istəmədi. Çox düşündü, nəhayət, xəncərin tiyəsini

çıxarıb satdı və sabahın azuqəsini alıb evə qayıtdı. Qapını açıb içəri girəndə onu fərraş paltarında görüb hamı heyrətlə soruşdu:

– Bu nə paltardır?

Usta Bəxtiyar başından keçən macəranı nağıl elədi.

– Sabah üçün ərzaq almağa pulum yox idi, xəncərimin tiyəsini çıxarıb satdım, – deyə söhbətinə yekun vurdı. Hamı qəm-qüssəyə batdı.

Padşah əhvalatı bilmək üçün vəziri ilə bərabər dərviş paltarında Usta Bəxtiyarın qapısına gəldi.

Otağa həmişəki şənlik yerinə dərin bir səssizlik, qəm və kədər çökmüşdü. Vəzir gülə-gülə yavaşca:

– Padşah sağ olsun, bəxtiyarlığını əlindən aldın, – dedi.

Səhər oldu. Usta Bəxtiyar fərraş paltarını geyinib saraya getdi. Qapı arxasında durub şahın əmrini gözləyirdi. Bir saat sonra padşah taxta oturdu. Vəzir, vəkil və əyanlar ətrafında səf çəkib əl-əl üstündə durdular. Padşah səsləndi:

– A gədə, fərraş!

Usta Bəxtiyar tez qapını açıb içəri girdi. Padşah onu gözəci süzdükdən sonra əmr etdi:

– Köhnə fərraşı burası çağır!

Usta Bəxtiyar hələ də saraydan getmək istəməyən köhnə fərraşı çağrırdı. Hər ikisi padşahın hüzurunda əl bağlayıb dayandı. Köhnə fərraş elə düşünürdü ki, padşah onun fərraşlığını özünə verəcək, ona görə də

qaşqabağı açıq idi. Padşah Usta Bəxtiyara gözləmədiyi halda əmr etdi:

— Fərraş, vur bu nadürüstün boynunu!

Usta Bəxtiyarın gözlərinə qaranlıq çökdü, nə edəcəyini bilmədi. Köhnə fərraş taxtın ayağına qapanıb ağlamağa, yalvarmağa başladı. Padşah Usta Bəxtiyara qəzəblənib qışqırdı:

— Gədə, sənə demirəm vur bunun boynunu!

Ömründə bir adam öldürməmiş, günahsız qana batmamış Usta Bəxtiyar nə edəcəyini bilmirdi. Padşahı bir az da qəzəbləndirsəydi, öz başını kəsəcəkdi. Xəncərin isə tiyəsi yox idi. Ancaq iti ağılı onun köməyinə çatdı — o, vəziyyətdən belə çıxdı:

— Padşah sağ olsun, mənim bu xəncərimin bir xəsiyyəti var: başı vurulan adam günahsız olanda tiyəsi yox olur. İndi görək bu köhnə fərraş necə adamdır.

Bəxtiyar bu sözləri deyib, xəncərin qəbzəsindən tutub dardı. Qəbza tiyəsiz idi. Bəxtiyar sevincək:

— Gördünüz, qibleyi-aləm, görünür, bu adam günahsız imiş, — dedi.

Padşahın əmri ilə Bəxtiyara təzə iti xəncər gətirilər. Bu yolla padşah Bəxtiyarın kələyinin qabağını almaq istədi. Ancaq nə qədər çalışdı, o, xəncərə yaxın düşüb fərraşın başını vurmağa razılıq vermədi. Hövslədən çıxan padşah axırdı onu tövləyə saldırdı, ac-susuz saxladı. Üç gün sonra yenə onu hüzura çağırıb soruşdu:

— Hə, necəsən? Fərraşlığı qəbul edirsən, ya yox?

Usta Bəxtiyar:

— Yox, mən öz sənətimi istəyirəm, — dedi.

Padşah onu yenə tövləyə saldırdı. Padşah hər üç gündən bir onu çağırıb soruşdu. Bəxtiyar yenə həmin cavabı verdi.

Vəzir görürdü ki, Bəxtiyarın hərəkətləri onun birinci gün padşaha dediyi sözləri təsdiq edirdi. O, həqiqətən, özünü xoşbəxt bir adam hesab edirmiş. İndi isə heç bir qüvvə onu öz inadından, əvvəlkə həyatına qovuşmaq arzusundan döndərə bilməyəcəkdir. Ancaq bunun sərrini yenə özü üçün aydın edə bilmirdi. Odur ki padşaha müraciətlə dedi:

— Qibleyi-aləm, bu kişi səhərdən axşamacan isti kürənin qabağında tər tökə-tökə çəkic vurmağı fərraşlıq kimi ali vəzifədən artıq tutur; burada, yəqin, bir sərr və hikmət vardır.

Padşah əmr etdi, dəmirçini gətirdilər. O, həmişəki kimi başını yerə dikib durdu. Padşah soruşdu:

— A kişi, de görün, fərraş olursan, yoxsa yox?

Usta Bəxtiyar cavab verməyib getməyə başladı. Padşah soruşdu:

— Gədə, hara?

Dəmirçi cavab verdi:

— Padşah sağ olsun, yenə tövləyə.

Dəmirçinin bu hərəkəti padşahı daha da qəzəbləndirdi. O, hırsını boğaraq soruşdu:

— Gədə, sən bu dəmirçilikdən neçün əl çəkmək istəmirsən? Burada, yəqin, bir sərr var. O sərr gərək mənə açsan.

Dəmirçi bir qədər düşündükdən sonra cavab verdi:

— Qibleyi-aləm, burada elə bir çətin şey yoxdur. Sırri açaram, amma bir şərtlə.

— Şərtin nədir?

— Məni azad edib öz sənətimi işlətməyə razı olsanız, deyərəm.

Padşah söz verdi. Usta Bəxtiyar belə başladı:

— Atam kasib bir kişi idi. Palçıq daşıyb qazandığı qəpik-quruşla ailəsini dolandırırdı. Məndən başqa atamın dörd oğlu, iki qızı var idi. Anam da varlıların evində təndirə çörək yapır, paltar yuyurdu. Külfətimiz çox olduğuna görə məşəqqətlə yaşayırdıq. Atamın böyük oğlu mən idim. On beş yaşına çatanda atam dilə gəlib: "Ay oğul, görünən ki, məni oğul-uşaqlıqdan işləməyi sevmirdim. Razi olmadım, atam acıqlandı, zornan məni çəkə-çəkə aparıb bir dülgerin yanında ayda üç quruşa şagird qoydu. İşləmək mənə hər cəzadan ağır gəlirdi. Usta dedi: "Qalx, o taxtaları gətir bura". Mənim gözlərimə qaranlıq çökdü. "Usta, qollarım ağrıyr, gətirə bilmərəm", — dedim. Usta mənə acıqla baxıb: "Oğlan, bəs ayda üç quruşu müftə alıb yemək istəyirsən? Get, tənbəl şagird mənə gərək deyil", — dedi. Sevinə-sevinə evə qayıtdım. Anam həyətdə paltar yuyurdu. Məni görünçə soruşdu: "Ay Əhməd, niyə qayıtdın?" Mən qaşqabağımı sallayıb, yerə otura-otura: "Usta dedi ki, get, mənə

şagird lazımlı deyil", — dedim. Anam başını bulaya-bulaya: "Sənin kimi tənbəl oğuldan bir kor qız yaxşıdır", — dedi. O gün atam da məni çox danladı. Səhər zornan aparıb məni bir bənnanın yanında şagird qoydu. Bənna mənə hər dəqiqə buyururdu: "Öğlan, durma, su gətir palçıq hazırla!" Bu iş mənə çox çətin görüñürdü. Gözlərimi döyə-döyə: "Usta, mən palçıq hazırlamağı bacarmıram", — dedim. O mənə sərt-sərt baxıb: "Gədə, bəs bacarmırsan, müftə yeyib yatmayı bacarırsan?! Get, mənə tənbəl şagird gərək deyil!" — dedi. Ürəyim sakit oldu. İlən ağızından qurtaran qurbağa kimi sevinə-sevinə evə qayıtdım. Atam, anam nə qədər məni döyüdü, söyüdü, danladı, mən zəhməti, işi sevə bilmədim. Düz iki il yazıq atam məni hansı sənətə qoydu, hər birinə bir bəhanə gətirib qəcdim. Bizimlə qapı-qapıya bir dəmirçi olurdu. Onun bir qızı vardi. Adı Ceyran idi. Məndən üç-dörd yaş kiçik idi. Hər gün həyətdə bir yerdə oynayardıq. Tənbəlli-yimi görüb o məni hər gün danlayırdı, hərdən mənə deyirdi: "Sən yaxşı oğlansan, hayif ki, tənbəlsən. Tənbəl adam xoşbəxt olmaz, mənim sənə yazığım gəlir". Axırda mən bu qızı bir könüldən min könülə aşiq oldum. Bir gün fürsət tapıb fikrimi qızə açdım. "Ceyran, mənə gələrsənmi?" — dedim. Qız mənim sözümə güllüb: "Sənin kimi tənbəl, işsiz, sənətsiz oğlana hansı qız gələr?" — dedi. Elə bil başıma bir qazan qaynar su tökdülər. Bu söz məni çox bərk götürdü. Bir az özümə gələndən sonra yenə soruştum: "Ceyran, bir sənət öyrənsəm necə?" O gülərək: "Tənbəlliyi atsan,

yxşı sənət öyrənsən, gələrəm”, – dedi. Şadlığımdan bilmirdim neyləyim. Atamın yanına gəlib: “Ata, dəmirçi olmaq istəyirəm, məni qonşumuz Həsən dayının yanına şagird qoy”, – dedim. Ata-anamın qırışığı açıldı. Atam: “Çox yaxşı, oğlum, təki sən işlə!” – dedi. Sabahdan atam aparıb məni qonşumuz Həsən dayının dükanında şagird qoydu. Usta Həsən nə əmr elədi, o saat yerinə yetirirdim. Ustanın işləməyinə fikir verib öyrənməyə çalışırdım. Beş-altı ayda dəmirçiliyi öyrəndim. O qədər yaxşı öyrəndim ki, ustam ən çətin işləri mənə tapşırırdı. Mən də canla-başla çalışıb o işi ustamdan da yaxşı qayırırdım. Həsən dayı bir gün əlimdə işlədiyim kotana baxıb: “Sağ ol, Əhməd! Sən gözəl usta olacaqsan! Çəkici istədiyin yerə vurursan, həm də məndən cəld işləyirsən”, – dedi.

İslədikcə öz sənətimə olan şövqüm o qədər artdı ki, yorulmaq nədir bilmirdim. Bunun sayəsində dəmirçilikdə şöhrət qazandım. Qayırdığım kotan, xış, bel, balta, dırımıği kəndlilərimiz alıb aparırdı. Çəkicimin altından çıxan hər şey mənə fərəh verirdi. Çünkü Ceyran qızə evlənmək üçün yaxşı sənətkar olmağa söz vermişdim. Öz sənətimə və Ceyrana olan sevgim məni bəxtiyar elədi. Sözün qisası, Ceyran qızə evlənib, yaxşı bir ailə qurdum. Məni xoşbəxt yaşadan bu iki şeydir: biri sənətim, biri də məhəbbət.

Bəxtiyar öz söhbətinə belə yekun vurdı:

– Padşah, məni bu iki sevgilimdən ayırma, mən bunlarsız yaşaya bilmərəm!

BOSTANCI

Yayın üzüm, əncir bişirən qızğın günlərindən biri idi. Günəş göydən qum üzərinə alov saçdıqca yer qorlu külə dönür, istidən nəfəs almaq olmurdı. Zəhra qarı istidən qaçıb bir əncir ağacı kölgəsində uzandı. Bir az sonra yuxuya getdi. Oyandığı zaman günəş yavaş-yavaş əyilirdi. Yatdığı yerdən qalxıb oturmaq istəyirdi ki, sinəsində soyuq bir şeyin hərəkət etdiyini duydu. Tez əlini sinəsinə aparıb onun nə olduğunu bilməyə tələsdi. Əli köksü üzərində qıvrılıb yatmış ilana dəyər-dəyməz: “Vay, ilan!” – deyə dəli kimi bağırı və həyəcanlı halda sinəsi ilə ilanı yerə atmaq istədi. Ancaq ilan da vaxtında öz işini görmüşdü. Zəhra qarı oyananda o da oyanmış, onun qışqırığı ilə ilanın sancıb qaçması bir olmuşdu.

Balaca Səməd nənəsinin bağırtısını eşidincə evvəlcə qorxub dayandı, sonra bir az özünə ürək-dirək verib, irəli gəldi. Bu zaman ayaqları ucundan bir ilan fişilti ilə qaçıb yox oldu. Səməd onu görünce qaça-qaça gəlib evdəkiləri xəbərdar etdi.

– Ana, ana, nənəmi ilan yedi.

Hamı bağa qaçıdı. Zəhra qarı köksünü tutub çığırrı və ağrıdan uşaq kimi ağlayırdı. Ailə üzvləri dərin həyəcan içində idi. Kərim kişi tez həkim çağırmağa getdi. Arvad-uşaq bir-birinə qarışmışdı. İlə qarının döşündən vurmuşdu. Gəlini Zinyət dəsmal ilə

qarının döşünü bərk sıxıb bağladı və ilan vuran yerə qatıq sürtdü.

İndi hamı səbirsizliklə həkimi gözləyirdi. Nəhayət, həkim gəldi. Təcili yardım göstərib, yaziq qarının bədənini bir neçə yerdən çərt dikdən sonra getdi. O bir də iki saatdan sonra gələcəyini bildirdi.

Üç gün keçmədi, Zəhra qarı sağalıb ayağa qalxdı.

Bu hadisədən sonra Kərim kişi nəvələri Səməd ilə Zibani bağ-bostan tərəfə buraxmadı. İlənləri tələf etmək üçün iki kirpi tapıb bostana atdı.

Bir gün Ziba əncir dərirkən gördü ki, kirpi bir ilanın quyuğunu ağızına salıb çeynəyir. İlən çırpınır, quyuğu üstə qalxbı, özünü gah yerə, gah da kirpinin tikanlarına çırpır. Tikanlar onun cəmdəyinə batıb parçalayır.

Ziba sevinə-sevinə evə qaçıb: "Ana, ana! Tez gəlin, kirpimiz ilan yeyir", – deyə evdəkiləri çağırıldı.

Hamı bağa qaçıdı. Kirpinin ilan yediyinə tamaşa etdilər.

Ziba soruşdu:

– Ana, nə üçün ilan kirpini çalmır?

Zibaya babası Kərim kişi cavab verdi:

– Qızım, baxsana, kirpi ilanın quyuğundan tutub öz başını içəri çəkibdir. İlən onun harasından vursun? O, istədiyi qədər qoy özünü kirpinin tikanlarına çırpın, daha da bədəni parçalanıb əziləcək. Kirpi öz işindədir. O, içəridən ximir-ximir yeyir.

Bu zaman sonuncu dəfə olaraq ilan başını qaldırıb dikəldi və canının ağrısından özünü kirpinin üstünə

çırpdı. Bir az sonra quru ağaç kimi dümdüz yerə sərildi. Səməd əlindəki ağaclə ilanın başını əzə-əzə:

– Nənəmi sənmi yemişdin? – deyə iləni öldürdü.

O gün uşaqlar üçün toy-bayram idi. Kirpilər onların gözündə böyümüşdü.

Kərim kişinin sənəti dəmirçilik idi. Onun oğlu Bahadır sənət məktəbində ćilingərlik öyrənib zavoda düzələndən sonra atasının qocalığını nəzərə alaraq, onu işləməyə qoymamışdı. Bundan sonra o, ata-baba bağında təsərrüfat işləri ilə məşğul oldu. Uşaqlıqdan ata-babasından görüb öyrəndiklərini təsərrüfatına tətbiq etdi. Çox çəkmədi ki, Kərim kişi bağ-bostan işlərinin bilicisi kimi məşhur oldu. Onun bostan məhsullarının, xüsusən qovun-qarpızının tərifi dillərdə söylənilirdi.

Bostanın oğlan çağrı idi. Göy tağlar hər tərəfə qol-budaq atmışdı. Tağların yaşıl yarpaqları arasından görünən qovun-qarpız insana fərəh verir və göy çəməndə sakit-sakit yan-yana otlayan quzu sürüsünü xatırladırırdı.

Bostanın qovun-qarpız hissəsi Kərim kişinin ən çox əmək sərf etdiyi və ən çox sevdiyi hissə idi. Hər gün yetişmiş qovun-qarpızı dərdiyi zaman onları bir-bir əlində oynadaraq, bir neçə saniyə baxdıqdan sonra fərəhlə yavaşça yerə qoyardı.

Bir gün bostanı gəzərkən məhsulun bir neçəsini parçalanmış və bir tərəfi yeyilmiş gördü. Kərim kişi parçalanmış qovun-qarpızı dərib əlində baxarkən qaşlarını çataraq, söylənməyə başladı.

Bahadır işdən qayıtmışdı. Atasının bostanda olduğunu bilib, oğlu Səməd və qızı Ziba ilə bərabər atasının yanına gəldi. Kərim onları görünçə parçalanmış qovun-qarpızı göstərib:

— Oğlum, görürsən? Ən yaxşalarını puç eləyiblər, — deyə şikayətləndi. Bahadırın gümanı uşaqlara gəldi.

— Ata, yoxsa nəvələrinin işidir?

Uşaqlar bir ağızdan dedilər:

— Baba, biz bostana heç ayaq basmırıq.

Kərim kişi bir an fikirləşib dedi:

— Bostanda ən şirin qovun-qarpızı çapqal yeyər.

Bahadır zarafatla:

— Canın sağ olsun, qovun-qarpızdan qoy çapqallar da yeyib, sənin canına dua eləsinlər.

— Yox, Bahadır, elə demə, zəhmətimizlə şisib öküzə dönən müftəxorları biz ləğv elədik. Bu müftəxorları da ləğv etmək lazımdır!

Kərim kişi o gecə yatmadı. Tüfəngini götürüb, bostanın yaxınlığındakı böyük əncir ağacı altında uzandı. Altına bir çuval saldı, yanına yoğun bir ağac qoydu.

Aydınlıq gecə idi. Bostanın içi gündüz kimi işiq idi. Çox gözlədi. Neçə dəfə çubuğu doldurub çəkdi. Səs-səmir eşidilmədi. Yerindən qalxıb bostanı başdan-başa dolaşdı, bir şey görməyib, yenə geri döndü və ağaç altında çuvalın üstündə uzandı.

Hava sakit və durğun idi. Bütün mövcudat dadlı yuxuya dalmış olduğundan ortalağın dilsiz bir sükut

çökmüşdü. Yalnız göydə oynayan ulduzlar, yerdə əy়yaş cırçıramalar oyaq idi. Mürgüləyən təbiət Kərim kişiyyə layla çaldığından o da başını ağacın gövdəsinə dayayıb cırçıramaların yeknəsəq və ahəngsiz nəğmələrinə dalmışdı. Bu aralıq səs eşidildi. Bostançı tez gözlərini açıb oturdu və tüfəngini götürüb six və iri əncir yarpaqları arasından diqqətlə səs gələn tərəfə baxdı. Bir şey görmədi. Ancaq eşitdiyi səsdən Kərim kişi bostana heyvan gəldiyini hiss etmişdi. İndi onun nə heyvan olduğunu və harada durduğunu öyrənmək istəyirdi. O, gözlərini bostana dikib aramsız gözlərkən nə gördü? Bir tülükü əncir ağacı yanında çömbəlib oturmuş, yaxında adam olub-olmadığını bilmək üçün tez-tez havanı iyłeyir və eli ilə arabir yuvarlaq bir şeyi tərpədir. Kərim kişi diqqətlə baxıb gördü ki, tülükünən oynatdığı kirpidir. Bundan bir şey anlamadı. O elə bildi ki, tülükü kirpi ilə oynayır. İşin sonunu maraq içində gözləyib durdu.

Tülükü kirpini yuvarlaya-yuvarlaya əncir ağacından uzaqlaşdırdı, arxası üstünə çevirdi. Bir az marıtdayıb ona baxdıqdan sonra ağını kirpiyə tərəf uzağıb yenə tez geri çekildi. Kərim kişi içində gülərək:

— Sənə tülükü deyərlərsə, ona da kirpi deyərlər. Tikanlardan özünə elə hasar çəkməyib ki, onu yeyə biləsən, — dedi.

Tülükü kirpinin başı üzərində durub, başını gizlədiyi yerə ağızından damla-damla su axırdı. Kərim kişi ürəyində: "Dayan, görək nə edəcək?" — deyə

düşündü. Kirpinin nəfəsi tutulmuşdu: çox çəkmədi ki, başını çıxartdı. Bunu görcək tülükü dərhal onun başını ağızına salıb çeynəməyə başladı. Tikanlar artıq onu qorxutmurdu. Çünkü kirpi ayaqlarını uzađib tikansız, yumşaq qarnını açıq buraxmışdı. Kərim tülükünün hiyləsini ancaq indi anladı, əvvəldən tülükünü öldürmədiyinə peşman oldu. Tez nişan alıb tüfənglə vurdu. Tülükü dərhal yerə sərildi. Kərim kişi tülükünün yanına gəlib dərisini soydu.

Bu aralıq yenə səs eşidildi. Bostançı tez öz yerinə çəkilib durdu. O bilirdi ki, yer-yemişi parçalayan başqa heyvandır. Kərim ziyançı oğrunu tutmaq istəyirdi. Əncir ağacının yarpaqları arasından dörd gözlə bostana baxırdı. O bir şey görmürdü. Ancaq bir az uzaqda “trap, trup” səsi eşidildi. Bu, kiçik heyvan ayaqlarının səsi idi. Səs getdikcə ona yaxınlaşırırdı. O bir də diqqətlə baxdı. İki dovşan iri qulaqlarını şəkləyib bostanın içində dolaşırırdı. Onlar arabir iki ayaqları üstündə qalxıb ətrafi yoxlayır, sonra tağların arasında atıla-atıla gəzirdilər.

Kərim kişi oğruları tapmışdı. Onun qəlbini sakit-sakit çırpındı və dovşanları tutmaq yolunu düşüñürdü. Bostan oğruları qarpız, qovunları qoxlaya-qoxlaya keçirdi. Hər ikisi bir tağ yanında durdu, qorxaq baxışlarla ətrafi süzdükdən sonra iri bir qarpiyi yeməyə başladılar. Kərimin səbri tükənmişdi. Dovşanın qorxaq heyvan olduğunu o çox yaxşı bilirdi; onlar bərk səs eşitdikləri zaman qorxudan

durdugu yerə sıxılıb qalır. Kərim tüfəngi götürüb dovşanları nişan aldı. Tüfəng açılınca cuvalı götürüb onlara tərəf yüyürdü. Dovşanlar bir-birinə yaxın olduğundan seçmələr dovşanların ayaqlarını yaralamaşdı. Kərim asanlıqla dovşanları tutub cuvala saldı.

O artıq vəzifəsini bitirmişdi. Cuvalı arxasına atıb evinə getdi, cuvalı bir bucağa qoyub yatdı.

Səhər Ziba Kərim kişidən əvvəl oyanmışdı. Dovşanların cuval içində atılıb-düşdüklerini görünce qardaşını səslədi:

— Səməd, Səməd, bura gəl! Çuvalın içində bax gör babam nə gətirib.

Səməd gəlib əli ilə cuvalı yoxladı və tez əlini çəkib:

— Dovşandır, dovşandır! — deyə sevincindən bağırırdı. O elə çığırkı ki, səsinə Kərim kişi yuxudan oyandı. Başını yastıqdan qaldırıb:

— Ey, uşaqlar! Əl vurmayıñ, qaçırsınız, — dedi.

Səməd babasının boynuna sarıldı.

— Babacan, bunları bizə ver, saxlayaqq.

Kərim kişi:

— Yox, quzum, bunlar bostan oğrusudur. Həm də yaralıdırırlar, bu gün anan bunların ətindən dadlı yemək bişirər, yeyərik, — dedi.

Söhbətə işə getməyə hazırlaşan Bahadır qarışdı. O gülə-gülə:

— Yenə nə bişirib yeyirsiniz? — deyə zarafatla soruşdu. Səməd tez cuvalı göstərib dedi:

– Bax bu dovşanları...
– Gecə tüfəng atılanda mən oyaq idim, bildim ki, oğruları tutmusan, – deyə Bahadır fərəhlə atasına baxdı.

Kərim kişi yerindən qalxıb:

– Hələ ondan əvvəl bir tülkü vurmuşam, – deyə yastığının yanından tülkü dərisini götürüb, ortalığa atdı. Hamı heyrət içində dəriyə baxdı.

Uşaqlar sevindiklərindən sıçrayırdı. Bircə Kərim kişi sevinmir, nəyi isə düşünürdü. Oğlunun ona baxdığını görüb dedi:

– Bahadır, bu tülkü gecə mənə bir dağ çəkib ki...
– Necə?
– Zalım, kirpini yedi.
– Kirpini yedi? Necə yedi?

– Mən heç inanmadım ki, kirpini o yeyə bilsin.

Gözüm baxa-baxa onu elə hiylə ilə öldürüb yedi ki, lap matım çəkildi.

Səməd ağlamsınaraq soruşdu:

– Baba, demək, kirpimiz öldü, eləmi?
– Öldü, bala, öldü! – deyə Kərim kişi kirpinin ölümünə heyif siləndi və gecəki hadisələri bir-bir nəvələrinə nağıl etdi.

ÜÇ İT

Laçın bacısı Tərlan ilə həyat bağçasının yanında oturub səssizcə beşdaş oynayırdı. Oyunu bu dəfə Laçın qazanmışdı. Tərlan əlini yerə qoyur, Laçın daşı havaya atıb Tərlanın əlini əli ilə vurduqdan sonra daşı tez havada tuturdu. Tərlan əlini çekərək dedi:

– Ay insafsız, mən səni udanda belə bərk vururdum?

Artırmanın pəncərəsindən onlara tamaşa edən Ballı nənə özünü saxlaya bilməyib:

– Bacı ürəyi yumşaq olar, – deyə səsləndi.

Bir saatdan bəri Tərlanın yanında uzanıb, başını qolları üzərinə qoyub dincələn Alabula uşaqların səsini eşidincə ayağa qalxdı. O oynamaq və əylənmək istəyirdi. Odur ki Laçına qıslılıq uzanmış Toplana ya-naşaraq onun ətrafında atılıb-düşməyə, əli ilə toxunaraq onu oyuna çağırmağa başladı. Toplan başını qaldırmayıb acıqlı-acıqlı ona baxır və arabir mırıldandı. Alabula əl çəkməyib oynamaqda davam edirdi.

İtin inadkarlığına dözməyən Toplan birdən atılıb onu dişlədi. Alabula quyuğunu sallayıb vəngildəyə-vəngildəyə Laçına sarı qaçı və ağızı ilə Toplanın dişlədiyi yeri yalamağa başladı. Laçın əlini Alabulanın başına çekərək:

– Alabula, Alabula, ağlama, – deyə onu oxşadı. Alabula onun qarşısında atılıb-düşür, iki ayağı üzərinə qalxaraq, əlləri ilə onu qucaqlayır, yalayırlar və yalanırdı.

Tərlan Laçına acıqlı səslə:

– Ey, mənim itimə sataşma! – dedi.

Laçın Toplana baxa-baxa Alabulanı oxşamaqda davam edir, Toplan da altdan-yuxarı ona baxaraq mırıldanır. Toplan birdən atılıb Alabulanı yenə dişlədi. Alabula quyruğunu sallayıb vəngildəyə-vəngildəyə qaçıdı. Tərlan bu dəfə açıqlandı:

– Sən bu qara meymuna bax, adı da it, özü də itdir. Qapmaqdan başqa bir şey bacarmır.

– Bax sənin itin mənim itimdən necə qorxur! – deyə Laçın özünə təskinlik verdi.

– Onun nəyindən qorxacaq, pişik boyundanmı? Alabula pəncəsini salsa, altında əzilər.

– Boyu balaca olduğuna nə baxırsan, sən onun hünərinə bax.

– Sən də bu qara meymununu bu qədər öymə.

– Bəs nə üçün ondan qaçı?

– Mənim itim balacadır. Toplan qocadır. Ona hörmət saxlayır. Sənin itin paxıldır. Nənəm, ya sən Alabulaya mehribanlıq edəndə az qalır Alabulanı dağitsın.

– O da etibardan və sahibinə olan sədaqətdəndir. Toplan nənəm ilə məni çox sevir.

– O, paxıldır, özünü hamidan çox sevir...

Toplan pişikdən böyük, zil qara, əsəbi və qoca bir it idi. Hürəndə səsi xırıldayırdı. Evdə Ballı nənədən və Laçından başqa kimsəni sevməz və itlərlə oynamadan xoşlanmazdı. Nəşəsi yerində olduğu zaman

Alabula onu həvəsləndirirkən arabir onunla bir az oynışardı; başqa zamanlar onu dişləyib qovardı.

Alabula iki Toplan boyda ala-bula bir it idi. Ona görə də ona Alabula ad qoymuşdular...

Bacı-qardaş mübahisəni davam etdirirdi. Elə bu zaman Laçinqilin qonşuları Zəfərin iti Çənbər həyətin o başında göründü. Alabula onu görünçə qaçıb qarşısında atılıb-düşməyə başladı. Laçın istehza ilə Tərlana:

– Sənin itin yaltaqdır, hamiya quyruq bulayır, – dedi.

– Yox, mənim itim mehribandır, hamiya məhəbbət bəsləyir.

Alabula Çənbərin qarşısını kəsərək min bir oyun çıxarıv və onunla oynamaq istəyirdi. Çənbər isə sakit durub acıqlı-acıqlı ona baxırdı. Alabula atılıb-düşməkdə davam edərkən Çənbər acıqlanıb onu dişlədi, Alabula yenə quyruğunu sallayıb zingildəyə-zingildəyə qaçıdı. Laçın istehza ilə:

– Sənin itin qorxaqdır, qorxaq, – deyə bərkdən güldü.

Çənbər irigövdəli, uzun tüklü, boz bir it idi. Qapıları həyət darvazasının yanında olduğundan çox zaman darvaza ağzında uzanıb səssiz durar və arabir küçədən keçənlərə hürərdi. Hər gün bir-iki dəfə ağır addımlarla həyətin o başındaki bostana baş çəkmək adəti idi. Bostanda qonşu çəpərin yanında bir az gəzdikdən sonra evə qayırdı.

Toplanın Çənbərdən xoşu gəlməzdi. Onu nə evlərinə yaxın gəlməyə, nə də həyətdən keçməyə qoyardı. Çənbər Alabulanı dişləyib yola saldıqdan sonra yenə ağır addımlarla, etinasız, bostana tərəf getmək istərkən Toplan birdən sıçrayıb onun qarşısını kəsdi və uzaqdan ona hürməyə başladı. Çənbər etinasız dayanıb durdu. Toplan hürməkdə davam etdi. Çənbər arxasını ona çevirib quyuğunun üstündə oturdu. Toplan onun qürurunu həzm edə bilməyib hürə-hürə ona yaxınlaşdı. Özü hiss etmədən o qədər yaxınlaşmışdı ki, o, indi Çənbərin lap qulağı ucunda hüründü. Çənbər birdən dönüb Toplanı ayaqları altına aldı. Toplan Çənbərin pəncəsi altında zingildəməyə başladı. Uşaqlar zor-güt Toplanı Çənbərin əlindən aldılar, Laçın daş ilə Çənbəri vurukən Zəfər gəldi.

— Ey, mənim itimi niyə vurursan? — deyə Laçına açıqlandı.

— O mənim itimi niyə dişləyir?

— Necə dişləməsin, yazığı öz həyətində gəzməyə qoymur, belə də iş olar?

Ballı nənə onların səsini eşidib gəldi.

— Siz yenə it üstündə vuruşursunuz?

— Nənə, sizin bu Toplan mənim itimə göz verir, işiq vermir. Mən Toplanı vurmaqdansa, Laçın mənim itimi daş ilə vurur.

— İt üstündə dalaşmayın, hamısı sizin itinizdir... Laçın qələt eləyir.

Tərlan söhbətə qarışdı:

— Onda gərək mən hər gün Toplanı da döyəm, Çənbəri də. Çünkü onlar mənim itimi hər gün dişləyirlər.

Ballı nənə gülə-gülə:

— Sənin itin hamisindən yaxşıdır, ona görə səsin çıxmır... Dalaşmayın!

Ballı nənə gedincə Laçın əli ilə Toplanın başını oxşadı. Elə bu zaman Məstan pişik göründü. Alabula məstəni görünçə yanına qaçıdı. Məstan özünü yığışdırıb durdu. Alabula yaxınlaşınca Məstan ondan əvvəl itin üstünə atıldı. Oyun başlandı. Onlar bir-birini yıxır, oynasıldılar. Məstan birdən sıçrayıb qaçıdı, Alabula da onun arxasında qaçıb onu tutdu. Yenidən oynamışmağa, bir-birini yalandan dişləməyə, didməyə başladılar. Bu dəfə Alabula qaçıdı, Məstan onu qovmalı oldu. Oyun yenidən başlandı. Tərlan sevinc dolu gözlərini bu mənzərədən çəkmirdi.

— Mənim itimə baxın, Məstan ilə görün necə oynasın!

Laçın istehza ilə dedi:

— O da bir növ pişikdir, pişik pişik ilə oynar.

— Mənim itim sahibinə bənzəyir, hamiya mehribandır...

— Mehriban deyil, yaltaqdır, qorxaqdır.

— Ha, qorxaqdır, həyətə yad adam, yad it gələndə hamidan çox mənim itim hürür, itləri qovub həyət-dən qaçırır.

– O da qorxaqlıqdandır...

Zəfər bir az uzaqda quyruğu üstündə oturub onlara tamaşa edən Çənbərə baxdı. Sonra gözləri bağça yanında uzanmış Toplana sataşdı.

– Nə əcəb Toplanın səsi çıxmır, – dedi.

Zəfər sözünü qurtarmamışdı ki, elə bil Toplana xəbər oldu, yerindən sıçrayıb Çənbərə tərəf qaçıdı.

Uzaqdan əsəbi və acıqlı səslə ona hürməyə başladı. Tərlan gülə-gülə:

– Zəfər, gözün dəydi. İndi yenə Çənbərə Toplanı ağladıb yola salacaq, – dedi.

Laçın:

– Toplan, Toplan! – deyə onu çox çağırıldı. Toplan gəlməyib daha da bərkdən hürməyə başladı.

Ballı nənə eyvandan səsləndi:

– Ay uşaqlar, o iti yenə niyə hürdürürsünüz?

– Nənəcan, Çənbərə hürür.

– Çənbər yenə sərhədi keçib, ona görə hürür.

– Yaziqdır, çox hürməyə qoymayın!..

– İstədiyi qədər hürsün, Çənbərin heç bir tükü də yerindən qımlıdanmır, – deyə Zəfər astadan dilləndi.

Çənbər, adəti üzrə, arxasını Toplana çevirib eti-nasız durur, Toplan da boğuq əsəbi səsi ilə şiddətlə hürməkdə davam edir, getdikcə səsindəki xırıltı artırıldı. Birdən-birə Toplanın səsi boğuldı. Qızdırımlı kimi titrəyərək, səssiz yerə yixildi.

– Nənə, nənə, Toplan öldü, – deyə Laçın həyə-canla çıktı. Uşaqlar bir anda itin ətrafinı alıb onu

huşa gətirməyə çalışdılar. Ballı nənə əlində bir kasa su gəldi. Suyu Toplanın ağızına töküdü və əli ilə yavaş-yavaş onu tərpətməyə başladı. Toplan ayılmırıldı. Laçın gözləri dolmuş halda Çənbərə acıqlı-acıqlı baxıb:

– Mənim Toplanım ölsə, sənin gününü qara gətirəcəyəm, – dedi. Sonra yerdən bir daş götürüb Çənbəri vurmaq istərkən Zəfər onu tutdu. Əlindən daşı alıb yerə atdı. Ballı nənə Laçına acıqlanıb:

– Ay oğul, – dedi, – ataların sözüdür: “İtə hörmət edərlər, yiyesinin xətrinə”. Zəfər sənin məktəb yoldaşın, yaxın dostun və yaxın qonşundur. Onun itini vurmaq özünü vurmaqdır. Bir də Çənbərdə nə təqsir, təqsir Toplandadır ki, ona hürür.

Bu zaman Toplan başını qaldırıb gözlərini açdı. Laçın sevincək bağırdı:

– İtim ayıldı... İtim ayıldı.

Laçın yerə çöməlib: “Toplanım, Toplanım!” – deyə onun başını oxşamağa başladı. Ballı nənə yerə oturub Toplanı qucağına aldı. Toplan zingildəyə-zingildəyə onun əllərini yalayırdı. Ballı Tərlana:

– Qızım, itin qabına süd tök, içinə çörək doğra, gətir yesin, – dedi.

Məstan oynamaqdan yorulmuşdu. Alabulanın əlindən qurtulub tez bir ağaca dırmandı. Alabula aşağıdan yuxarı baxaraq, ona hürə-hürə çox atılıb-düşdü, Məstan aşağı enmədi. Alabula yüksincəga tərəf qaçıdı. Tərlan əlində itin qabı gəldi. Ballı nənə qabı Toplanın qabağında yerə qoydu. Toplan ağızını

qaba uzadar-uzatmaz Alabula başı ilə onu itələyib südlü çörəyi acgözlük'lə yeməyə başladı. Tərlan ayağı ilə Alabulanı itəldi. Alabula yenə yeməyə soxuldu. Toplan bir an səssiz durub ona baxdı, sonra Ballı nənənin qucağına atılıb oturdu. Laçın əlini onun başına çəkərək:

— Toplan nənəmi hamidan çox sevir, — dedi.

Ballı nənə Toplanı oxşayaraq söylədi:

— Bilirsinizmi, o məni niyə çox sevir? Qulaq asın, danışım, bizim yaxın tanışlardan birinin qapısında cins bir it yaşayırıdı. Bu itdə çox adamın gözü var idi. Ona yüz manat verənlər də olmuşdu, yiyesi satmırıdı. Günlərin birində bu it üç küçük doğdu. Küçüklərin gözü açılmamış mən gedib bu Toplanı gətirdim, onu süd ilə bəsləyib böyütdüm. Yazıq, ana südü əmmədiyindən, ana üzü, ana məhəbbəti gör-mədiyindən belə sərtdir, soyuqdur.

Bu söhbət uşaqların çox xoşuna gəldi. Onların hətta Toplana ürəkləri də yandı. Tərlanı öz Alabulasının da tərcümeyi-halı maraqlandırırdı. Odur ki fürsət-dən istifadə edib nənəsindən onun haqqında da da-nışmağı xahiş etdi. Öz nəvələri və uşaqlarla söhbəti çox sevən Ballı nənə Tərlanın xahişini məmnuniy-yətlə qəbul etdi:

— Soyuq, boranlı qış günü idi. Artırmanın bir bu-cağında Toplanın altına köhnə palaz salmışdıq, ora-da uzanmışdı. Bir də gördük ki, həyətə bir küçük gir-di. Toplan onu görünçə qulaqlarını şəkləyib həyətə

qaçıdı. Küçük ilə bir az burunlaşdı, qoxulaşdı, sonra arxasına salıb onu artırmaya, öz evinə gətirdi və öz palazının üstündə ona yer verdi. Hər ikisi uzanıb, bir-birini yalayırdı. Toplan onu evinə qonaq gə-tirəndən sonra mən onu qova bilərdimmi? O gün-dən bu it də bizim evdə qaldı, adını Alabula qo-yduq. Mən ona çörək verdim, yedi, Toplan çörəyə ağzını da uzatmadı.

Ballı nənə burada söhbətini kəsib, onu diqqətlə dinləyən uşaqlara baxdı. Sonra Toplanı oxşayaraq, sözünə davam etdi:

— O gündən Toplan Alabulaya iki şeyi qada-ğan etmişdir: birinci, onu otağa girməyə qoymaz, Alabula başını qapıdan içəri uzadınca onu dişləyib qovur. İkinci də, mən əlimi Alabulanın başına çə-kib mehribanlıq edəndə özündən çıxır, tez üstünə atılıb onu dişləyir.

— Ha, görürsənmi, mənim itim necə qonaqsevən və mərhəmətlidir! Bəs sən deyirsən ki, paxıldır, özü-nü sevəndir, — deyə Laçın məmənun halda bacısı Tərlana sarı döndü.

— Sən də bildinmi mənim itim Toplana nə üçün hörmət edir? Bir qoca olduğuna görə, bir də yaxşı-liği unutmur, — deyə Tərlan da qardaşının sözünü cavabsız buraxmadı.

İndi ki söhbət belə başlanmışdı, onu sona çatdırmaq lazımdı. Axı Zəfər də öz Çənbəri haqqında yaxşı sözlər eşitmək istəyirdi. Onun ürəyini incitmək

olmazdı. Bunu Ballı nənə başa düşürdü. Odur ki heç kəsin xahişini gözləmədən dedi:

— İndi də sizə Çənbərdən danışacağam.

Zəfərin üz-gözü güldü. Ballı nənə onun lap ürəyindən xəbər vermişdi.

— Zəfərin Çənbəri bizim bostanın dalındakı evdə yaşayan bir aqronomun iti idi. O, arabir Çənbəri də götürüb ova gedərdi. Günlərin birində aqronoma Bakıda Kənd Təsərrüfatı Nazirliyində bir iş verdilər. Aqronom ailəsini də yiğisdirib Bakıya getdi və bu iti Zəfərgilin ailəsinə tapşırıdı. Çənbər üç gün ac, susuz, köhnə evlərinin qapısında ulayıb yiyəsini çağırıldı. Zəfərin atası nə qədər çalışdı, onu öz evlərinə gətirə bilmədi. Çarələri kəsilib ona hər gün yemək aparırdılar. İt nə yeməyi qəbul edir, nə də onları yaxın qoyurdu. Ancaq bu üç gündə Çənbər az-çox Zəfərgilə isnişmişdi. Dördüncü gün o evə başqa ailə köçməli idi. Çənbər özünü yırtıb heç kəsi həyətə buraxmadı. Odur ki Zəfərin atası dördüncü günü Çənbərin boynuna ip bağlayıb onu pişim-pişimlə öz qapılara gətirdi. O gündən bu itin üz-gözü gülmür, qasqabağı açılmır. O hər gün gedib bizim bostanın çəpərinin yanında durub öz köhnə evlərinə baxır, yenə qəmli-qəmli qayıdır gəlir.

— Aha, bu onun üçün hər gün sallana-sallana bostana gedirmiş!..

— Bu itləri yaxşı tanıdınızmı? İndi sizdən bir xahişim var.

— Nədir, nənəcan, nədir?

— Sənin-mənim sözünü buraxın, üç yoldaşınız, üç itiniz var, bu üç iti öz itiniz kimi sevin, ayrı-seçkilik olmasın.

— Mən raziyam, nənəcan.

— Mən də raziyam.

— Mən də raziyam, mən də.

— Mərhəba, balalarım, bax belə!..

MEŞƏ GÖZƏTÇİSİ

Yenikənd gündən-günə gözəlləşirdi. Yaradan, işlək əllər gecə-gündüz çalışıb onu nümunəvi bir kolxoz kəndinə çevirmişdi: yeni küçələr salınmış, sıra ilə təzə evlər tikilmiş, ağaclar əkilmışdi. Hər tərəfdən onu qucaqlamış olan böyük sovxoz bağları, əkin, bostan yerləri və ucu-bucağı görünməyən qalın meşələr onun gözəlliyyini daha da artırırdı.

Yayın məhsuldar çağdı idi. Meyvələr yetişmiş olduğundan Yenikəndi şimaldan qoynuna almış yaşıl meşə öz geniş süfrəsini açıb qonaqların yolunu gözləyirdi.

Hər gün dəstə-dəstə arvad-uşaq meşəyə findiq, zoğal, moruq dərməyə gedirdi. Meşə keşikçisi Sadiq əmi gələnlərin qabağını kəsib deyirdi:

— Bura baxın, meyvə dərməyinizə sözüm yoxdur, ancaq bir budaq qırılsa, məndən inciməyin.

Bu zamanlar qoca keşikçinin əsəbi hallar keçirdiyi günlər idi. Budaq qırmasınlar, ağaclar kəsməsinlər deyə onun gözü dörd idi.

O gün bir uşaq meyvə yiğirkən üstü zoğal ilə dolu böyük bir şaxəni qırılmışdı. Budaq sindirmaq, icazəsiz ağaclar kəsmək Sadiq əmiyə onu təhqir etməkdən də ağır gəlirdi. O, yerə enmiş iri ağaclar будагина nəzər saldıqdan sonra uşağı bərk danladı. Sadiq əminin çox qəzəbləndiyini görən uşağın anası Sənəm xala onu sakit etməyə çalışdı:

— Sadiq əmi, Xəlil elə uşaq deyil, bilməyib, daha sindirməz.

Sadiq əmi onu acıqli-acıqli süzərək:

— Sən bilirsən ki, bu ilin gələn ili də var, — dedi, — hər gələn bir şaxə qırsa, axırı nə olar? Mən buna yol vermərəm. Bir də belə etsə, onu səninlə birlikdə meşəyə buraxmayacağam.

Sadiq əmi ortaboylu, üzü ətli, çıxiq yanaqları qırmızı, vücudu polad kimi möhkəm, sağlam bir kişi idi. O, cavanlığından qışda, yayda otaqda yatmadı, açıq havanı çox sevərdi. Hər səhər soyuq suda çim-məyə vərdi etmişdi. Altmış yaşa dolduğuuna baxmayaraq, bu vaxtadək onun ağır xəstələndiyini görən, eşidən olmamışdı. Qar düşdüyü zamanlarda da açıq evyanında, kefi gələndə gecəni də meşədə yatardı. Meşə ona öz canından da əziz idi. Gecə-gündüz çalışır, yeni ağaclar əkir, meşənin içini bağ kimi təmizləyirdi. Meşə onun üçün hər şey idi.

Sadiq əmi yaxşı keşikçi, həm də mahir ovçu idi. Meşədə onun ən yaxın dostu quşlar olduğu kimi, ən böyük düşməni də quşları tələf edən, mal-qaraya soxulan canavar, tülkü, çapqal, çölpişiyi və dovşan kimi ziyançı heyvanlar idi. Bunları gördümü, vurub öldürərdi. Bu işdə ona iri gövdəli, Qurdbasan adlı boz köpəyi də az kömək etmirdi. Küçük vaxtından saxlayıb onu elə öyrətmüşdi ki, Sadiq əminin hər sözünü, hər hərəkətini başa düşürdü. Onun köməyi ilə Sadiq əmi vəhşi heyvanları qırıb tələf edir və

ovçular ittifaqından tez-tez mükafat alırdı. Sadıq əmi meşədə qurdun kökünü çoxdan kəsmişdi. Artıq kolxozi heyvanlarının da canı dincəlmışdı. Bir də buna görə kolxozőlər Sadıq əmini çox sevir və ona böyük hörmət bəsləyirdi.

Qoca Mərdan kişi işini görüb qurtardıqdan sonra eşşeyini otlamaq üçün çox tez-tez naxır bulağının yanındakı çayırılıqda hörükləyirdi.

Axşam qaranlığı çökmüş, naxır kəndə qayıtmış, quşlar yuvalarına, toyuq, xoruz hinlərinə çəkilmişdi. Mərdan kişi kənd içində dostu Əkbər kişinin qapısı ağızında oturub söhbət etməkdən doymurdu. Söhbət Yenikəndin gündən-günə gözəlləşməsindən, Nazirlər Sovetinin qərarı ilə kəndin şimal tərəfində yeni salınacaq meşədən, Sadıq əminin meşələr üzərində çəkdiyi əməkdən düşmüdü. Mərdan kişi deyirdi:

— Sağ olsun Sadıq əmi, kəndimizin bəzəyi olan bu meşəni göz bəbəyi kimi qoruyur.

Əkbər kişi də onun sözünü təsdiq etdi.

Söhbət uzanıb gedərkən eşşək Mərdanın yadına düşdü, tez ayağa qalxdı.

— Söhbət dananı qurda verər, gedib eşşəyi gətirim, — deyə dostu Əkbər ilə görüşüb getdi. O, çayırlığa çatdıqda alaqaranlıqda gözünə qara kölgələr göründü. Dayanıb diqqətlə baxdı: iki qurd eşşəyi yerə yixib yeyirdi. Əlində silah olmadığın-dan yaxın getməyə qorxub, tez qayıdır kəndə səs

saldı. Zəmidən yenicə qayıtmış kolxozőlər it, silah götürüb gedincə qurdalar qaçmışdı.

Ertəsi gün bu səs kəndə yayılmışdı. Səhər naxır bulağı başına yiğışan kolxozőlər: "Sadıq əmi daha qocalıb, qurdalar yenə kəndə yol salıb; yaxşı Mərdan kişinin eşşeyini dağdırıb yeyiblər", — deyə onun arxasında söylənirdilər. Sadıq əmini yaxşı tanıyanlar: "Bu qurdalar meşədən gəlməyib, görəsən, haradan azib kəndə daraşıbdır. Bir də, Sadıq əmi meşə keşikçisidir. Sənin eşşeyinə də keşik çəkməyəcək ha, mal sahibi öz malını özü saxlamalıdır. Buna Sadıq əmi neyləsin?" — deyə onu müdafiə edirdilər.

Deyişmə, söhbət getdikcə uzandı, deyışmənin qızığın çağında Sadıq əmi iki anaş, üç bala qurdun dərisini bir-birinə kəndirlə bağlayıb eşşeyin üstünə aşırılaşmış olduğu halda gəldi. Bunu görən kolxoزوlardan biri: "Ay sağ ol, Sadıq əmi, səni bizim kəndin üstündən əskik olmayasan. De görək, bu qurdları harada öldürdün?" — deyə ondan soruşdu.

Sadıq əmi, adəti üzrə, kiçik, qara gözlərini qırayraq cavab verdi:

— Bu namərd qurdalar bu il haradansa azib meşəyə giribdir. Meşədə ağac altında oturmuşdum, Qurd-basan da ayaqlarımın ucunda uzanmışdı. Birdən gözümə uzaqdan keçən iki kölgə ilişdi. Tez qalxbı diqqətlə baxdım. Gözlərimə inanmadım. Çünkü çoxdan bu meşədə qurd görməmişəm. İti tez götürüb onların izinə düşdüm. Səs çıxarmasın deyə

iti başa salmışdım. O mənim fikrimi anlayıb səssiz yanımca gəldi. Qurdalar getdi, biz getdik, qurdalar getdi, biz getdik. Gördüm onlar meşədə kiçik bir köhülə girdi. Tez yürüüb çatdım. Tüfəngi dörd-beş dəfə köhülün içində boşaldıb, Qurdbasana qıs vurdum. Bu zaman bir qurd köhüldən çıxıb qaçmaq istərkən nişan alıb vurdum. O biri qurd köhüldən çıxmadı. İtə yenə qıs vurdum. İt köhülə girib, əvvəlcə yuvasında vurdugum qurdu çıxartdı. Sonra bir-bir balalarını. Namərd qurd üç bala doğubmuş.

Kənd əhli bir ağızdan Sadıq əmini alqışladı:

– Cox sağ ol, Sadıq əmi! Bu qurdalar artıb döl salayıdı, kəndin işi nə olardı?

Ferma müdürü Əslı bir qədər irəli gəlib, gülə-gülə soruşdu:

– Sadıq əmi, bu beş qurda ovçular ittifaqından nə qədər mükafat alacaqsan? Püstə bacının kefidir.

Sadıq əmi gülümşəyib cavab vermedi.

Qoca keşikçini dilləndirməyə çalışan Əslı yenidən soruşdu:

– Sadıq əmi, bu qurdalar dünən axşam çayırlıqda qoca Mərdanın eşşəyini dağdırıblar, xəbərin varmı?

Bu sözü eşitcək Sadıq əminin nəşəsi qaçıdı, qışları-nı çataraq, acıqli-acıqli qurdılara baxdıqdan sonra:

– Onda yaxşı vaxtında intiqam almışam! – dedi.

Getdikcə uzanan yamyaşıl meşənin arxasında günəş yavaş-yavaş sönməyə, göy üzünü əlvan şəfəqlər bürüməyə başlamışdı. Götür rəngi meşəyə

əks etmiş olduğundan budaqlar, yarpaqlar gecə pal-tarını dəyişib incə, əlvan tül paltarını geyinmişdi. Günəş ucaldıqca təbiətin mahir rəssamı meşəni daha kəskin və zəngin boyalarla bəzəyirdi. Dan yeli yavaş-yavaş əsdikcə yarpaqlar bir-biriylə piçıldış kimi səslənir, kollarda budaqlarda ötüşən quşlar yeni səhəri yaradan günəşi salamlayırdı.

Sadıq əmi o gecə meşədə yatmışdı. O, alaqa-ranlıqdan oyanıb çeşmə başında əl-üzünü yuyub sildikdən sonra yaxındakı kiçik bir təpəciyin başında oturub təbiətin gözəlliyyini seyr edir, quşların cəh-cəhini böyük maraqla dinləyirdi.

Qurdbasan da onun ayaqları altında uzanmışdı, o da sanki quşların səhər konsertindən zövq alırdı.

İşsiz durmağı sevmeyən Sadıq əmi qalxıb böyük həvəslə meşədəki cavan ağacların yan-yörəsini, diblərini qazıb təmizləməyə başladı. Bu zaman qula-ğına qat-qarışq səslər gəldi. Qurdbasan qulaqlarını tez şəkləyib hürə-hürə səs gələn səmtə qaçıdı. Sadıq əmi Qurdbasanı çağırıldı. İt durdu. Cox çəkmədi ki, qarşıda dəstə rəhbəri ilə birlikdə bir neçə qırmızı qalstuklu pioner göründü. Sadıq əmi onları məhəbbətlə qarşılıdı.

– Gəlin, balalarım, gəlin, hamınızı tanıyıram. Kəndimizin küçələrini ağaclarla bəzəyəndə mənə

sızıç kömək etmisiniz. – Sonra Sadıq əminin gözləri Xəlilə sataşdı. Onu pionerlər arasında görünce:

– Oho... bacıoğlu, sən də gəlmisən? Eybi yoxdur,

xoş gəlmisən. Ancaq gərək ağaclarla pis rəftarını tərgidəsən ha! – dedi.

Dəstə rəhbəri Sadıq əminin töhmətlərinə təəcüb etdi.

– Necə bəyəm? Sadıq əmi, yoxsa Xəlil meşəyə gələndə budaq qırır?

Sadıq əmi Xəlilin başını sığallayaraq dedi:

– Belə bir iş olmuşdu. Xəlil mənə onda söz verdi ki, daha meşədən ağac qırmayacaq. İndi, deyəsən, ağaclarla barışib.

– Barışmaq azdır. Sadıq əmi, o bizim məktəbimizin bağçasını, onun ətrafında əkilən ağacları bəsləyən, onlara hər gün qulluq edən pionerlərimizdəndir, – dedi. Sonra: – Görünür, töhmətləriniz ona yaxşı təsir edib, – deyə əlavə etdi.

Sadıq əminin gördüyü işlər, onun təcrübəsi pionerləri çox maraqlandırdı. Odur ki onlardan biri soruşdu:

– Sadıq əmi, bu ağacı niyə çıxardırsınız?

– Çıxartmırıam, oğlum, – deyə Sadıq əmi cavab verdi. – Belə cavan ağacların yan-yörəsini təmizləyirəm, payızda bunları çıxarıb təzə meşəliyə əkəcəyəm. – Sonra başını qaldırıb uzaqlara baxaraq əlavə etdi: – Arzularımız böyükdür. Bu meşəni o dağların ətəklərinədək böyüdəcəyik. Gələndə meşənin axırındakı açılıqlıda əkdiyim şitilləri gördünüzmü?

Hamı bir səslə dedi:

– Gördük, Sadıq əmi, gördük.

Sadıq əminin gözlərində fərəh qığılçımları doğdu, həsrətlə pionerlərə baxaraq söylədi:

– Hayif ki, qocalıram, uşaqlar. On-onbeş il sonra kəndimiz, əkin yerlərimiz və meşələrimiz tamam dəyişəcəkdir. Qorxuram o günləri görməyə ömrüm macal verməyə.

– Qorxmayıñ, Sadıq əmi. Siz hələ çox yaşayacaqsınız, o günləri gözünüz doyunca görəcəksiniz, – deyə pionerlər bir ağızdan ona təsəlli verdilər. Bu sözlər sanki Sadıq əmiyə ürək-dirək verdi. O, ürəkləri suallarla dolu olan pionerlərə macal verməyib, meşələrin əhəmiyyətindən, yaşıllıqları, bağları qorumaq yollarından uzun-uzadı səhbət açdı, görüləcək işlər və onların faydası haqqında geniş məlumat verdi.

Xəlil yerindən səsləndi:

– Sadıq əmi, təzə meşəyə şitil əkəndə bizi də köməyə çağırın.

– Cox sağ ol, oğlum. Siz dərslərinizə çalışın, mənim köməkçilərim çoxdur, – deyə Sadıq əmi gülüm-səyərək cavab verdi. Sonra üzünü uşaqlara tutub dedi: – İndi də gedin, bir az meşəni gəzin, meyvələrindən yeyin, görün sizin üçün nə ağaclar bəsləmişəm.

Sadıq əminin deməsi ilə pionerlərin dağılması bir oldu, bir anda meşənin dərinliklərində gözdən itdilər.

Sadıq əmi öz işinə məşğul oldu. Bir neçə ağaçın dibini qazıb təmizlədikdən sonra oturub dincəlmək istədi. Qurdbasan da onun ayaqları altın-da uzandı. Qoca keşikçi vaxtinin çoxunu meşədə

tək keçirdiyindən öz-özünə danışmağı və gördüyü işlərin nəticəsini xəyalında canlandırmayı vərdiş etmişdi. İndi də o, xəyal aləminə dalıb öz-özünə düşünürdü; o, nəzərinə dövlətin qərarı ilə Yenikənd meşəsinin şimalında salmağa başladıqları təzə meşəni gətirirdi. Yeni meşə əkin üçün əlverişli şərait yaradacaq, şimal tərəfdən əsən küləklərin qarşısını alacaq, torpağı nəmişli saxlayacaq və bu, boz, şoranlı çöllərin bol məhsul verməsinə səbəb olacaqdı. Belə getsə, beş on il sonra bu meşədə hər kol dibində bir qırqovul yuvalayacaqdı. Bu şirin arzular onu o qədər həyəcana gətirdi ki, birdən-birə əllərini bir-birinə vurub:

— Oh, bu meşəni mən istədiyim kimi görsəydim! — deyə çığırdı. O elə şiddətlə səsləndi ki, ayaqları ucunda uzanan köpək yerindən sıçrayıb heyrətlə sahibinin üzünə baxdı. Sadıq əmi itin başını əli ilə oxşayaraq:

— Uzan, Qurdbasanım, uzan, sən mənim qəlbimdəkini duya bilməzsən, — deyə ona yenə uzanmağı işaret etdi.

Bu zaman əlli-altmış addım məsafədə topa kolun içindən bir tülübü çıxıb qaçmağa başladı. Sadıq əminin ovçu gözləri onu görünçə tez tüfəngi alıb qalxdı və tülüküni nişan alıb vurdu.

Tülübü yerə yixilinca bir qırqovul onun ağızından pırılıtlı ilə uçub yaxındakı budağa qondu. Qoca ovçunun gözləri parıldadı. Öz-özünə: "Yaxşı vaxtında vurmuşam, yoxsa namərd yazılq quşu yeyəcəkdir."

Mən bu vəhşi heyvanları bu qədər qırıb tələf edirəm, bunlar yenə göbələk kimi yerdən görür".

Qurdbasan tülükünü gətirməyə getmişdi. Bu zaman yaxında, ağaclar arasında bir yad it hürdü, onun arxasında bir səs eşidildi: "Keşikçi, keşikçi!" Sadıq əmi bu yad adamın kim olduğunu bilmək üçün gözlərini qayıb o səmtə baxdı, sonra iti addımlarla səs gələn tərəfə getdi. Uzunboylu arıq bir adam ona doğru gəldi. Keşikçini görünce:

— İtin sərtdirmi? — deyə soruşdu.

Kişi sözünü qurtarmamışdı ki, Qurdbasan ağızında tülükünü gətirdi. Onu tez Sadıq əminin yanında qoyub iri, qara ağızını açaraq, kəskin səslə hürə-hürə yad itə hücum etdi. O it qorxub yiyeşinin arxasına keçdi. Yad adam əlindəki tüfəngi ilə Qurdbasandan özünü, itini müdafiə etməyə çalışdı. Sadıq əmi tez itinin boynundan tutub, özünə tərəf çəkdi və ona bərk acıqlandı. Qurdbasan yerə çöməlib acıqlı-acıqlı onlara baxır və arabir mırıldanırdı. Yad adam Qurdbasanı gözücu süzdükdən sonra dedi:

— İtin yaman sərtdir ha, onu açıb buraxmanın xatası çıxar.

Sadıq əmi itinin başını oxşayaraq:

— Qorxma, sərt olsa da, mənim yanımıda ziyan yetirməz, — deyə bildirdi.

Yad it quyuğunu, qulaqlarını sallayıb, gözlərini Qurdbasandan çəkmir, arabir mırıldanırdı.

Sadıq əmi tüfənginə söykənib:

– Siz kimsiniz? – deyə soruşdu.
 – Mən aqronomam, adım Rəhimdir.
 – Cox yaxşı, bu meşəyə nə üçün gəlmisiniz?
 – Quş ovlamağa gəlmışəm.
 – Yox, ov vaxtı deyil, ovçular ittifaqının ov mövsümünün başlanması haqqında qərarı olmayıncə mən bu meşəyə bir ovçu da buraxmayacağam.

Ovçu tüfənginin ucu ilə tülküni göstərib:
 – Sadıq əmi, sən özün ov edirsən, bəs məni nə üçün qoymursan? – dedi.

Ovçunun onun adını haradan bildiyinə çox məraqlanıb:

– Siz mənim adımı haradan bilirsınız? – deyə soruşdu.

Ovçu sağ əlini havada oynadıb gülə-gülə dedi:
 – Sadıq əmini bu mahalda tanımayan kimdir? Səni kənddə uşaqlar da tanır. Sən də məni yaxşı tanıyırsan! Sizin aqronom Aslan ilə bu meşədə çox gəzmişik.

– Ola bilər, sifətin mənə tanış gəlir, meşədə gəzməyə, sərin çeşmə sularından içməyə, meyvələrindən dərməyə mən də bir söz demirəm. Meylin olsa, bulaq başında səni qonaq da edə bilərəm. Yaxşı təndir çörəyim, üzlü pendirim, ət soyutması var. Ancaq quş vurmağa razı olmaram.

Ovçu etiraz etdi:
 – Yaxşı, Sadıq əmi, bəs məni ovsuz yola salmaq istəyirsən? Bu heç yaxşı iş deyil axı!

– Yox, elə yaxşısı budur. Mən qanunu poza bilmərəm, quşlar təzə bala çıxarıblar, onları indi ovla- maq yuvalarda balaları acıdan öldürmək deməkdir. Mən buna heç cür razı ola bilmərəm. Heç üz vurma, düzələsi iş deyil.

– Bəs bu quşları kimin üçün bəsləyirsən?
 – Sizin üçün. Bir neçə gün əvvəl hamımızın istəklisi Səməd, şair Səmədi deyirəm, bura ova gəlmişdi. O da ov əvəzinə mənimlə çeşmə başında qəlyanaltı elədi. Qoyun meşələrimizin, torpağımızın bəzəyi olan ceyran, cüyürlər, qırqovullar və turaclar artsın, vətənimiz zənginləşsin.

Ovçu məyus bir halda başını aşağı dikib durdu. Sadıq əminin ürəyi kövrəldi.

– Bilirəm, ovdan boş qayıtməq ovçu üçün çox ağır- dir. Al bu tülküni sənə verirəm, apar, qoy əllərin boş olmasın, – deyə hələ bədəni soyumamış tülküni ona tərəf uzatdı. Ovçu istər-istəməz tülküni aldı. Ona təşəkkür etmək istəyirdi ki, Xəlil gəlib çıxdı. O, cib- lərini meşədən yiğdiqi qabılıqlı findiqlara doldurmuş- du. Qoltuğunda isə ağacların diblərindən çıxardığı on beş qədər şitil vardi. Xəlil yaxınlaşan kimi əvvəl yad adama salam verdi, sonra Sadıq əmiyə müraciətlə dedi:

– Sadıq əmi, baxın, bu yiğdiğim şitilləri aparib həyətimizdə, evimin qabağında əkəcəyəm. Gələn il bunları salmağa başladığımız təzə meşədə öz əlim- lə basdıracağam.

Sadıq əmi Xəlilin bu təşəbbüsünü sevinclə qar- şılıyib:

— Sağ ol, oğlum, bax bu işinə sözüm yoxdur, həmişə belə olmaq lazımdır, — dedi.

Sadiq əmi ilə Xəlilin arasında gedən bu söhbət-dən sonra onlara çox diqqətlə qulaq asan aqronom artıq köhnə söhbətin təzələnməsinə səy göstərmədi. O gördü ki, Sadiq əmi sözündə çox möhkəm adamdır. Aqronom elə bunları fikirləşirdi ki, Sadiq əmi gülə-gülə Xəlildən soruşdu:

— Xəlil, bizim meşəyə qonaq gələn gördüğün ovçu burada quş ovlamaq istəyir. Sən yay zamanı buna necə baxırsan?

Xəlil Sadiq əminin nə demək istədiyini dərhal başa düşdü. Odur ki heç fikirləşmədən cavab verdi:

— Sadiq əmi, indi ki ov vaxtı deyil, quşlar bu saat bala gəzdirir...

Meşə gözətçisi ovçuya mənalı-mənalı baxdı, ancaq bir söz demədi.


Sadiq əmi Xəlili o qədər sevməyə başladı ki, uşağın ağac sindirmaq əhvalatını tamamilə yadından çıxartdı.

MƏKTUB YETİŞMƏDİ

I

Qışın dondurucu bir günü idi. Soyuq qılinc kimi kəsirdi. Göylər matəmlilər kimi qara çarşaba bürünmüş, dağlar, çöllər ağ kəfənlə örtülmüşdü. Küçələrdə koma-koma duran qarlar üzərində qarğalar qorxaq baxışlarla gəzinirdi. Qalın palto, isti paltar geyinmiş adamlar bəzəkli və isti mənzillərindən çıxıb piyada, ya arabalar içində rahat-rahat küçələrdən keçirdilər. Bu dondurucu qış, bu sərt soyuq onlar üçün əyləncədən başqa bir şey deyildi.

Dünyada bütün səfalət və fəlakət yalnız insanlığın yoxsul qisminə nəsib imiş!



Qurban Şeytanbazar ucunda məktub yazan həmşəhərli Molla Fərzelinin yanında oturmuş, soyuqdan əlləri, üzü bozarmış, bir əli ilə köhnə və yırtıq paltarının açıq yaxasını tutaraq, o biri əli ilə də ayaqlarına buz kimi yapışan yırtıq əstunun palçığını temizləyə-təmizləyə:

— Molla, mənə bir məktub yaz! Bilirsən ki, hər il sənə nə qədər xeyir verirəm. Vətəndən gəldiyim bir il olmaz, ancaq bununla sənə beş məktub yazdırıram, — dedi.

Molla Fərzeli soyuqdan donmuş əllərini ovaşdurdu. Əsnəyə-əsnəyə bir kağız parçasını dizi üstünə alaraq:

— Həmşəri, nə yazılıcaq? — dedi.

Qurban Molla Fərzəliyə bir az da yaxınlaşdı. Gizli bir söz söyləyirmiş kimi fisildayaraq:

— Molla, əvvəlcə məndən uşaqların anasına salam yaz, — dedi, — yaz ki, Anaxanımın, Məmişin gözlərindən mənim əvəzimdən öpsün, onlardan göz-qulaq olsun. Sonra yaz ki, mən də, şükür Allaha, sağ və salamatam, Qulamrza ilə sizə on beş manat göndərdim. Bayramqabağı yenə göndərəcəyəm; uşaqlar korluq çəkməsinlər, özüm də yazın axır ayında gələcəyəm.

Molla Fərzeli qələmi mürəkkəbə batırıb yazmaq istədi. Mürəkkəb qatı olduğundan yazmadı. Molla ağızının suyundan bir damla mürəkkəbə damızdırıb qarışdırıldıqdan sonra yazmağa başladı.

Qurban döşü açıq arxalığının və köynəyinin arasından görünən, soyuğun təsirindən dik-dik durmuş qıllarını arxalığının yaxalığı ilə örtüb, sümüklərinə qədər nüfuz edən soyuqdan yumaq kimi büzüşərək dedi:

— Molla əmi, yaman adamın quyusunda işləyirəm, quyu indi otuz sajindan aşağı enib, nə qədər yalvarrıq: “Ay ağa, haqqımızı bir az artır, aşağı getmək çox çətindir, neftin, qazın iyindən nəfəs tutulur”, zalim oğlu razı olmur. “Əvvəlki şərtimizlə qazacaqsınız, yoxsa haqqınızı verməyəcəyəm” deyir. Molla, burada pul qazanmaq çox çətindir. Sənin peşən yaxşıdır. Gündə beş-on kağız, dörd-beş dua yazsan, bəsindir. Allah bərəkət versin. Daha nə istəyirsən?

Molla Fərzeli qələmi qələmdana qoydu, divarın deşiyindən iki barmağı arasında bir qədər torpaq alıb, məktubun üstünə tökərək quruda-quruda cavab verdi:

— Həmşəri, uzaqdan döyüş adama asan gəlir. Mənim sənətim bildiyin qədər də yüngül deyil. Qış-yaz küçə başında müştəri yolu gözləməkdən adamın gözlərinə qaranlıq çökür. Elə gün olur ki, bir nəfər də müştəri gəlmir. Qarnını ovuştura-ovuştura qalırsan.

Molla əbasına bərk sarındıqdan sonra məktubu Qurbana oxudu. Qurban molların ağızından çıxan kəlmələri yeyəcəkmiş kimi ağızını açmış, diqqətlə

onu dinləyirdi. Sonra üzündə, gözlərində sevinc qığılçımları uçuşaraq:

– Molla, Qulamhüseynə də salam yaz, – dedi, – yaz ki, mən gəlincə uşaqlardan göz-qulaq olsun, yazsın görüm bizim qızıl inək dururmu? Kor yabını satıb, ya yox? Bir də yaz ki, gələndə Anaxanıma güllü-güllü dəsmal, Məmişə də qırmızı köynək gətirəcəyəm.

Molla Fərzəli məktubu yazıb bitirdikdən sonra büküb zərfə qoydu və üzünü Qurbana tutub:

– Həmşəri, zərfin üzü kimin adına olacaq? – deyə soruşdu.

Qurban əli ilə boynunu ovuştura-ovuştura dedi:

– Hə, molla, yaz ki, Qurbanın uşaqlarının ana-sına yetişəcək.

Molla zərfin üzünü yazıb Qurbana uzatdı.

Qurban məktubu alıb sevincək iki əli arasında diqqətlə baxdıqdan sonra qoynuna qoymaq istədi. Məktub əlindən yerə düşdü. Məktubu tez götürdü. Oyan-buyanını təmizləyib yenidən qoynuna qoydu. Kisəsini çıxarıb, iki şahı molların ovcuna sixaraq: “Al, həmşəri! Bayramqabağı gənə məktub yazdıracağam, məndən sənə çox xeyir çatacaq”, – deyib qalxdı.

Qurban əli ilə qoynundakı məktubu bərk tutaraq yeriyirdi. O, indi həmşəhərlisi Qulamrzanın mənzilinə gedib, həm məktubu ona vermək, həm də dilcavabı bir-iki söz sifariş etmək istəyirdi. Yolda

yeriyərkən düşünürdü: “Əcəb bəxtəvər adamdır, indi gedib balalarını görəcək, küləfətinə, elinə, obasına qovuşacaqdır. Ox... bir-iki ay sonra oralar nə gözəl olacaq. Çöllər, dağlar yamyaş olacaq, çiçəklər açacaq, ağaclar yarpaqlanacaq, ilk baharın elçiləri olan qaranquş, sığırçın və leylək sürü-sürü dönüb, yuvalarını tikəcək, səhər və axşam şirin-şirin nəğmələrlə ruhları, ürəkləri oxşayacaqlar. Hər yerdə əkin və bostan işləri başlanacaq, balıqçılar çaylardan və göllərdən balıq ovlayacaq. Ah, məni bu gözəlliklərə, ev-eşiyimə, uşaqlarımı həsrət qoyan kasıblıq!” Bu kədərli düşüncə Qurbanın vücudunun hər sahəsinə sürətlə yayılaraq, bütün bədənini titrətdi. Daxilində əzici bir sızılıtı duydu. Qəlbə sanki bir an dayandı. Artıq dizlərində taqət, vücudunda qüvvət qalmamışdı. O, ayaqları altında xışıldayan qarın üzərinə birdən-birə üzüqöyülü düşdü; ölgün və üzgün halda başını qaldırdı. Qabağında izdihamı yarıb keçən arabaları, isti paltarlı, şən sifətli insanları, o qaynar həyat səhnəsini qəzəbli nəzərlərlə süzdü, bixtiyar soyuq dodaqlarından bütün iztirab və kədərlərinə tərcüman olan “of” uçdu, özünü doğruldaraq düşdüyü yerdən qalxdı. Tez əlini qoynuna soxdu və məktubu yanğı ürəyi üzərinə sixaraq yeridi. Bir az sonra Qulamrzanın mənzilinə yetişdi. Qapı bağlı idi, məyus və dalğın halda geri döndü, qarışqa kimi qaynaşan işçilər içində sərsəri kimi dolaşarkən həmşəhərlisi Səftəri gördü. Ona yaxınlaşaraq əhval

soruşdu. Məlum oldu ki, Qulamrza şəhərə getmişdir. Qurban Səftərə yalvardı ki: "Qulamrza qayıdanda mənim gəldiyimi ona de, tapşır ki, məni görməmiş getməsin, amanatım da, dilcavabı sifarişim də var".

Bunu deyib Qurban mənzilinə qayıtdı.

II

– Namərdlər; alçaqlar, nə qədər ki quyu dərinləşməmişdi, mən baş idim, onlar quyruq. Hər tərəfə dönsəm, onlar da o səmtə sürünlərdülər. İndi ki quyu dərinləşib, mənə baş olmaq istəyirlər. "Quyu dərinləşib, ölüm ayağı var. Daha nə bilim nə... nə", – deyə hər gün təzə şərt qoyurlar. Tfu sizin kimi namərd adamlara! Sizə qırmanc lazımdır, qırmanc!

Tanrıverdi və Səfər çəkdikləri torpağı boşaldıb yenidən quyuya buraxıldıqdan sonra Tanrıverdi:

– Ay ağa, – dedi, – bilirsən ki, quyunun indi çətin vaxtıdır, əjdaha kimi ağızını açıb qurban istəyir. İnsaf da yaxşı şeydir. Axi...

Səfər Tanrıverdinin sözünü kəsdi, göz işlədikcə sıra ilə düzülən neft buruqlarına əli ilə işaret eləyərək əlavə etdi:

– Bax bu yerlərin hər guşəsinə ayaq bassan, hər ovuc torpağına qazma vursan, işçi sümüyü görərsən, işçi fəryadı eşidərsən. Bu uca evlərdə, isti ocaqlarda naz-nemət içində yaşayan...



Hacı Qulu Səfərin sözünü kəsib, ayaqlarını yerə çırparaq, bağıra-bağıra:

— Canınız çıxsın, — dedi, — pul qazanmaq asandır? Siz canınızdan keçirsiniz, biz də etək-ətək pulumuzdan.

— Səfər! Səfər! Qurban ipi tərpədir.

Səfər və Tanrıverdi tez quyunun ağızına yüyürdülər, başlarını aşağı dikərək baxarkən quyu içində partlayan qazın gurultusundan diksinib çəkildilər. Hər ikisi həyəcanlı bir səslə:

— Allah özü bağışlasın. Qurban da belə getdi, — deyə fəryad qopardı.

Hacı Qulu bir şey eşitmirmiş kimi, qorxa-qorxa quyunun ağızına gəldi və ehtiyatla quyunun yanına uzanıb diqqətlə baxdı. Birdən-birə gözlərində, üzündə daşqın bir sevinc qığılçımları, dodaqlarında məmənuniyyəti andıran bir təbəssüm olduğu halda uca səslə:

— Çeşmənin başı açıldı, yavaş-yavaş neft qaynayırdı, — dedi.

Tanrıverdi soyuq və laqeyd bir tövrlə:

— Hacı, Qurbanın meyiti quyuda qalacaq? — deyə soruşdu.

Bu sözdən Hacı Qulu şirin yuxudan oyanmış kimi oldu. Göz qapaqları iri-iri açıldı. Kisəsindən iki iyirmi beşlik çıxarıb:

— Kim bu işi görsə, bu əlli manat onundur, — dedi.

Tanrıverdi quyuya yaxınlaşdı və neftin qaynayıb qalxdığını görünce:

— Yaziq Qurban, sən qəbrini öz əlinlə qazdın, — dedi.

Hacı əlli manatı onlara verib dedi:

— Əlli manat sizin olsun, bölüşün, ancaq bu işi ağıznızdan qaçırmayın.

Səfər soruşdu:

— Ağa, bəs paltarı nə olacaq?

Hacı əlini onun ciyninə qoyaraq, yağlı bir dil ilə:

— Onu da buralarda bir yer qazib basdırın, — dedi.

Səfərlə Tanrıverdi Qurbanın paltarını yiğisdirib götürərkən arasından yerə bir məktub düşdü. Məktubun üzərində “Bu məktub Qurbanın uşaqlarının anasına yetişəcək” cümləsi yazılmışdı.

Səfərlə Tanrıverdi bir müddət məktubu acı nəzərlə süzərək: “Yaziq Qurban, məktub yetişmədi”, — deyə inlədilər.

KÖÇ

Mayın gözəl bir səhəri idi. Dan yeri yenicə ağar-mağşa başlamışdı.

Yatağında yatırdım. Birdən-birə anamın yavaşca: "Oğlum, qalx, yaylağa gedirik" deməsindən göz-lərimi açdım. Anam başımı əlləri üçinə alaraq bir də: "Qalx, oğlum! Səndən başqa hamı hazırlır, arabamız da gəlib", – dedi.

Dərhal dimdik qalxdım. Paltarımı geydim. Əl-üzümü yudum. Bir fincan çay içər-içməz pilləkənləri gup-gup başısağrı endim. Öküz arabası qapımızın ağızında durur, arabaçı Salman kişi də şeyləri üslu luca arabaya yerləşdirirdi.

Artıq hərəkət edəcəyik. Sevinirəm... Ailəmizin hamısı aşağıda idi. Hətta Mərmər adlı ağ pişiyimi, sarı, iri tüklü toyuğumu cüçələri ilə bərabər bir sə-bət içində götürmüştük. Necə sevinməyim?! Hamımız arabaya doluşduq. Salman kişi də arabanın boynuna oturub: "Həm... Ho!" – edərək əlindəki uzun qırmancını havada bir neçə kərə şaqqlıdatdı. Araba hərəkət etməyə başladı.

Atam da ata minib, yanımızca gəldirdi. Artıq şəhərin iri, geniş küçələri ilə gedirik. Hər zaman gözü-müzün alışdığını geniş küçələr, böyük evlər, iri şüşəli mağazalar...

Araba şəhərdən çıxarkən günəş yenicə çırtır, şərqi bürüyən qırmızılıqdan üfüqlərdəki dağ silsiləsi kimi görünən buludlar əlvan rənglərə boyanırdı.

Şəhərin tozlu, gurultulu küçələrindən, isti havasından get-gedə uzaqlaşırdıq.

Arabamız iki tərəfi ağaç, əkin və bostanla bəzənmiş bir yolla gedirdi.

Azərbaycan!.. Doğma vətənimin gözəl təbiəti vardır. Səhərlərə məxsus olan nəsimdən arabir yarpaqlar qımidanır, tarlalara, təpələrə, çöllərə xalı kimi döşənmiş lətif, yumşaq otlar, çiçəklər dəniz kimi dalğalanır, yaşıl yarpaqlar arasına siğinmiş quşcuğazlar səs-səsə verib ötüşürdü. Göz işlədikcə açıqlıq, yaşıllıq, dərəlik, təpəlik, irəlilədikcə qarşımızda bir-birindən daha gözəl təbiət, daha canlı lövhələr açılır. İri, kələ-kötür, ətəkləri qaratikan kolları ilə döşənmiş dağlar arasında yuxarı qalxdıqca təbiət və hava bütün başqalaşır, insan ürəkdolusu nəfəs alır.

Yumşaq otların, əlvan çiçəklərin, dağ nanələrinin gözəl qoxusundan insanbihş olurdu.

Dağların ardi-arası kəsilmir, zəncir kimi bir-birinə hörülümuş, bir-birini qucaqlamış kimi durur. Qocaman bir dağın təpəsinə qalxdıq. Qarşımıza daha böyük bir dağ çıxdı, bu dağı da aşdıq; çiçəklər səltənəti kimi bir açıqlığa çıxdıq. Bu yer qalın, sıx meşəlik, çılpaq qayalıq, uçurumlu dərələrlə qucaqlaşmışdı. Uzaqda bir təpə ətəyində beş-on alaçıqdan ibarət bir oba görünürdü. Artıq yetişmişdik. Sevin-cimdən atılıb-düşürdüm.

Yaxınlaşınca bizi ən əvvəl bir çoban köpəyi qarşıladı. İt qara ağızını açıb hürür və üstümüzə atıldı.

Oba

Obaya yaxınlaşınca uşaqlar, bir neçə yaşlı qadın və kişi qarşımıza çıxdı. Qoca hamisindan əvvəl irəliləyib salam verdi. Sallaq iri dodaqlarında, yanları cizgilərlə örtülmüş kiçik gözlərində, sümükləri qalxıq, ətli, qırmızı üzündə bir təbəssüm vardi. O, yumru başlı çomağına söykənərək:

— Sizi dünən gözləyirdik, xoş gəldiniz! — dedi.

Atam:

— Sağ ol, Kərim baba, dünən olmasın, bu gün olsun, — deyə cavab verdi.

Bu aralıq qadınlar da yetişib arabamızı araya aldılar, anamla görüşdülər. Atam gülə-gülə:

— Ay Kərim baba, Ayrım qızı ilə necə keçinirsən? — deyə soruşdu.

Kərim baba iri, sallaq dodaqlarını geniş açaraq, gözlərini daha da qıydı.

— Ağzında “Ayrım qızı” deyirsən, necə keçinəcəyik, itlə pişik kimi.

Atam yaşlı adamlarla əylənməyi çox sevərdi.

Qırx beş, əlli yaşında, qısa boylu, sağlam və ağızı yaşmaqlı bir qadın yaxınlaşıb, atama salam verdi. Atam onunla rəsmi görüşdükdən sonra gülə-gülə dedi:

— Ayrım qızı, bax yetişər-yetişməz Kərim baba səndən şikayət edir.

Ayrım qızı kiçik və yanları ətli gözləri ilə gülüm-səyərək:

— Qoy istədiyi qədər şikayət etsin, nənəmiz Həvvə Adəmi cənnətdən çıxardığı üçün kişilər bizimlə heç bir zaman barışmayacaqlar, — dedi.

Alaçığımız

Arabamız bir alaçığın ağzında durdu. Yerə endik. Bizi keçədən qayrılmış bir alaçığa gətirdilər. Bir anda kənd qadınları və uşaqları ətrafımızı aldılar.

Qadınlar anamla öpüşür, danışır, gülüşürdülər. Uşaqlar isə inci kimi düzülmüş ağ dişlərini göstərərək, mənimlə danışmaq, oynamaq istədiklərini anladırdılar. Mən isə utancaq bir uşaq olduğumdan anamın yanında büzüşüb durur, arabir onların təbəssümlərində iştirak edilmiş kimi görünürdüm. Atam da alaçığın böyründə Kərim baba ilə köhnə bir palazın üstündə oturub söhbət edirdi. O gün hava çox isti idi.

Günəş yandırırdı. Bir tərəfdən alaçıq içində dolmuşbu qədər adamın nəfəsi, o biri tərəfdən alaçıq keçələrinin başçatlarından havasından nəfəs almaq mümkün deyildi. Yaxşı ki, bu hal çox sürmədi. Bavyıldan Kərim babanın “Qonaqları çox incitməyin, yoldan gəliblər, qoyun bir az rahat olsunlar” deməsi ilə adamlar yavaş-yavaş çökilməyə başladılar. Birazdan kasib bir süfrə açıldı; yeyib qalxandan sonra atam Kərim babanı səslədi:

— Ay Kərim, bizim alaçıq üçün çubuq hazırlamışanmı?

Kərim baba soyuq bir halda:

– Bilmirəm bu oxumuşların səbri nə üçün az olur? Gəldiyiniz indidir, nə xəbər? – dedi.

Atam:

– Vaxt keçir, hər halda, alaçıq hazır olmalıdır, – dedi.

Kərim baba:

– Nəyinə gərək, axşama qədər sən alaçığını məndən istə, mənim əlimdə o nə çətin işdir?! Hələ ağacları dünən qırıb hazırlamışam, – cavabını verdi.

Ayrım qızı:

– Çox öyünmə, dünən zor-güç ağacları mən kəsdim; sənə qalsa idi, kim bilir, indi də hazır olma yacaqdı.

O bu sözləri elə bir tərzdə dedi ki, hamı güldü. Atam Kərim baba ilə alaçıq qurmağa getdi. Alaçığımız obadan bir az uzaq, atamın bəyəndiyi axar-baxarlı, gözəl bir yerdə quruldu. Bir saat sonra alaçığımıza köcdük.

Məşğələlərim

Yavaş-yavaş oba uşaqlarına alışdım. Hər gün çayımı içər-içməz alaçıqdan çıxardım. Uşaqları tapıb ciyəlek, göbəlek toplamağa, ya dərədə balıq tutmağa gedərdik. Bu dərə başdan-başa su qaynağı idi. Hər ağaçın, hər daşın dibindən su sızırdı. Daşların, ağacların dibini qazar, ətrafına çaydaşları yiğib, bulaq

qayıradıq. Hər birimiz tapdığımız bulağa öz adımızı verərdik. Elə gün olurdu ki, səhərdən axşamadək o dərədə yalqız gəzərdim. Gözəl ciçəklərdən, bulaqlardan, yaşıllıqlardan doymaz, ayrılmazdım. Arabır də meşədə quş yuvası axtarmağa gedərdik.

Mənim quş balasına olan məhəbbətimi oxuculara qələmlə anlada bilməyəcəyəm. Bu kiçik, məsum heyvanları dəlicəsinə sevərdim. Bir quş balası tapdıqda o qədər sevinərdim ki, dünyalara siğmazdım. Anam, atam: “Oğul, bu heyvanları əsir etmə, burax, yaziqdırlar”, – deyə nə qədər israr edərdilərsə də, ağlayıb, yalvarıb onları zor-güç razı edərdim. Bu quş balalarını findiq çubuqlarından qayırdığım bir qəfəs içində bəsləyərdim.

Şəhərdən gətirdiyim toyuğumun cüçələri böyümiş, tüklənmiş, xoruzu, fərəsi bəlli olmuşdu. Kiçik bacımla hər birimiz bir xoruz və bir fərə seçmişdik.

Çadırımızın dörd bir yanı açılıq, çalılıq¹ olduğundan toyuq cüçələri ilə o açılıqda gəzişir, qurdquş, çeyirtkə tutub yeyir və çalıların altında eşələnirdi. Ovcumu dənlə doldurub “dü-dü-dü!” deyə səslədiyim zaman görməliydiniz, hər yerdə olsalar, qala üzərinə yürüş edən qalib bir ordu kimi uçaraq, qosaraq ətrafımı alırdılar.

Mən onları aldadırmışam kimi əlimi arxamda gizlədərdim. Hamısı boyunlarını bükərək, gözlə-

¹ Çalı – kol-kos

rini aşağıdan yuxarıya üzümə dikib baxardı. Bilsəniz, o məsum baxışlar qəlbimə nə qədər toxunardı! Biixtiyar ovcumdakı dəni yerə səpərdim. Cüçələr bir-birini döşləyərək, dimdikləyərək səpdiyim dəni dənlərdilər.

Alaçığımızın böyründə bunlara kiçik bir hin qayırmışdım; tülübü, çäqqal qorxusundan hinin ağızını gecələr böyük bir daşla örtürdüm. Günlərimin çoxunu bu heyvanlarla keçirərdim.

Səhərlərim, axşamlarım

Bu yerlərin səhərləri, axşamları mənə hər şeyi unutdururdu. Axşamlar qoyun-quzu mələşə-mələşə obaya dönərkən səsdən qulaq tutulurdu. Xüsusən yavaş-yavaş nəfəs alan səhərlərin, axşamların qanadları ucundan yayılan sərinlik, dağ çıçəklərinin, cökə ağaclarının rayihəsi, qoruqlarda, tarlalarda biçilmiş təzə otların gözəl ətri, meşənin axşamlara, səhərlərə məxsus rütubət qoxusu, bulaqların şırıltısı, quşların ötüşməsi, quzuların mələşməsi, itlərin hürrüməsi bir-birinə qarışaraq, obaya başqa bir rəng, başqa bir şəkil verirdi. Bir saat əvvəl səssizlikdən ölgün kimi görünən təbiət birdən-birə canlanırdı. Hər şeydə bir yenilik, bir təravət görünürdü. Bundan böyük məşgələ nə ola bilərdi? Dəyənəyi əlimə alıb, obaya gedərdim. Analarını əmməsinlər deyə quzuları, oğlaqları bir ağıla doldururdular. Mən

kənd uşaqları ilə o şüx quzularla doyunca oynar, onlarla bərabər atılıb-düşərdim.

Qoyunlar sağılıb qurtardıqdan sonra ağızını açarkən ana-bala mələşə-mələşə qaçaraq bir-birinə qarışırıdı. Həsrətlərinə qovuşmuş heyvancıgazlar ayaqlarını bükərək, quyuqlarını oynada-oynada analarını əmərdilər.

Obanı yenə də həzin bir sükut almış, yalnız ara-sıra çobanların səsi, itlərin hürüşməsi, uşaqların bağırması eşidilirdi. Bu kiçik heyvanları sevdiyim kimi, çobanlarını da sevər, çox vaxtimı da onlarla keçirərdim. Onların sadə və sərbəst sandığım məişəti xoşuma gələrdi. Hətta o bəxtiyar bildiyim insanlara qıbtə edərək, "Bu açıq, geniş obalarda, bu gözəl təpələrdə, yaşıl yamaclarda çoban olmaq pisdirmi?" – deyərdim. Mən də kiçik çomağımı alıb, çox zaman onlarla bərabər gedərdim. Qoyunları yamaca yayıb bir təpədə oturardıq. Çobanlar tütək çalar, həzin mahni oxuyar, keçmiş günlərdən və gələcəkdən dadlı-dadlı söhbət edərdilər.

Oxunan mahnilarda həm ələmvardı, həm də nəşə. Lakin bu sırrı anlamaq üçün mən hələ kiçik idim...

Oruc adlı bir çoban gözəl tütək çalardı. O, tütək çalırkən qoyunlar iştahıyla otlar, arabir qulaqlarını qırparaq, o səsi dinlərdilər. Hətta Dəmir adlı qılli, boz köpək də qulaqlarını sallayaraq iri, tüklü quruğunu yerə cirpa-cirpa başını Orucun ayaqları üstünə

qoyub, gözlərini tütəkdən ayırmaz və ara-sıra həzin bir səslə zingildərdi. O çalğıdan, o gözəl səsdən bu heyvan da həzz aldığını beləcə anladardı. Gözəl səsin, gözəl çalğının heyvanlara nə qədər böyük təsiri olduğunu gözümlə gördüm: obanın şərq tərəfində Novçalı adlı bulaq var idi. Günortaçağı çobanlar sürünü ora aparırdılar. Bir gün sürüünü o bulağa sürtükən Oruc təpə başından yoldaşı İlyasa:

– Ay İlyas! Ay İlyas! Bu tütəklə sürüünü geri döndərimmi? – dedi.

İlyas cavab verdi:

– Döndərə bilməzsən!

Oruc tütəyi çalmağa başladı. Qoyunlara sənki gizli bir qüvvə “dur” əmrini verdi. Hamısı bir şeydən ürkmiş kimi durdu. Qulaqlarını qırparaq, birdən-birə döndülər, quyuqlarını ata-ata, mələşə-mələşə təpəni başiyuxarı dırmandılar. Oruc məğrur bir tövrlə:

– Hə, döndərimmi? – deyə çomağı qapıb təzədən sürüünü dərəyə sürdü.

Kərim baba

Günlərimin bir qismini də Kərim baba ilə keçirdim. Kərim baba altmış yaşlarında, qısa boylu, köksü və kürəkləri enli bir qoca idi. Görünün yanları iri cizgilərlə örtülmüş və kiçilmişdisə də, yenə parlaq idi. Söz söylədiyi zaman daima kiçik gözləri,

qalın və iri dodaqları gülərdi. Onun keçirmiş olduğu uzun bir tarixi hər zaman gözlərində oxumaq olurdu. Yaşılı olduğu halda daima açıq, geniş çöllər-də yaşamış bu adamın üzü ətli, yanaqları qıpqırımı-zı, canı sapsağlam idi. Bu adamın hərəkətindən və simasından gəncliyində çox ığid və qoçaq olduğu anlaşılırdı. İndi belə fikri-zikri daima ovda və şikarda idi.

Atasından qalma köhnə tūfəngi var idi. Bu tūfəngin lüləsi kiçik bir top lüləsi qədər idi. Onu hər zaman özü ilə gəzdirər və bir an yanından ayırmazdı, hər gün silər, təmizlər və arabir dərənin içində enərək, bir yeri nişan alardı. Nişanlaşdığını vurduqda bütün arzularına qovuşmuş bəxtiyar bir uşaq kimi sevincindən atılıb-düşərdi. Tūfəngin bir top qədər şiddətli səsindən xoşlanmayan Ayrım qızı arabir Kərim babaya istehza ilə: “Ayıbını yer örtsün, sən heç bildiyindən əl çəkmə! Yaxşı ki, dədən Qafar sənə bu qırıq tūfəngi qoyub gedibdir”, – deyirkən Kərim baba məğrur bir tövrlə:

– ığid atadan ığid oğula bir tūfəng, bir də at qalar, – cavabını verərdi.

Kərim baba inəkləri cüzi aylıqla güdərdi. Özünün də iki inəyi, dörd-beş qoyunu var idi. Hər gün inəkləri bir yamacə yayıb obaya qayıdardı. Bu işdə ona bəzən kiçik oğlu Vəli də kömək edərdi. Oğul uşaq zoğal, findiq, moruq dərməyə gedərkən Kərim baba da sıradan qalmazdı. O da onların içində

olmalı idi. Kərim babanın inəkləri özbaşına buraxması sahiblərinin xoşuna gəlməzdi; lakin o bunlara heç əhəmiyyət verməyib nəşəsini pozmaz, tütək çalar, sümsü qayırar, hələ bayatı şikəstəsi də ağızından düşməzdi.

Ayrım qızı

Ayrım qızı qısa boylu, kök bir qadın idi. Kiçik qumral gözləri, Ay kimi yuvarlaq üzü var idi. Bu çalışqan, namuslu qadının üzündə kişilərə məxsus bir heybət vardi. Hələ gurlayan səsini hər kəs eşitsə idi, onun bir kişi olduğuna inanardı. Gündüzləri bir yandan bizim evdə çalışıb-çapalayar, bir yandan da öz evinin işlərini görərdi. Məşədən şələ-şələ odun daşıyar, sac asar, çörək bişirər, özgələrinin inəklərini, qoyunlarını sağar, nehrə çalxayar və yorulmaq nə olduğunu bilməzdi.

Bu vaxta qədər kimsə Ayrım qızından "yoruldum" sözünü eșitməmişdi. Həyat onu belə öyrətmışdi. Onun əsl adı Fatı idi. Atası "ayrım" olduğundan hamı onu "Ayrım qızı" çağırırdı.

Bu iki adamın təbiəti bir-birinə əsla uymurdu. Onun üçün Ayrım qızı bir yandan Kərim babanın uşaqqasına işlərindən, qəribə hərəkətlərindən darişalar, o biri tərəfdən də naxır sahiblərinin töhmət və məzəmmətlərini izzəti-nəfsinə sığışdırıa bilmədiyindən Kərim babanın arxasında hər gün söylənərdi.

Kərim baba heç bir şeyə əhəmiyyət vermədiyi kimi, buna da əsla əhəmiyyət verməyib nəşəsindən, kefin-dən qalmazdı.

Bir gün qadınlarla uşaqlar moruq və ciyəlek yiğ-mağ'a getmişdilər. Kərim baba sıradan heç qalarımı?! Ayrım qızı Kərim babanın da getdiyini, naxırın baş-sız qaldığını bilmış, naxır sahiblərinin acı töhmətini eşitməmək, həm də Kərim babaya acı dərs vermək qəsdi ilə yumru başlı, iri çomağı götürüb özünü naxıra yetirmişdi. Axşamçağı naxırı obaya doğru sürərkən hamı ona tamaşaşa çıxdı.

Hətta Kərim baba da bu tamaşadan qalmadı, uzaqdan laqeyd baxışlarla arvadını seyr etdi. Ayrım qızı əsla tövrünü dəyişməyərək əlində çomaq o inə-yin, bu öküzün arxasında bağırı-bağırıraqaçırdı.

Kəndlilərdən biri gülə-gülə Kərim babaya:

— Ay Kərim, a Kərim! Buna Ayrım qızı deyərlər, adamdan belə hayif alarlar, bu pəhləvan arvad kişi-dən artıqdır, — dedi.

Bu sözün Kərim babaya bir milçək viziltisi qədər təsiri olmadı, gurlayan səsi ilə:

— Mənim kimi kişinin elə də arvadı olar, — deyə cavab verdi.

İki pəhləvan

Sular qaralmağa, günəş yavaş-yavaş meşəli dağ-ların arxasına çəkilməyə başlamışdı. Alaçığın bir

tərəfində palaz döşəyib, çay içirdik. Kərim baba da palazın ucunda Ayrım qızı ilə yan-yana oturmuşdu. Hər ikisi keçmiş igidliklərindən danışır, öyünməyə və hər biri özünü bəyəndirməyə çalışırdı.

Ayrım qızı Kərim babanı qızışdırmaq fikri ilə əlini onun ciyinənə vuraraq deyirdi:

— Bunu görürsünüz, aylarca üzünü görməzdim. İki nə idi: boşboğazlıq, o qapı-bu qapıda veyil-veyil gəzməkdən başqa əlindən bir iş gəlməzdi, evə gələndə bizə qan quşdurardı. Bir igidliyi, qoçaqlığı olsayıdı... Meşədən bir şələ demirəm, bir qucaq odun da gətirməzdi. Odun gətirməyə getsə, görərsən beş-on çırpını arxasına alıb: "Ayrım qızı, Ayrım qızı! Bunu hara töküm?" — deyə bar-bar bağırardı; elə bil ki mənə baş gətirib. Bu gün meşədən gətirdiyim bu dağ kimi şələni görürsünüz ki? Belə şələ gətirsə, kişi deyərəm. Onun hünəri nədir?

Ayrım qızı söylədiyi sözlərdən məğrur bir vəziyyət aldı. Gurlayan səsi ilə Kərim babaya:

— Rəhim ağanın qapısında nehrə çalxaladığımız yadındadır? — dedi.

Kərim baba sükutla başını tərpətdi. Ayrım qızı üstün gəldiyini hiss edərək, özünü doğrultdu, şən və açıq bir sıfətlə sözə başladı:

— İkimiz də cavan idik. Rəhim ağanın qapısında qulluq edirdik, bu, çoban idi, mən də ağanın inəklərini sağır, yağı-pendirini tuturdum. Qapıda bundan başqa dörd-beş çoban da var idi. Hamısı yeniyetmə,

bığıburma oğlanlar idi. Bir gün nehrə çalxalayırdı. Zəhra xanım da alaçığın ağzında durub baxırdı. Canınız üçün, çobanların hamisini yordum. Bax bunun özünü elə yordum ki, düşdüyü yerdə qaldı. Zəhra xanım əllərini bir-birinə vurub qaqqıldadı.

— Ay Kərim, çox öyünmə, Ayrım qızı dörd-beş kişiyyə dov gəldi, — dedi.

Ayrım qızı bu sözləri söylərkən Kərim baba yetim uşaq kimi başını köksünə dikərək, həzin-həzin dinləyirdi. Ayrım qızının belə öyünməsi, Kərim babanın sükutla büzülüb durması birdən-birə bayadın Ayrım qızına qulaq asanların qəhqəhəsinə səbəb oldu. Bu qəhqəhədən Kərim baba özünü bir qədər doğruldu.

— Eh! Adam qocalanda belə sözləri çox eşidər; mən əgər yazı-pozu bilsəydim, göstərdiyim igidlikləri bir-bir yazar, böyük kitab bağlardım. İnsanın özünü öyməyindən nə çıxar. Arvad nədir ki, onun igidliyi nə olsun. Hay! Hay! Beş-on qoyun sağıb, nehrə çalxayıb, yağı-pendir tutub, dili ağzına sığır. İndi mən deyim, sən qulaq as!

Pələng ovu

Kərim baba söhbətinə belə başladı:

— Bizim Borçalı meşələrində pələng olmadığını bilirsiniz; ancaq qabaq zamanlarda varmış. Qırxalli il bundan əvvəl kəndin yaxınlığında bir pələng

görünmüdü. Onun qorxusundan meşəyə heç kəs getmirdi. Bir gün eştidim ki, kəndin yaxınlığında pələng üç inək parçalayıbdı; ağlım başımdan çıxdı. Tüfəngimi götürüb getdim. Kəndlə pələngin arası beş ağac olardı. Dərəni aşdım. Aşağı uzanan daşlı-qayalı bir dağ ətəyi ilə meşənin içərisinə gedirdim. Gündün bu zamanı idı; günəş saralmağa, sular qaralmağa başlamışdı. Pələngi gözdən qaçırmamaq üçün yan-yörəmə baxırdım. Bir də nə gördüm?! Uzaqda iki göz məşəl kimi yanır. Baxdım, pələng idi; o da məni görmüşdü, pəncəsi ilə acıqlı-acıqlı yeri eşir, cırmaqlayındı.

Bir az da getmişdim ki, birdən-birə pələng yerdən atılıb, bağıra-bağıra üstümə gəldi. Bir daşa söykənib, tüfəngimi ona tərəf yönəltdim. Pələngin bir nəcib xasiyyəti var: hücuma başladığı yerdən üç dəfə ovun üstünə atılar. Bu üç dəfənin heç birində ovlaya bilməsə, küsüb gedər. Qalxdığı yerdən iki dəfə üstümə atıldı, üçüncü dəfə az qaldı üstümə düşsün. Tüfəngimi dikəldim, havada üstümə gəlirkən qolları arasından nişan aldım. Pələngdən elə bir bağırkı qopdu ki, səsindən dağ-daş titrədi. Gözlərim qaraldı, tüklərim ürpərdi. Elə bil ağaclar, daşlar bir pələng sürüsü olub, üstümə gəlirdi. O, iki-üç addım məndən aralı bir qaratikan kolu yanında yixilib nərildəyirdi. İki dəqiqədən sonra canını təslim etdi. Yaxınlaşdım. O igid heyvanı öldürdürüümə peşman oldum, ürəyim kövrəldi, gözlərim yaşardı. Tüfəngimi bir tərəfə atıb,

qabağında diz çökdüm. Başını qollarım arasına alıb, üzündən-gözündən öpdüm.

Pələngin dərisini soyub evə qayıdanınan sonra qonşular başıma yiğildilər. Dedim ki, Borçalı torpağında bir igid var idı, o da bu gündən yaşamır. Bundan sonra Borçalı torpağı igid üzü görməyəcək.

Bir saat əvvəl sakit və dalğın halda bir yerdə bülzülə duran bu qoca artıq nəzərimizdə böyümüşdü. Hamımız başdan-ayağa hekayəyə qulaq kəsilərək onu dinləyirdik.

Kərim babanın atası

Kərim baba söhbətdən doymur, hadisəni hadnəyə, xatirəni xatirəyə calayırdı.

— Mənim atam da gözəl ovçu idi. Nağıl edirdi ki, bir gün maral ovuna çıxmışdım. Dərədə kök bir buğa ovladım. Çəsmə başında kabab bişirib yedikdən sonra uzanıb yatmışdım. Bir də gözlərimi açanda nə gördüm? Dörd bir yanımı duman elə bürüyüb ki, bir addım da qabaq görünmür. O gün evə qayıtmadan ümidi üzdüm. Axşam olduğunu havadan bilmədim. Kim bilir, nə qədər yatmışım; nə edəcəyimi bilmirdim. Düşündüm, düşündüm, axırda gecəni bir qaya altında keçirmək üçün yavaş-yavaş dağa dırmaşdım. Elə ucurum, sıldırıım qayalıq yerlərdən keçirdim ki, ayağımın altından bir daş uçsa idi, birbaş dərəyə yuvarlanıb, parça-parça

olacaqdım. Həm də qaranlıq, göz gözü görmürdü. Qabağıma bir mağara çıxdı. Durdum, mağaranın ağızından içəri baxdım. Bir şey görmədim, çarəsiz mağaraya girdim, az sonra yuxuya getdim. Bir də ağır xorultudan gözlərimi açdım. "Bu nədir? Məndən başqa burada adammı var?" – dedim. Dimdik oturub yan-yörəmi yoxlarkən əlimə bir heyvan quyuğu toxundu: bu bir pələng quyuğu idi. Mən mağaraya sığındığım zaman o, oyaq imiş. Çünkü yatmış olsaydı, xorultusunu eşidərdim. Bu igid heyvanın məni bir qonaq kimi mağarasına qəbul etdiyinə şübhəm qalmadı. Özümü itirdim. Ancaq qorxmurdum: çünkü bu heyvanın comərdliyinə əmin idim. Gecəni pələnglə bir yerdə keçirdim. Səhər dan yeri ağaranda mağaradan çıxbı, dünən maral ovladığım yerə gəldim. Maralın bir budunu mağaranın ağızına gətirib, yavaşça içəri itəldim. O gün yenə ovladığım maralın ətindən kabab bişirib yedim. Günortadan sonra idi, kəndə tərəf döndüm. Mağaranın aşağı yanından keçirdim. Gördüyüüm bir hadisə ayaqlarımı mismar kimi yerə mixladı: dərənin içində bir pələng uzanmış, bir qurd da onun ətrafında tülkü kimi quyuq bulayırdı. Məni heyrət aldı, bir yerdə oturub baxırdım. Qurd quyuğunu sallayıb dərənin bir o başına gedir, bir də dönüb gəlir, quyuğunu böyrünə qışaraq, dili ilə pələngi yalayırdı. Pələng isə əsla vüqarını pozmayıb, yalnız onu iti baxışları ilə süzürdü. Qurd bir az sonra pələngin çənəsini,

boğazını yalamağa başladı. Bu xainin riyakarlıqla pələngi tələf edəcəyini hiss etmişdim. Bir ara qurd u nişan alıb, vurmaq istədim. Nədənsə fikrimdən vaz keçdim. Qurd bir də dərəni dolanıb, pələngə yaxınlaşanda onun boğazından yapışdı. Yaziq heyvan elə bağırkı ki, səsindən dağ-daş titrədi. Elə bildim ki, qayalar üstümə tökülcək. Beş-on dəqiqə o gözəl heyvan atılıb-düşəndən sonra hərəkətsiz qaldı. Təəccübü burasıdır ki, qurd yenə pələngin boğazını buraxmaq istəmirdi. Özü isə heç tərpənmirdi.

Pələngin öldüyünü yəqin etdim; ancaq qurdun da tərpənməməsindən heyrətdə idim. Tüfəngimi alıb dərəyə endim. Pələng ölmüşdü. Tüfəngin qundağı ilə qurd u nə qədər vurdumsa, tərpənmədi. Bu da murdar olmuşdu. Mən ancaq indi anladım ki, pələng dərədə uzanırkən bu xain qurd onunla üzüzə gəlmış, onun pəncəsindən qurtarmaq mümkün olmadığından bu riyakarlıqla ondan can qurtarmaq istəmiş, axırda da qorxudan bağırı yarılib ölmüşdü. Çox əlləşdim, pələngin boğazını qurdun ağızından qurtara bilmədim, dişləri kilidlənmişdi. Çarəsiz qəməmi çıxarıb, qurdun dişlərini çapdım. Elə igid bir heyvanın qurd kimi qorxaq, tamahkar bir heyvanın əlində ölməsinə ürəyim yandı.

Bu hadisədən xatırə olmaq üçün pələngin dərisini soyub evə gətirdim.

Atasının nağıl etdiklərini bitirdikdən sonra Kərim baba özünəməxsus ağırlıq və təmkinlə əlavə etdi:

– İndi haman pələng dərisi məndədir. Atamdan yadigar olduğu üçün saxlayıram.

Atam onu təsdiqləyərək:

– Əlbəttə, həm bunu, həm də vurdüğün pələngin dərisini saxlamalısan, – dedi, – çünkü dərilərin hər biri iki igidin tarixini bildirən qiymətli xatirədir.

Qızıl it

Kərim babanın “Qızılı” adlı bir iti vardı. Gecə gündüz bizim qapımızdan ayrılmazdı. Oba itlərini heç sevməzdəm, çünkü onların qorxusundan obada tək və azad gəzinə bilmirdim. Uzaqdan kölgəmi görünçə sürü ilə üstümə tökülib hürərdilər. Bizim Qızılı özümə alışdırmaq ümidi ilə hər gün nə qədər çörək yedirdirdimsə, yenə də alaçıqdan çıxıb, bir yana getdiyimi görünçə kəsik qulaqlarını oynadaraq, qalın, boğuq səsi ilə hürər, nəşəmi pozardı. Ona görə Qızılı da sevmirdim.

Bir gün alaçıqdan çıxarkən Qızıl üstümə düşüb hürməyə başladı. Əlimdəki dəyənəyimlə iti vura-vura qovdum. Kərim baba iti vurdüğumu bir neçə dəfə görmüş, bir söz deməmişdisə də, xoşuna gəlmədiyini üz-gözündən duymuşdum. Bir gün iti vura-vura qapıdan qovarkən Kərim baba gördü. Yaxınlaşaraq:

– Vurma, oğlum! – dedi. – Bu mənim çörək ağacımıdır. Bunun bir qardaş qədər mənə yaxşılığı

keçibdir. Sən bunun indiliyini görürsən. Bir vaxt bunun qorxusundan evimizin yanından quş quşluğu ilə keçə bilməzdi. Bu itə beş yüz manat verən olub, verməmişəm. Hər küçüyünü otuz-əlli manata satmışsam. Bunun nə qədər ağıllı, igid heyvan olduğunu bilsən, heç vurmazsan.

Kərim baba bu sözləri deyib, itin başını əlləri ilə oxşadı. Sonra yenə üzünü mənə tutaraq dedi:

– Qışlaqda idik, payızın aydınlıq gecəsi idi. Qoyunları yamacə yayıb, bir daş üstündə uzanmışdım. Nə vaxt yatdığını heç bilməmişəm. Oyandığım vaxt hava qaralmış, dövrəmi də qalın duman almışdı. Elə qaranlıq düşmüşdü ki, göz gözü görmürdü. Çomağı götürüb yerimdən qalxdım. Süründən xəbər yox idi. Qızılı çağırıldım. Cavab vermədi. Dəli kimi o gecəni səhər etdim. Ancaq mənə ümid verən bu it idı: bilirdim Qızıl süründən ayrılmaz. Dan yeri ağarar-ağarmaz uca bir təpə başına dırmaşdım. Aşağıya baxdım. Dumanдан hər şey qara görünürdü. Yenə “Qızıl! Qızıl!” deyə bağırkən dərədən boğuq bir səs eşitdim. İldirim sürəti ilə dərəyə atıldım. O, sürünü iki təpə arasına yiğmiş, özü də yol ağızında durub hürür, məni səsləyirdi. Özümü Qızıla yetirdim. Məni görən kimi sevindiyindən quyrugunu sallayıb, qulaqlarını dikləyərək, məni yalamağa başladı. Sürüyə qurd girdiyini o saat bildim. Sürüünün içində üç qurd ölüsü gördüm. İşin nə yerdə olduğunu anladım. Sürüyə qurd daraşanda Qızıl onlarla boğuşa-boğuşa sürünen bu iki

təpənin arasına sıxışdırılmış, burada qurdlara hücum edib, bir-bir onları boğub öldürmüdü. Qızılın boy-nuna necə sarılmışam... Üzündən-gözündən necə öpmüşəm... Sonra kök bir qoçun quyruğunu kəsib qabağına atmışam.

İftixar hissi ilə söhbətini tamamlamağa çalışan Kərim baba Qızılı oxşayaraq:

— İndi bunun nə cür it olduğunu bildinmi? Bu, it deyil, aslandır, əjdahadır, — dedi.

Kərim babanın bu tərifindən sonra Qızilla barışmış, səmimi bir dost olmuşduq.

Sümsü

Kərim baba ilə armud ağacı altında oturmuşduq. Mən dərədən topladığım daşlarla oynayırdım. Kərim baba fit çala-çala bir yaş cubuğu yonurdu. Kərim babanın yeni bir şey qayırmaq istədiyini anladım, yanına gedərkən o, qalın, boz bişleri altından gülümseyərək:

— Sənə sümsü qayırıram, — dedi.
— Sümsü nədir? — deyə soruşdum.
— Sümsü quş kimi oxuyur, bununla qızılquş balası tuturlar, — dedi.

Kərim babaya daha da yaxınlaşaraq, gözlərimi əl-lərindən götürməz olmuşdum. Cubuğun ortasından iki barmaq qədər kəsib, üstünü götürdü. O, yerə yaş ot qoyduqdan sonra kəsdiyi qapağı üstünə basaraq:

— Bax sümsü budur! — dedi və uşaqlara məxsus bir sevinclə sümsünü iri dodaqları arasına qısib çalmağa başladı.

Mən səbirsiz halda sümsünü dərtib əlindən alırkən o, bürüşük gözlərində, qalın, iri dodaqlarında daşqın sevinc qığılçımları uçuşaraq:

— Qızılquş balasını bu səslə çağırır, — dedi.

Sümsünü indi mən çalır, o isə öyrədirdi və biliciliyi ilə öyünüb, məğrur baxışlarla mənə baxıb gülürdü.

— Bununla qızılquş balasını necə tutarlar? — deyə mən soruşduqda Kərim baba mənə bu məlumatı verdi:

— Qızılquş yuvasını çox vaxt su kənarında, uca ağacların başında tikər. Balaları yumurtadan çıxan kimi ovladığı quşları öldürüb qanını içər, sonra da o qanıqusub balalarına yedirər. Balaları bir qədər böyüdükdən sonra ovladığı quşu su kənarına aparrar, tüklərini yolar, cəmdəyini suda təmiz yuduqdan sonra parçalayıb, balalarının qabağına atar. Balaları qanadlanıb, uçmağa başladığı vaxt tutduğu ovu gətirib yuvasının ağızına birdən-birə buraxar, quş ölüm pəncəsindən qurtardığını görünçə, pırıldayıb uçmaq istərkən qızılquş balaları hücum edər, dərhal onu tutub yeyərlər. Anası balalarına bu cür ovçuluq öyrədər. Balalarının bu zamanı anaları üçün də qorxuludur, yaxın gələrsə, o saat hücum edib, onu da parçalarlar. Ona görə də ovladığı quşla yuvasına yaxın bir ağaca qonar və özünəməxsus bir səslə balalarını səslər.

Onların uçub gəldiyini göründə ovu buraxıb qaçar. Qızılquş balalarını ovçular bu vaxtlar tutarlar. Yuvalarına yaxın bir yerdə tor qurub, içində toyuq, kəklik buraxarlar. Çır-çırkıdan, otlardan qayırdıqları kiçik daxmalarda gizlənib bir əllə torun ipini tutar, o biri əllə də sümsünü çalarlar. Qızılquş balaları analarının ov gətirdiyinə aldanıb, özlərini tordakı quşun üstünə atanda ovçular ipi tez çəkir, tor bağlanır, qızılquş balaları da torun içində qalırlar.

Qızılquş balaları bu zaman çox açıqlı olurlar. Özlərini insan əlində əsir görəndə ürəkləri partlar, insana heç alışmazlar. Ona görə də ovçular qızılquş balalarını tutunca iynə ilə göz qapaqlarını bir-birinə tikərlər. İki-üç gün ac saxlar və yavaş-yavaş ət verib, özlərinə alışdırıldıqdan sonra göz qapaqlarını açarlar. Quşcuğazların acığı bu cür sənər, sahiblərinə alışarlar. Ovçular qızılquş, tula götürüb ova çıxarlar. Tullalar kolların, qamışların arasına soxulub ördək, qaz, kəklik, qırqovul və turacı qaldırınca qızılquş hücum eləyib ovları.

Can qorxusu

Sentyabrın isti günü idi. Günəş yandırırdı. İtlər, çobanlar meşələrə, sərin kölgəliklər altına çəkilmişdilər. Biz də alaçığın içində hər birimiz bir yanda uzanmışdıq. Sarı toyuğum da cücelərini başına yığıb, armud ağacı altında eşələnir, dənlənirdi. Toyuq

birdən-birə acıqlı səslə qaqqıldı. Cücelər dərhal uçaraq kolların arasına soxuldular.

Bu zaman bir quş alaçığın ağızından ildirim kimi sıyıyb, yükün altına soxuldu. Qüvvətli qanad çalınmasına bənzər bir səs hələ də alaçığımızın üstündə eşidilirdi. Bir-birinin arxasında baş verən bu hadisələrdən özümüzü itirmiş halda alaçıqdan kənara çıxdıq. Alaçıqdan on-onbeş arşın ucada böyük bir quş iri qanadlarını açmış, odlu və açıqlı baxışlarla bizi süzürdü. Anam:

– Qızılquşdur, – dedi, sonra cüceləri tutmaması üçün əlinə böyük bir ağac alıb “kiş-kış” edərək, qızılquşu qovlamağa başladı. Biz alaçığa girən quşun arxasında getdik. Bizdən əvvəl qardaşım yük altında bir bucağa sığınmış quşu qaldırıb, sevinə-sevinə:

– Tutдум, kəklikdir, – dedi.

Qardaşımın ətrafında sevincimdən atılıb-düşərək:

– Ver mən də baxım, – deyə bağırdım.

Bu zaman anam içəri girdi. Kəkliyi əlimizdə göründə:

– Canının qorxusundan yazılı özünü alaçığa salıb, – dedi.

Qızılquş pəncəsindən qurtarüb özünü insan əldə əsir gotten kəklik həyəcanla çırpinır, dartinir, əllərimizi dimdikləyirdi. Qardaşım:

– Qanadlarını bağlayım, qaçmasın, – dedi.

– Yox, oğlum, bu heyvan bizim evimizə sığınmışdır, onu azad edin; baxsanız a, qorxusundan yazılın ürəyi ağızına gəlir, – deyə anam cavab verdi.

Bu sözləri anam elə söylədi ki, qəlbimizdə riq-qət doğdu. Artıq hamımız onun azad edilməsi tərəfdarı idik. Hamımız alaçıqdan çıxdıq. Kəklik də o kiçik gözlərini göyə dikərək baxır, düşmənin getmiş olduğunu bilmək istəyirdi. Qardaşım quşu birdən-birə havaya ataraq:

– Uç, get! – dedi.

Kəklik onun əlindən ox kimi çıxdı və bir anda meşənin ağacları arasında yox oldu.

Hamımız bağırışaraq, kəkliyin arxasında xeyli baxdıq.

Biçin

Səhər-səhər alaçığın ağızında oynayırdıq. Kənd uşaqları əllərində badya, mis kasa dərəyə enirdilər.

Qardaşım onların dalınca:

– Namaz, Namaz, haraya gedirsiniz? – deyə çağırdı.

Namaz arxaya dönərək yarımağız:

– Qoruğa gedirik, qoruğa, ciyəlek dərməyə, – dedi.

Biz də arxalarınca qaçıb yetişdik, dərəni keçdik, kiçik bir cığırla meşəyə doğru qalxdıq. İki çağırıım qədər getmişdik ki, uzaqda biçinçilərin oraqlarının qat-qarşıq səsləri qulağımıza yetişdi. Sevincimizdən sıçradıq. Bir az sonra artıq talada idik. Biçinçilər səra ilə durmuş, göbəyə qədər qalxmış yaş otu biçir,

qadınlar, uşaqlar isə otların arasından ciyəlek yiğir və qurumuş otlardan ötdər, bəridə taya vururdular. Biz dayanarmıyıq? Yetişən kimi qoruğa atıldıq. Ciyəlekdən doyunca yedik. Sonra yumşaq otların, dərzlərin üstündə atılıb-düşməyə, bağırışmağa başladıq. Biçinçilərdən biri orağını böyük bir qanqalın kökündən endirirkən quş balaları “cik-cik” edib, kiçik qanadlarını cirparaq, qalın otlar arasına soxuldular. Hamımız oraya qaçdıq. Biçinci əyilib, ovcunda tutduğu bir quş balasını mənə uzadaraq:

– Al, – dedi.

Sevincək əlimi açdım. Quşu ovcuma qoydu. Ovcumu açarkən əllərim al-qan içində idi. Tüklərim ürpərmiş bir halda: “Ay, bu nədir?” – deyə quşu yerə atdim. Oraq onun hər iki ayağını biçmiş, kiçik heyvan ayaqsız qalmışdı; bir əllərimi al-qırmızı boyayan qana, bir də otlar üstündə inildəyə-inildəyə sürünen o kiçik heyvana baxdım.

Qəlbimdə acı bir hiss doğdu. “Topal heyvan, səni artıq kim bəsləyəcək?” – dedim. Hamı biçilmiş qoruğun tikan kimi duran otları üstündə inildəyə-inildəyə sürünen quşcuğaza baxırdı. O biri quşları tutmuş olan uşaqlar topal quşu ovucları içində alıb tamaşa etdiqdən sonra yenə otlar arasına buraxdılardı. Ogunkü nəşəmə zəhər qatılmış olduğundan çox dalğın idim. Bir saat sonra obaya döndük.

Bu əhvalatdan uzun illər keçmişdir. Ancaq bu gün də o qanlı vaqıəni unutmamışam.

Yoldaşım Rza

Cümə axşamları mənim ən çox sevdiyim gün idi; çünkü hər həftənin bu günü atam şəhərdən gələrdi. Bir təpə başında oturub, səbirsizliklə atamın yolunu gözlərdim.

Axşamüstü idi. Obada gəzmirdim. O gün südçülərdən biri şəhərdən çox tez qayıtmışdı. Onu uzaqdan görünçə yanına qaçıb, atamı soruştum. Südçü çubuğu qalın dodaqlarının bir tərəfinə qıṣaraq, o biri tərəfindən tüstünü buraxdığı halda gülümşəyərək:

— Atan bu gün gəlməyəcək, işi var, — dedi.

Bu söz ildirim kimi məni sarsıldı. Məyus və dalğın halda geri döndüm. O isə arxamdan çağırıb:

— Ey, bura bax! Gələcək, səni aldatdım, mən bu gün tezdən çıxmışam, — dedi.

Cavab vermədən yoluma davam etdim. Günəş qızıl saçlarını dərələrdən, meşələrdən yavaş-yavaş toplayaraq qərbə, yüksək dağlar arxasına çəkilməyə, uca ağacların kölgələri şərqə doğru uzanmağa başlamışdı. Sürülər, naxırlar mələşə-mələşə obaya doğru qaçırdı, mən də bir təpədə oturub o gurultunu dinləyir, o canlı lövhəni seyr edirdim. Çadırımızın ağzında at kişnəməsi eşitdim. Dönüb baxınca nə gördüm? Atam!.. Sevincimdən ayaqlarım bir-birinə dolaşa-dolaşa yürüüb boynuna sarıldım. Atam yoldaşım Rzani da özü ilə gətirdiyindən sevincim

ikiqat artmışdı. Sevinməzmiyəm? Cücelərimi, çeşmələrimi, göyəm ağaclarını göstərmək üçün yeni adam tapmışdım. Bir fincan çay içən kimi qalxdıq. Toyuqlarımızdan başlayaraq göyəm ağaclarımı, dərədəki çeşmələrimi bir-bir göstərdim. Sonra obaya gəldik. Sürülərin içində soxulduq. Quzularla, oğlaqlarla oynadıq, onlarla bərabər atılıb-düşdük. Artıq qaranlıq düşür, seyrək duman uca dağların başından dərələrə, meşələrə enirdi. Göy üzü təmiz olduğundan şimal tərəfdəki bir-iki bulud dəniz içində kiçik təpəciklər kimi görünürdü. Hər ikimiz əl-ələ verib yüyürə-yüyürə evə gəldik.

Yağış

Atam çadırımızın yanındakı armud ağacı altında oturub Kərim baba ilə söhbət edirdi. Kərim baba birdən-birə gözlərini şimala dikərək gurlayan bir səslə: "Allah, sən saxla!" — dedi. Bu sözləri elə söylədi ki, hamımızda bir həyəcan doğdu.

Bürüşük və titrək əli ilə göyün şimal tərəfindəki kiçik qara buludu göstərərək:

— O ilan quyuğu kimi qara buludu görüsünüz? Çox ziyankar buluddur, — dedi. — Bu, ziyansız keçməyəcək.

Atam etinasız cavab verdi:

— O bulud buradan çox uzaqdır, bizə ziyanı dəyməz.

Kərim baba iri papaqlı başını, uzun, çal saqqalını oynadaraq, bir daha diqqətlə buludu süzdük-dən sonra:

– Buna oynaq bulud deyərlər, – deyə sözünə davam etdi. – Bu hər yeri gəzər, amma çox durmaz. Bir saat yağsa, aləmi tufana verər. İki saat çəkməz ki, toyuq kimi balalarını başına yiğib gəzməyə başlar. Bu buluddan gözüm heç su içmir, ehtiyatı əldən vermək olmaz. Alaçığın xəndəyini təmizləməliyəm.

Kərim baba durub getdi. Biz də atamlı alaçığa dönüb, yorğun olduğunu bilmirəm, bu qədər xatırlayıram ki, atam məni qolları arasında yük üstünə uzadarkən qulaqlarımın dibində gurlayan bir səsdən gözlərimi açdım. Ətrafıma baxdım. Atam, anam hər ikisi alaçığın içində dimdik durmuşdu.

Atam kiçik qardaşım Əsədullanın beşiyini yuxarı qaldırmış, anam da kiçik bacımı qucağına almışdı. Sel gurultu ilə alaçığın içindən axıb gedirdi. Yağış damcıları başımızın üstündə alaçığın keçələrini gumgum qamçılıyırdı. Ogecəki tufandan yalnız bu qədər görə bildim.

Sonra yenə yatmışam. Səhər gözlərimi açdığını zaman günəş doğmuş, şəfəqlərdən hörülmüş saçlarını otlu-çiçəkli dağların, yamyasıl duran meşənin üstünə dağıtmışdı. Tez alaçıqdan çıxdım. Hava o qədər şaf, o qədər gözəl idi ki, hər şey insanın üzünə gülürdü... Gecəki yağışdan çiçəklərin, yarpaqların

uclarından sallanan damlalar günəşin al şəfəqləri altında almaz dənələri kimi parıl-parıl parıldayırlar, ətrafına incə telli nurlar saçırı. Kiçik quşlar yaşıl budaqlarda qanadlarını günəşə doğru açaraq həm qurudur, həm də gözəlliklərə baxır, o lətəfətə bürünmüş təbiəti dadlı nəgmələri ilə alqışlayırdılar.

Anam gecəki yağışdan islanmış şeyləri Ayrım qızının köməyi ilə alaçıqdan çıxara-çixara:

– Allah kəssin belə yaylağı, elə bil başımıza yer qəhətdi. Bu nə dirrikdir; islanmamış bir şey qalmayıb. Hələ gecə gözlərimi bir tikə də yummamışam, – söylənirdi.

Atam da:

– Ay dəli, çölçülükdür, ürəyini sixma, bunun da bir nəşəsi var, – deyə anama təsəlli verirdi.

– Belə nəşəni istəmirəm. Sizin üçün nə var ki, özünüz çölli, gördüğünüz də elə bu, – deyə anam cavab verdi.

Bu aralıq birdən-birə cüçələri, toyuğumu xatırlayıb, cəld hinə tərəf yüyürdüm. Hinin ağızındaki daşı götürəndə gördüm ki, hinin içi göl bağlayıbdır. Bu faciəli mənzərəni görməyimlə “Vay, cüçələrim boğulublar” deyə qışkırmagım bir oldu. Dərhal ailə üzvləri ətrafımı bürüdürlər. Atam:

– Yaziq cüçələr, heç yadımıza da düşməyiblər, – deyə təəssüfunu bildirdi, sonra başımı oxşayaraq, öz hərəkəti ilə mənə sanki təsəlli vermək istədi.

Anam:

– Mənim fikrimə gəlmışdı, amma nə edək, öz başımızın hayına qalmışdıq, – dedi.

Əlimi hinə soxub, boğulmuş cüceləri suyun içindən bir-bir çıxartdım.

Anam:

– Yaman gözə ox batsın! – dedi. – Hər görən: “Bunlara nə veribsən ki, dərilərinə siqmırlar”, – deyirdi. Bunlara hansı bədnəzərinsə gözü dəydi. Fikir etmə, oğlum, qada-balamızı aparıblar.

Artıq nə edəcəkdir? Olan olmuş, keçən keçmişdi.

İgid uşaq

Obamızın şimal tərəfi qərbdən şərqə doğru uzanmış çilpaq qayalıq, daha sonra qalın meşəlik idi. Dərə qırbaq doğru getdikcə qayalıq, dağlıq, iri və oyuq daşlarla dolu yerlərdən ibarət idi. Biz oralar a getməyə qorxardıq, çünkü kəndlilər “ayı var” deyə bizi qorxutmuşdular. Bu qorxu ucundan dərənin qərb tərəfinə getməzdik.

İkindi çığı idi. Obada: “Dursunu ayı basıb” – deyə səs qopdu. Kəndlilər dəyənək, tūfəng, it götürüb getdilər. Bütün oba axdı. Mən də camaata qoşulub getdim. Nədən qorxacaqdım? Kərim baba orada idi. Köməyə gedirmişəm kimi hətta əlimdə yekə bir dəyənəyim də vardi. Hamımız nizamlı qoşun kimi sanki bir qala almağa gedirdik. Dərəni aşdıq. Ayı

dərəsinin dağlıq tərəfindən dırmanırdıq. Yuxarıda qat-qarşıq bir səs eşidildi. İtlər quyruqlarını, qulaqlarını şəkləyərək, birdən-birə hürməyə, üstümüzə yüyürməyə başladılar. Hamida bir rəşadət və şücaət doğdu, təpəni dırmındıq. Dursun əlində tūfəng məğrur bir halda bizi qarşılayaraq:

– Vurdum. Qoltuğunun arasından vurmuşam. Az qala kafir məni boğmuşdu, – deyə camaata qarışdı.

İndi hər kəs Dursundan məlumat almağa can atırdı. Nəhayət, bəlli oldu ki, bu qorxmaz uşaq tūfənglə o tərəflərdə gəzdiyi zaman öz yuvası ağzında iki balası ilə oynayan yekə bir ayı ilə üz-üzə gəlir. Ayı Dursunu görünçə arxasında düşür. Dursun qaçıı, ayı qovur; nəhayət, Dursun başısağı qaçmağın çətin olduğunu görəndə özünü toplayıb, geri dönür və ayını nişanlayıb, iki qolları arasından vurur. Ayı aldığı yaradan qüvvətini itirib, yerə yixılır. Dursun kəndə dönüb, bu vaqiəni xəbər verir. Bir neçə kişi ilə ayı vurulan yerə gəlirlər.

Biz ayı vurulan yerə yetişər-yetişməz itlərdən biri ayını yaxaladı. Yaralı heyvan bağırı-bağır onu qolları arasına alıb elə sıxıdı ki, köpək qara ağızını açıb var gücü ilə zingildədi. Kəndlilər ağac, qəmə gücü ilə iti ayının pəncəsindən qurtarınca it qulaqlarını sallayaraq, quyruğunu böyrünə qısib, birbaş obaya qaçıdı.

Bu qərar ilə ayı itlərin hamısını bir-bir qaçırdı. Ancaq özü də candan, taqətdən düşmüştü. Nəhayət, kəndlilərdən biri ayını tūfənglə vurub öldürən kimi

hamı ayının yuvasına doğru axdı. Ayı yuvası dərənin ətəyində kiçik, təbii bir mağara idi. Mağara o qədər kiçik idi ki, içindəki iki ayı potası¹ apaçıq görünürdü. Hər ikisi bir-birinə siğınıb, qorxaq baxışlarla mağara ağızındaki adamlara baxırdı. Mağaranın içi yumşaq ağaç qabıqları ilə döşənmişdi. Görünür, anaları çalışmış, zəhmətə qatlaşmış, qırıldığı ağacların ən yumşaq qabıqları ilə mağaranın içini bir xalı kimi döşəmişdi. Axırda onların uğrunda canını da fəda etməkdən çəkinməmişdi. Xülasə, o kiçik yetimləri çomaqların başı ilə vura-vura mağaradan çıxartdılar. Boyunlarına kəndir bağlayıb, kəndə gətirdilər. Bir az əvvəl Əzrail pəncəsindən qurtarmış kimi quyruqlarını yanlarına qısbı bağıra-bağıra qaçan itlər indi bu heyvancızählərə qarşı aslan kəsilərək, dörd yandan hücum etmək istəyirdilər. Kəndlilər zor-güç bu heyvanları itlərin pəncəsindən qurtara bildilər.

Kənd həyatında təbiətin o zəngin və geniş qucağında nə qədər canlı lövhələr, unudulmaz xatirələr vardır!.. Uşaqlıqdan qəlbimin dərinliklərində iz salmış o rəngarəng, o qiymətli və silinməz xatirələr!..

¹ Pota – ayı balası

DAŞQIN

Baharın dumanlı səhərinin rütubətli havasını ududuqca yatağımdan qalxmaq istəmirdim. Boğazıma qədər yorğana sarılaraq gəmiklərim¹ qızındıqca nəşeli bir kəsalət² içində gözlərimi qapayıb qulaqlarımın ucunda çınlayan həzin bir gurultunu dinləyirdim. Birdən-birə artırmadan: “Kür daşmış, Kür daşmış!” – deyə ucadan heybətli səsdən dimdik qalxdım. Əlbəsəmi³ geyinər-geyinməz Kürə baxan uzun artırımıya qoşдум. Dəli Kür iki metrəyə qədər yüksəlmiş, sahilləri hiddətlə çeynəyən acıqlı boz dalgalar uzaq ormanlardan, bağlardan qoparıb gətirdiyi iri ağacları və sahildəki yoxsul taxta külbələri⁴ öünüə qataraq qamçılıaya-qamçılıaya uzaq yerlərə götürüb gedirdi. Bir çocuq hissi ilə bu amansız daşqının yapdığı fəlakətlərin seyr və tamaşasına dalmışdım...

Sahilboyu uzanıb gedən sarp⁵ qayalar, yaşıl təpələr və hər tərəfdə gurultu qoparan tamaşaçılar, sevincindən hoppanıb-düşən çocuqlar bu mənzərənin

¹ Gəmik – sümük

² Kəsalət – fəaliyyətsizlik, hərəkətsizlik; ölgünlük, süslük, əzginlik

³ Əlbəsə – libas, paltar

⁴ Külbə – koma

⁵ Sarp – keçilməsi, üstünə çıxılması çox çətin olan; çox dik, sildirrim

gözəlliyyini bir qat daha artırmışdı. Birdən-birə sahillərdən qopan müdhiş bir bağırçı qəlbimdə dərin bir həyəcan oyatdı. Nəhrin¹ qaynağına doğru baxarkən suyun ortasında bir dəyirmançı külbəsinin qara dalğalarla çarpışa-çarşısa aşağı doğru axıb gəldiyini gördüm. İçindəkilər uzaqdan bir pişik yavrusu² qədər görünürdü. Əllərini sahillərə doğru uzadaraq yardım istəyən bağırıtları hiddətli boz dalğaların gurultuları içində yayılıb gedirdi. Uzaqdan seyr edən tamaşaçılar bu müdhiş mənzərəyə çox acıdıqları halda, kimsədə onları qurtarmaq arzusu yox idi. Kür nəhri təbii halında axdığı zaman tam ortasında kiçik bir adacığ görünürdü. Sellərin gətirdiyi ağaclarдан bir neçəsi haman quruda dərin köklər atmış olduğundan yerləşib qalmışdı. Yay zamanı ora kiçik yaşıl bir ada kimi canlanırdı. Üzgüçülər çox vaxt üzə-üzə gedib dörd tərəfi su olan o quruda, o kiçik adacığda dincəlirdi. Bu dəfə də sellərin ilk gətirdiyi bir neçə qol-budaqlı iri ağac o dayaz yerdə möhkəm yerləşib qalmışdı. Külbə get-gedə yaxlaşır və nəhrin ortası ilə ağaclarla doğru qoşurdu. Bu hal sahildə alay vuran tamaşaçıların qəlbində ümid nuru doğurmuş olduğundan hamı böyük bir maraq içində işin nəticəsini bəkləyib dururdu.

¹ Nəhr – böyük çay, axar su

² Yavru – bala

Külbə ağaclara yaxınlaşınca şiddətli bir dalğa çarparaq onu ağacların üzərinə atdı. Külbə şiddətlə ağacların arasına soxulub qaldı. Sahildəkilər bir vücud kimi birdən müdhiş bir çığırıq qopardı.

İçindəkilər artıq aydın görünürdü: ata, ana və iki çocuqdan ibarət idilər. Onlar hər iki sahilə doğru əllərini uzadıb “yardım!” deyə bağırırdılar. Hələ dəhşətin ağırlığını hiss etmiş olduğundan dam üzərinə atılmış pişiyin davamlı miyovultusunu, artırmanın barmaqlığı yanında dalgalarda islanmış köpəyin qorxunc bir səslə hürməsi bu mənzərənin dəhşətini daha bir qat artırırdı. Hər kəs böyük bir iztirab və həyəcan içində həmin zühur edəcək müdhiş bir faciəni bəkləyib dururdu. Zira¹ ki, bir dalğanın o ağaclarla doğru gətirdiyi iri, dal-budaqlı bir ağacı ikinci dalğanın ağzında sellərə qarışdıguna dəfələrlə şahid olmuşdular. Külbəyə doğru ağını açıb gələn hər dalğa yaxlaşdıqca sahildəkilərin iztirab və dəhşətini artırırdı. Bu zaman bir gənc divarı daşlarla hörülmüş bir həyətə qoşdu. Əlbəsə qurutmaq üçün bir-birindən fasıləli iri tut ağaclarına bağlanmış kəndirləri birər-birər açdı. Artırmalarda durub uzaqda tamaşa edənlər gəncin fikrini anlayaraq hər tərəfdən ona uzun kəndirlər atdlar. Gənc bu kəndirləri bir-birinə möhkəm caladı. Sonra o kəndirin bir ucunu ən yaxındakı tut ağacına, o biri ucunu da öz

¹ Zira – çünkü, ona görə

belinə bağladı. Tamaşaçılar onun təşəbbüs və fədakarlığına bir çılgın fədakarlığı kimi baxaraq: "Dəli ha olmamışan, adam da özünü bu quduz dalğaların ağızına verərmi? Bu, daşqındır, zarafat deyil, iti axan sellər ağızını əjdaha kimi açıb qurban istəyir. Oraya üzmək bu zaman mümkün deyil", – deyə onu yapmaq istədiyi işdən mən¹ etməyə çalışdılar. Fəqət gənc, inadında israr edərək özünü suya atdı və bir anda bir-birini qovan şiddətli dalğalar arasında qayıb² oldu. Hər kəs başdan-ayağa göz-qulaq kəsilərək işin gələcəyini bəkləyib dururdu.

Dörd-beş saniyə sonra gənc su üzündə göründü. Fəqət həmən onu qarşlayan quduz bir dalğanın boz dişləri arasında yenə qayib oldu. Sahildə duran üzgüçülərdən birisi: "Nəhrin üzündə çalxantı və dalğa qüvvətli, fəqət altında isə sakit olur. Bu adam sultı üzərək özünü onlara yetirmək istəyir", – dedi.

Doğrudan da, gənc böyük bir məharətlə onu udmaq istəyən azığın dalğaları yara-yara, çarpışa-çarpişa, bata-çıxa, min bir fəlakətdən sonra özünü külbəyə yetirdi. Külbədəkilər gənci böyük bir ümidlə qarşılayaraq sevindiklərindən onu duz kimi yalamağa başladılar. Gənc kəndiri belindən açıb külbəyə bağladı və sahildəkilərə "çəkin!" əmrini verdi. Gəncin bu fədakarlığına heyrətlə tamaşa edən sahildə-

¹ Mən – qadağan, yasaq; buraxmama, yol verməmə

² Qayib – qaib, hazırda olmayan, gözdən uzaqda olan

kilər dərhal həyətə axdı. Hər tərəfdən kəndirə sırlaraq bir ahənglə onu çəkməyə, çəkdikcə də onu ağaca sarımağa başladılar. Külbə yavaş-yavaş sahilə yaxınlaşırıldı. İçindəkilərin bürüşmüş alınları, çatılmış qaşları, uçmuş bət-bənizi açılmış, gözlərində qurtuluş və ümid qıgilcimləri uçuşurdu. Bir az sonra külbə sahilə yan aldı.

ANABACI

Məşgələmdən geri dönürdüm. Gecəki yağışın çuxurlarında gölməçələr yaratmış ensiz bir səki ilə gedirdim. Bu vaxt qarşıma arıq, ətsiz vücudunu yamaqlı bir çarşaba bürümüş qadın çıxdı. 60 yaşlarında olan bu qadın çarşabı altından damarları görünən sümüklü əli ilə bir kağız parçasını uzadaraq:

– Oğlum, al bu kağızı oxu, gör kimə çatacaq? – dedi.

Bu sözləri elə yanıqlı bir səslə, elə miskin bir tərzdə dedi ki, könlümdə hiss etdiyim ağrından bütün vücudum titrədi. Gözlərim dərhal gözlərinə dikildi. Ruhunun, qəlbinin iki dumanlı pəncərəsi olan o donuq, o sönük gözlər 60 illik səfil həyatının acı, firtinalı tarixindən nələr söyləmirdi? 60 xəzanın şahidi olan o şikayətçi və səfil gözlər həyatının uçurumlu və tikanlı yollarında yixila-yixila süründüyü zaman ona daş qəlbi ilə laqeyd baxan milyonlarla gözlərdən nələr anlatmırıldı?..

Mənə uzatmış olduğu özü qədər solğun, sarı kağız parçasını alıb oxudum: "Atababa Qulu oğlu altı baş ailə sahibidir".

Kağızda yalnız bu cümlə yazılmışdı. Kağızı ona uzadaraq:

– Nənə, Atababa kimdir? – deyə soruşdum.

Qadın üzümə dik baxaraq:

– Mənim oğlumdur, – dedi.

Bu dəfəki səsində bir dirilik, bir ümid əsəri vardı, siması indi başqa bir rəng, başqa bir şəkil almışdı. Yenə birdən-birə əvvəlki tərzdə:

– Bu kimə çatacaq, sən onu oxu! – dedi.

– Nənə, o xüsusda bir şey yazılmamışdır, – dedim.

Qadının qolları ümidsiz bir halda yanına düşdü:

– Allahü-əkbər! Bir həftədir ki, bu kağızı yazdırıb, başa çıxarda bilmirəm, – deyə üzü bulud kimi qaraldı. Ruhunu sızladan həzin çırıntıllara, qəlbini inlədən dərin yaralara tərcüman olmayan bu kağız parçasını iki barmağı arasında sıxaraq çəşqin bir halda: – Bəs mən nə edim? – deyə yavaşça piçıldı.

Səfalətin canlı bir heykeli olan o qadının almış olduğu vəziyyət məni də çasdırıcı. Ona baxaraq düşünürdüm.

Bu zavallı qarı 60 illik ömrünün acı fəlsəfəsinin xülasəsi olan o ibarəni neçə dəfə təkrar etmişdi?!

"Bəs mən nə edim?"

Neçə dəfə bu dumanlı və qaranlıq sual cavabsız qalaraq ürəyinin ən dərin guşələrinə gömülmüşdü?!

"Bəs mən nə edim?"

Neçə dəfə bu kar və dilsiz mühitindən bu acı sualına cavab ala bilməmişdi?!

Hələ bu qarı tərəddüllü və çəşqin vəziyyətlə qarşında durur, həyatın qorxunc ildirimişləri ilə altüst olan arzuları kimi ölgün, boynu büyük kağızına baxırıdı.

– Nənəcan! – dedim. – Gəl bizə gedək, sənə istədiyin kağızı yazaram.

Bərabər evə gəldik, oturdu, ailə üzvləri ilə tanış oldu. Anamlı dərdləşdi, ta uşaqlıqdan bəri onu ağır yumruqları ilə əzən dərdlərini, fəlakətlərini bir-bir danışdı. Sonra dərindən içini çəkərək:

– Oğlum, mən deyim, sən yaz! – dedi. – Mənim oğlum vağzalda qulluq eləyir (əlləri ilə uzaqları göstərərək), orada bir məktəb var, orada oxuyur. Yaz ki, mənim oğlumun heç kəsi yoxdur. Mən iki qızımı, iki də nəvəmi saxlayıram. Sənin başın üçün, üç aydır, naxoşdur, üşüdüb-qızdırır.

- Nənə, bu ərizəni oraya nə üçün verirsən?
- Qulluq versinlər.
- Vağzalda oğlun nə işdədir?
- Onu bilmirəm.
- Bu kağız kimə veriləcək?
- Naçalnikə¹.
- Hansı naçalnikə?
- Mən oxumuş adam deyiləm, onu sən bilirsən. Yaxşı, sən naçalnikı tanıyırsan?
- Nənə, naçalnik çoxdur, hansı naçalnikə yazılıcaq, onu bilməliyik, – dedim.

Dərin bir sükut...

- Nənə, sən get evə, oğlundan bunları öyrən. Birinci, bu ərizə kimə veriləcək, ikinci, oğlun nə iş

¹ Naçalnik – bir idarəyə, müəssisəyə rəhbərlik edən vəzifəli şəxs; müdür, rəis

istəyir və harada istəyir, sabah bu zaman gəl, kağızını yazaram.

Qoca qadın susdu, bir az düşündükdən sonra başını qaldırıb dedi:

– Sözüm yoxdur, ancaq bilmirəm, bu ərizənin başında nə var ki, bu gün 10 gündür, yazılıb başa gəlmir.

Əlindəki köhnəlmış kağız parçasını göstərərək:

– Bax, bunu bir nəfər bir həftəyə yazıb mənə verdi, o da deyirsən ki, bir işə yaramır.

– Nənə, onu kim yazıbdır?

– Nə bilim, sənin kimi bir oğlan.

– Nənə, get, bunları öyrən, gəl, sabah kağızını yazaram.

– Nə bilim, ömrün uzun olsun. İndi deyirsən, sabah gəlim... Yaxşı... zəhmət verdim, sağ ol.

O birisi gün evə gəldiyim zaman nənə oturub məni gözləyirdi. Görüşdük, danışdıq. Ruhunun ən incə tellərinə toxundum. Zavallı qarı yaralanmış dişi aslan kimi inləyərək əvvəlləri çox dalğın, sonra get-gedə şirin bir dillə qeyb etmiş olduğu gəncliyindən, sevgi və sevincli dolu bahar günlərindən danışmağa başladı.

Bir qədər gülüşdük, əyləndik. Hətta adını belə öyrəndik. Adı Anabacı idi. Nəhayət, ortalığa yenə ərizə məsələsi atıldı.

– Nənə, dediklərimi oğlundan öyrənə bildinmi? O, qəti bir səslə:

— Öyrəndim, oğlum. Sən yaz ki, naçalnik oğlu-
ma bir kağız versin.

— Nə kağız versin?

— Kağız versin ki, o, yoxsuldur. Altı baş adam sax-
layır, özü də qızdırma içində yanır.

— Nənə, o kağızı naçalnik vermir.

— Yox, sən yaz ki, naçalnik versin.

— Hansı naçalnik?

— Nə bilim, sən elə “naçalnik” yaz!

Qollarım ümidsiz bir halda yanımı düşdü. Bir
anama baxdım, bir də dönərək Anabacını gözücü
süzdüm. O da heyətlə mənə baxırdı.

Anam dedi:

— Oğlum, qalx, Anabacı ilə bərabər get, oğlu əh-
valatı sənə desin.

Anabacının üzü gül kimi açıldı:

— Ay atana rəhmət, belə yaxşıdır, — dedi.

Qalxdım, bərabər getdik, yolda soruşdum:

— Nənə, eviniz haradadır?

— İkinci küçə var ha... (əlləri ilə uzaqları göstərə-
rək) orada oluruq. Çox uzaq döyük. Mən hər gün
buralardan gəlib keçirəm.

Xeyli yol getdikdən sonra dar bir dalan başında
Anabacının evinə yetişdik.

Kiçik, qaranlıq bir otağa girdik. Otaq kasıb döşən-
miş, dörd-beş şəlpədən¹ ibarət idi. Bir tərəfdə də

¹ Şəlpə – pal-paltara, yaxud xırımxırda şeylərə saymazyana
verilən ad

Anabacının cəhrəsi dururdu. Otağın baş tərəfində
xəstə oğlu Atababa yatağında uzanmışdı. Qızdırma-
nın boğucu pəncəsi altında uzun müddətdən bəri
əriyib qurumaqda olan bu gəncin sarı bənizinin ya-
naq sümükləri çıxmış, qalın qara qaşları altında rən-
gsız gözləri söñük-söñük parıldayırdı. Anabacı qapı-
dan içəri girincə görüşməyə belə imkan verməyərək
titrək və şikayətli bir səslə:

— Atababa, başın üçün, sən dediyin kimi demiş-
dim. Bu oğlan “elə kağız yazılmaz” deyir. İndi gətir-
mişəm. Sən özün de, yazsın.

Gənc utancaq bir vəziyyət aldı. Mənə yer göstərərək:

— Buyur, otur! — dedi.

Görüşdük, danışdıq, sonra üzünü mənə tutaraq:

— 10 gündür, gedir-gəlir, bu kağızı yazdırıb başa
çıxara bilmir, — dedi.

Nəhayət, məlum oldu ki, xəstəliyinə dair ev
idarəsindən bir vəsiqə alaraq, bir ərizə ilə xidmət et-
diyi idarəyə verib pul və ərzaq istəyirmiş.

Anabacının anlada bilmədiyi məsələ bundan
ibarətmiş. Vəsiqəni və ərizəni yazıb verdim. Razi
qaldılar. Evə dönərkən Anabacı qızığın dualarla
məni qapiya qədər ötürdü. Xəstə ogluna sərf etmək
fürsətini ovcuna bir qədər pul basdım. Almadı. Zor-
gúc qəbul etdirdim.

O, utancaq və titrək bir səslə: “Yaman gün görmə-
yəsən, oğlum, inşallah, mən də xəcalətindən çıxa-
ram”, — dedi.

Biz ayrıldıq. Lakin onun buraxmış olduğu xatırə hələ zehnimdən silinməmiş, qəlbimdə yaşayırıd, onu hər gün xatırlayırdım.

Bu hadisədən dörd ay keçdi. Nədənsə qəlbimdə o məsum qocanı görmək, onunla danışmaq arzusu gündən-günə artırdı. Məşğələmə gedəndə, ya evə dönərkən daima gözlərim küçələrdə onu axtarırdı.

Günortadan sonra idi, qapı yavaşça açıldı, içəri qoca və zəif bir vücud girdi. Bir də gördüm: Anabacı... O saat yerimdən sıçradım, göründük, oturdu, danışdıq. Söhbətimiz çox uzandı. Sonra çarşabı altından bir corab çıxarıb:

– Al, bunu sənin üçün toxumuşam, – dedi.

Corabı alıb:

– Sağ ol, nənə, qış galib, soyuqlar düşüb, görünür, məni unutmamısınız, – deyincə məğrur bir səslə:

– Bir şey deyil, özüm toxumuşam, – dedi.

– Özünü toxuduğunuz üçün qiymətlidir, – dedim.

Bir az sonra bu qoca və düşkün qadına əl tutmaq məqsədi ilə bir qədər pul vermək istərkən dik-dik üzümə baxdı. Sərt bir səslə:

– Bu nədir? Mən bunu sənə satmaq üçün gətirməmişəm. Onun üçün bazar var. Bunu sənə bəxşış gətirmişəm, – deyə əllərini çarşabının altında bir-birinə sixaraq saxladı.

O bu sözləri deyərkən gözlərindəki ildirimlər ta qəlbimin içinde partlayan kimi oldu, yoxsul, miskin

bildiyim bu qarının bu qədər qəhər və hiddəti qarşısında biixtiyar titrədim. Hər zaman hüzn, iztirabla məni yaralayan bu miskin qadın bu dəfə məgrurluluğu ilə məni qorxutdu. Bir daha üzünə baxdım. Bu dəfə üzünə qəhər və hiddət qığılçımlarının yerinə vəzifələrini bitirmiş olanlara məxsus qürur rəngi çökmüşdü. Gözlərinin baxışı, ziyyəsi, qəlbinin rahat-rahat döyündüyünü göstərirdi. Heç bir zaman gör-mədiyim bu rəng, bu işiq nədən doğmuşdu?

Mən indi yalnız bunu düşünür, bu sırrı kəşf etməyə çalışırdım ki, birdən-birə Anabacının qalın və erkək səsi qulağımda təkrar səsləndi:

– Oğlum, sənə isti köynək toxumaq istəyirdim, kasıblığın üzü qara olsun, yunum, ipim çatmadı.

– Mənim üçün bu da çoxdur, nənəcan, – dedim.

– Yox, oğlum, yox! – dedi və üzündəki, gözlərindəki o rəng dərhal insafsız bir əl tərəfindən silinmiş kimi oldu. Çöhrəsi rəngdən-rəngə girən qadının bu halları indi mənə bir çox şeyləri xatırladır, bir çox köhnə dastanları anladırıd.

Köhnə nəslin son qəhrəmanı olan bu qadın hələ qarşısında oturmuş, mənə meydan oxuyur, həm də ata-babalarından qalma keçmiş əxlaq və səciyyələrini bütün hal və hərəkətləri ilə mənə anladırıd. Artıq yarım əsr əvvəlin canlı tarixi olan bu qadın, nəzərimdə daha böyümüş, daha canlanmış, sanki mənə: "Yoxsul olsam da, qəlbim geniş, ruhum ucadır", – demək istəyirdi.

Çox gözəl, bunu mən də etiraf edirəm. Lakin, ey yüksək qadın, söylə, 60 illik səfıl bir həyatın sənə yüksəkləmiş olduğu ağır yüklər belini bükmiş, gözlərinin nurunu almış, dizlərini taqətsiz etmiş olduğu halda necə olmuş ki, qəlbini, ruhuna toxunmamışdır? Sən mənə bunu anlat!

VƏZİFƏ

I

Noyabrın acıqlı bir sabahı idi. İki gün əvvəl başlamış olan xəzri hələ bütün şiddəti ilə davam edir, bir ildirim gurultusu ilə ətrafi sarsıdır, yerləri eşərək göylərəsovurmuş olduğu toz-torpaqdan fəzani qalın, sarımtıl bir örtüyə bürüyürdü. Kapıbacaların viyiltisi, pəncərələrin cingiltisi, uzaqdan eşidilməkdə olan dəniz dalğalarının dəli gurultusu ruhlara ağırlıq verir, əsəblərdə acı bir sizilti hiss etdirirdi. Küçələr bomboş idi. Damlarda pişiklər, küçələrdə itlər belə gəzməyə cəsarət etmirdi. Yalnız arabir işə gedən adamlar yerdən burum-burum yüksələn toz-torpaqdan üz-gözlərini köksləri üzərində gizləməyə çalışaraq iri addımlarla gedirdilər.

Müəllim stol başında oturub dərslərinə hazırlaşır, həm də arabir qulaqlarında, hətta bütün vücudunda sizilti doğuran bu əzici gurultunu dinləyirdi. Birdən-birə qapının zəngi vuruldu. Səhər tezdən, həm də təbiətin belə qudurmuş bir zamanında gelmiş adamın kim olduğunu bilmək istəyən müəllim yerindən sıçradı, qapını açdı. Qapı ağızında ortayaşlı, sümük vücudlu, uzunboy bir adam dururdu. Salam verdi, cavab aldı.

– Bağışlayın, narahat etdim. Beş-on dəqiqə sizinlə görüşməyə vaxtınız olarmı? – dedi.

Müəllim onu iş otağına aparıb yer göstərdi.

Hər ikisi oturdu. Naməlum adam haradan və necə sözə başlayacağını bilməyən adamlara məxsus bir halda kirpiksiz gözlərini yerə dikərək durdu. Onu narahat edən daxilindəki çırpıntı və firtına məşin kimi quru üzündə, ağı qarasından böyük olan gözlərində, qaraya çalan incə dodaqlarında dalgalanırıldı. Gecələrini yuxusuz keçirmiş adamlar kimi qızarmış göz qapaqları bir-birinə yaxınlaşmış, pərişan saçlı kiçik başı qabağa doğru əyilmişdi. Ətrafinin tükləri tökülmüş papağı, yaxası yeyilmiş qalın köhnə paltosu, rəngsiz köynəyi və yaxalığı onun kiçik bir məmür olduğunu göstərirdi. O, dərin sükkutdan sonra, nəhayət, başını qaldırıb söz söylemək istəyənlərə məxsus bir vəziyyət aldı. Baxışlarındakı ciddilik, gözlərinin içində titrəyən əsəbi rənglər və ziyanlar onun çox kədərli olduğunu bildirirdi. Əllərini bir-birinə sürtərək, stulunu bir az da müəllimə yaxınlaşdıraraq sözə başladı:

– Məhkəmədə kiçik bir qulluğum var. Adım Həsəndir, – dedi. – Ayda 50 manat maaş alıram, başqa gəlirim yoxdur. Var, çoxdur. Lakin mən o işlərə tənəzzül edən adamlardan deyiləm. 50 manat maaş almaq nə demək olduğunu bilirsiniz. Ailəm də arvadım, qızım, bir də sizin tələbəniz Xosrovdan ibarətdir.

– Hansı Xosrov?

– Teymurzadə Xosrov.

– O mənim ən yaxşı tələbərimdəndir. Demək, siz onun atasınızı? Sizinlə çoxdan görüşməyi arzu edirdim. İndiyə qədər tanış olmadığımı təəssüf edirəm. Bu nöqsanın kimə aid olduğunu deyə bilmərəm.

Müəllimin sözlərində ürəklənən Həsən əllərini bir-birinə sixaraq nəzakəti andıran vəziyyət aldıqdan sonra dedi:

– O nöqsanı mən öz üzərimə götürürəm. Hər halda mən gəlməli, Xosrovdan mən xəbər tutmalı idim. Lakin bu vaxta qədər mənim gəlməyimə heç bir səbəb yox idi. Bu dəfə başıma gələn böyük fəlakəti bildirmək üçün sizi narahat etmək cəsarətində oldum.

– Xoşdur... buyurun!..

– Hə... Mən nə söyləyirdim? – deyə Həsən əlini başına aparıb, düşündükdən sonra axtardığını tapmış olan adamlara məxsus bir səslə sözə başladı: – Hə... mən bu ay maaşımı alıb evə apardım. Həmişə etdiyim kimi ev xərci üçün 5 manat ayırib, qalan pulu yazı stolunun qutusuna qoydum, bağlayıb açarını götürdüm. Məmurluq həyatını bilirsınız; ayın axırlarına doğru pul əriməyə başladıqca admanın cəsarəti qırılır, evə lazımlı olan ən mühüm şeyləri almaqdan belə çəkinir, ancaq maaş alandan sonra o mühüm şeyləri almaq məcburiyyətində qalır. Ona

görə də ayırdığım 5 manatı sərf etmiş olduğumdan yenidən pul götürmək üçün qutunu açdım. Pul qoyduğum vəziyyətdə dururdu. Lakin həcmi mənə kiçik göründü, nəzərə çarpacaq qədər kiçik. Şübhələnmiş olduğumdan pulları götürüb saydım. 35 manat idi!

O, əllərini dua edirmiş kimi göyə qaldıraraq, heyrətlə müəllimə baxdı.

Son cümləni söylərkən Həsənin səsində və hərəkətindəki heyrətdən müəllim də özünü itirdi, çəşqin-çəşqin onun üzünə baxdı.

- Puldan 10 manat götürülmüşdü...
- Yaxşı, sizcə, onu kim götürmüş olar?
- Məncə, 10 manatı Xosrov oğurlamışdır.
- Siz bunu nədən bilirsiniz?
- Bilirəm, başqasının işi deyil!
- Xosrovdan belə hərəkət evdə bir neçə dəfə görünübümü?
- Xeyr, bu, birinci dəfədir.
- O halda siz hansı məntiqlə Xosrovdan şübhələnirsiniz?

Həsən müəllimə daha da yaxınlaştı, fikrini anla-
da bilmək üçün sözünə davam etdi:

– Bu pulu kənar adam götürə bilməz. Çünkü bizim evə gəlib-gedən çox azdır. Bu pulu ya arvadı, ya qızım Rəmziyyə, ya da Xosrov götürməlidir. Bu üç nəfərdən başqa heç kimə güman getməz. Arvadıım götürməz, çünkü pulu özünə, ya evə bir

şey almaq üçün götürəcək olursa, gec-tez oğurluğu meydana çıxacağından qorxar. Evdə heç bir şey mənim nəzərimdən qaçmır. Məmurluğumda rəsmiyəti çox sevdiyim kimi, ailə həyatında da rəsmiyəti çox sevirəm. Əlavə, arvadıım, 50 manat maaşımın üstündən 10 manat götürməyin nə olduğunu gözəl başa düşür. Bir də ki, uşaqlarına və evə bağlı qadındır. Uşaqlarının korluq çəkməsinə əsla razı olmaz. Qızım Rəmziyyəyə gəlincə, o, hələ kiçikdir.

Həsən birdən-birə vəziyyəti dəyişərək sürətlə qoltuq cibindən bir açar çıxartdı. Onu müəllimə göstərərək:

– Mən unutdum, qutunun açarı həmişə mənim qoltuq cibimdə olur. Rəmziyyə isə mənim cibimdən bu açarı çıxarıb qutunu açmağa, oradan pul götürməyə cəsarət etməz. Həm də bilirsiniz ki, qızdır. Qızların əhvali-ruhiyyəsi bu kimi işlərə uyğun deyildir. Bu iş Xosrovun üzərində qalır.

Həsən sözlərini bitirmişdi. Hər ikisi ağır və əzici bir sükut içində düşünürdü. Müəllim başını qaldırıb:

- Bilirsinizmi, mənim fikrimcə, bu işi Xosrov etməyibdir. O, çox tərbiyəli, ciddi və namuslu uşaqdır. O, oğurluq etməz! – dedi.
- Elə isə, bəs bu 10 manat necə olub?
- Siz, bəlkə, evə xərcləmək üçün 5 manat deyil, 15 manat götürmüsünüz?

– Mən 5 manatla 15 manatı bilməyən, aldiğini və etdiyini düşünməyən, çəşqin, başısoyuq adamlardan deyiləm. 5 manata aldiğim şeylər də meydandadır. Bu kimi ehtimallara əsla yol verməyin, çünki olacaq şey deyil! O pulu qəti surətdə Xosrov oğurlamışdır. Bu işi açmanızı və pulu ondan almanızı xahiş edirəm.

– Bu barədə özü ilə danışmısınızmı?

– Danışmışam, həm də çox ciddi. Lakin o boyuna almır. İkinci gündür, bu məsələ ilə məşğulam. Bir nəticə vermir. Ağır cəzalar verdim, qorxutdum, anası yalvardı-yaxardı, heç bir fayda vermədi, “mən götürməmişəm” deyə israr edir.

Müəllim də Xosrovdan şübhələnməyə başlamışdı, çünki Həsənin göstərdiyi dəlillər, söylədiyi mənətiqi sözlər çox əsaslı idi. Pulu mütləq Xosrov götürdü. Lakin nə məqsədlə bunu etmiş olduğunu öyrənmək lazımdı.

– Son zamanlarda Xosrovun həyatında və əhvali-ruhiyyəsində siz bir dəyişiklik hiss edirsinizmi? – deyə müəllim sükutu pozdu.

– Mənim bildiyim, hiss etdiyim bir şey yoxdur!

– Halbuki məktəb həyatında son zamanlar xeyli dəyişiklik hiss olunur.

– Necə dəyişiklik?

– Son zamanlar çox dalındır, dərslərini çox vaxt hazırlamır. Oyunlarda yoldaşları ilə iştirak etmir. Həmişə bir tərəfdə büzülüb düşünür. Dərs zamanı o

nəyinsə xəyalına dalır, soruşarkən cavab vermir, eşitmirmiş kimi üzümə baxır. Onda doğan bu halların səbəbini mənənə anlada bilərsinizmi?

Həsən heyrətdən böyükmiş gözləri ilə müəllimi süzərək:

– Bunları mən bilmirəm. Dərslərinə gəlincə, hər axşam kitablarını oxuyur, çalışır, – dedi.

– Elə isə yenə sizin məsələyə keçək. Bu kimi işlərdə çox ehtiyatlı olmaq lazımdır. Xüsusən uşaq 14-15 yaşlarında ikən çox mühüm bir böhran dövrü keçirir. Ən kiçik yanlış bir hərəkətin onun tərbiyəsi üzərində ziyanlı bir təsiri ola bilər. Sizin söylədiyiniz sözlər əsaslıdır. Mən də artıq Xosrovdan şübhələnməyə başladım. Fəqət o, ağlı başında, mühakiməsi sağlam bir uşaqdır. Əgər o bunu etmişsə, mütləq bir məqsədlə etmişdir. Məni maraqlandıran, düşündürən o məsələdir. Yəqin, bu məsələ onun dalğınlığı ilə də əlaqədardır. Bu xüsusda yoldaşınızla görüşərək ondan da lazımlı məlumatı almağıma icazə vermənizi xahiş edirəm.

– Mümkündür. Mən işə gedirəm. Yoldaşım az çox məktəb görmüş qadındır. Evimizin ünvanı budur, buyurun, hər zaman təşrif gətirə bilərsiniz, – deyə Həsən ayağa qalxdı.

– Mən bu gün məsələni ətraflı öyrənib Xosrovla danışaram. İşdən sonra mütləq məktəbə gəlin.

Müəllimlə görüşüb çıxməq istərkən Həsən dedi:

— Elə güman etməyin ki, məni narahat edən 10 manatdır. Bütün bədənimdə bir qırıqlıq, bir sizılıtı hiss edirəm. Xosrovun etmiş olduğu bu çirkin hərəkəti heç bir zaman bağışlamayacağam!

II

O gün müəllim Həsənin evinə getmişdi. Xosrovun anası Məsərrət xanım qadınlara məxsus bir nəzakətlə onu qəbul etmişdi. Müəllim Xosrovun ailə həyatı ilə çox maraqlandığından otaqları gəzmışdi. İki otaqda yaşayırlılar. Birisi yataq, birisi həm yemək, həm qonaq, həm də yazı otağından ibarət idi. Otaqlar qismən qərb və şərq üsulu ilə çox kəsib bəzənmişdi. Lakin ev əşyasının səliqəli bir əl tərəfindən çox məharətlə düzülüyü o köhnəliklərə yeni şəkil vermişdi. Müəllim stolun yanına keçdikdə Məsərrət xanım əli ilə bir qutunu göstərərək:

— Pulu Həsən bu qutuya qoymuşdu. İki gün sonra pul götürmək istərkən 10 manat əskik gəldi. O, Xosrovdan görür. Mən də ondan bilirəm. Ancaq nə qədər olsa, mən də anayam. Verilən cəzalara artıq səbir edə bilmirəm.

— Bu xüsusda sonra danışarıq. Hər şeydən əvvəl, mənim verəcəyim suallara cavab vermənizi xahiş edirəm. Xosrov son zamanlarda, yəni iki-üç aydan bəri evdə sizinlə necə davranır? Onun əhvalında bir dəyişiklik hiss edirsinizmi?

— Son zamanlar çox dəyişmiş, dalğın və əsəbi olmuşdur. O mənə, evə bağlı bir uşaqdır. Çox vaxtını evdə mənimlə, bacısı ilə keçirir. Amma axır vaxtlar otaqların havası ona az gəlmiş kimi çırpınır, sıxılır, əsəbiləşir, evdə durmur. Küçəyə qaçı, orada da dura bilmir, yenə evə dönür, yenə küçəyə gedir. Bir şey etmək istəyən, ancaq edə bilməyən adamlar kimi çəşqin-çəşqin vurnuxur. Arabir məni qucaqlayaraq balaca uşaqlar kimi gözlərini üzümə dikir, təbii olmayan bir sözlə “ana, ana” deyə məni bağırina basır.

— Dərslerinə çalışır mı?

— “Çalışır” deyə bilmərəm, çünki atası stol başına keçənə qədər əlinə kitab almır; o çalışdığı zaman Xosrov da kitablarını açır, baxır, baxır. Zənn etmirəm ki, oxuyur. Yalnız atası ona baxanda özünü məşğul kimi göstərməyə çalışır, halbuki əvvəlləri heç belə deyildi.

— Siz Xosrovun dəyişməsinin başlıca səbəbini nədən görürsünüz?

Qadının qol-qanadı yanına düşdü və astadan:

— Deyə bilmərəm, — dedi.

— Son aylarda sizin ailə həyatınızda bir dəyişiklik olmuşdurmu?

— Yox... Heç bir şey, yox... Hər şey əvvəlki kimidir. Müəllim bir müstəntiq kimi:

— Heç olmazsa bunu deyin, — dedi. — Xosrov nə üçün atasının çalışmağa başladığı zaman çalışır. Ondan qorxurmu?

- Qorxur... Qorxur, çox qorxur.
- Görünür ki, Həsən onunla çox ciddi, rəsmi rəftar edir.
- Olduqca ciddi və rəsmi.
- Həsənin xasiyyəti necədir, sizinlə, uşaqlarla rəftarı müləyimdirmi?

Qadın ah çəkdi. İllərdən bəri hamidan, hətta yaxın qohumlarından belə gizli saxladığı sırını müəllimdən də gizlətmək istədi. Daxilində ona əzab verən gizli yaraların üzərindən sanki bir ruzigar keçdi, kədərli bir halda qolları yanlarına düşdü. Dərin bir ah köksünü şiddətlə qabartdı.

- Müəllim! – dedi: – Bilmirəm, bunları siz niyə soruşursunuz?

- Niyə? Çox təbii, Xosrovdan doğan əhvali-ruhiyyə bu işlərlə əlaqədar deyilmə!
- Şübhəsiz, əlaqədardır.
- O halda bilmək lazımdır!
- Bir çarəsi, faydası olmayıacaqsa...
- O, başqa məsələdir, kim bilir, bəlkə də, bir çarə tapıldı. Siz mənim sualıma cavab verin. Həsənin rəftarı sizinlə necədir?

- Çox pis... Son dərəcə əsəbi və hiddətli bir adamdır. Evdə kiçik bir şey onu hiddətləndirir, əsəbiləşdirir. Çox rəsmiyətçidir. Kiçik bir intizamsızlıq onu təbii halından çıxarıır. Mən bu evə gələli ondan xoş üz, yoldaşcasına bir rəftar görməmişəm. Daima düşüncəli görünür. Hələ o, evdə olduğu

zaman uşaqlarının üzü gülməyib... “Elə oturma, belə durma, başını elə sallama” deyə onların hər hərəkətini tənqid edir. Yeməklərinə, içməklərinə, xülasə, hər işlərinə qarışır. Onların ürəyini sindirmədi, göz yaşlarını tökmədiyi gün çox az olur. Bu, ev deyil, zindandır.

Ana başını köksünə tərəf əyərək:

- Ah! Ən yaxın adamlarına da bu vaxta qədər açmadığım bu sirri sizə niyə açıb söylədiyimi bilmirəm, – deyə kirpiklərinin uclarını isladan isti damcıları əli ilə sildi.

- Sıxılmayın, ailə ilə məktəb hər ikisi bir şeydir. Birisinin rəhbəri siz analar, o birisinin rəhbəri biz müəllimlərik. Ailə həyatı ilə məktəb həyatı arasında bir pərdə, bir anlaşılmazlıq olarsa, gənc nəslimizin istedadının inkişafına əngəl olar. Bu əngəllər aradan qaldırılmalıdır. Məsələ anlaşıldı. Pulu Xosrov götürdüyünen şübhə qalmadı. Ancaq pul, yəqin ki, bir məqsədlə götürülmüşdür. Mən indi gedib məsələni öyrənərəm. Bu xüsusda Xosrova bir söz deməməni zi xahiş edirəm, – deyə müəllim Məsərrət xanımla xudahafizləşib çıxdı.

III

Müəllim sözə nədən başlayacağını düşünmüş, zehnində ona aid bir plan hazırlamış, stol başında səbirsizliklə Xosrovu gözləyirdi.

O, həyatında bunu mühüm bir hadisə sayırdı, çünki şagirdlərə nə qədər nüfuz edə bildiyini bununla öyrənəcək idi. Ata-anası tərəfindən verilən cəzaya baxmayaraq, Xosrov yenə də inadında davam edirdi. Bu məsələni açmaq – illərdən bəri əldə etmiş olduğu təcrübələrdən qəti nəticə almaq deməkdir.

Uşaq içəri girdi, müəllim açıq üz və təbii səslə ona yer göstərib “otur!” dedi. Xosrov oturdu. Müəllim sözə başlayaraq dedi:

– Xosrov, sən əvvəllər sinfin ən çalışqan şagirdlərindən idin. Son zamanlar əvvəlki kimi fəaliyyət göstərmirsən. Bunun səbəbi nədir? Dərslərin cətindirmi?

Xosrov müəllimin üzünə dik baxaraq, titrək səslə dedi:

– Yox, müəllim, çətin deyil.

– O halda başqa bir maneəmi var?

Xosrov cavab vermədi.

– Nə üçün susursan, de, oğlum. Bir maneə varsa, onu mən dəf etməyə çalışım. Sən bu il çox dəyişmişən. Şəklin, zahirin o Xosrovdur?.. Yox! Əvvəlkinə bənzəməyəcək dərəcədə dəyişmiş. Daxili aləminə gəlincə, əvvəlki Xosrova heç oxşamırsan. Səndə bu dəyişikliyə səbəb nədir?

– Nə kimi dəyişiklik?

– Məsələn, dərslərinə çalışmışsan, dalğınsan, düşüncəlisən, bunların səbəbini danış!

– ...

– Səndəki bu dəyişikliyi sən özün də hiss edirsinmi?

– Hiss edirəm.

– Bunun nədən irəli gəldiyini bilmirsənmi?

Xosrov bir az sükutdan sonra “yox” deyə cavab verdi.

– Sənin kimi ağlı başında bir uşağın özündə olan dəyişikliyin nədən doğduğunu bilməməyinə heç inana bilmərəm. Daxilindəki mübarizəni üzündən, gözündən oxuyuram. Sırr saxlanılmaz, söylə, oğlum! Səni narahat edən nədir?

– Heç nə...

– “Heç nə” buna səbəb ola bilməz.

Müəllim çox çalışdı. Uşaq inadında davam edərək ona təmindedici cavab vermədi. Müəllim mövzunu dəyişərək:

– Xosrov, onda sən bunu de: Məsərrət xanımın səninlə rəftarı pisdirmi?

– Xeyr!

– Atanın rəftarı necədir?

Uşaq susdu.

– Demək, Həsənin xasiyyəti sərtdir. Bilirəm, o, bir qədər müstəbiddir¹, rəsmiyyəti sevən adamdır. Doğrudurmu?

Uşaq başı ilə təsdiq edərək:

¹ Müstəbid – zalim, zülmkar

- Doğrudur, – dedi.
- Onun rəftarı o qədər pisdirmi ki, səndə bu qədər dərin və acı təsir buraxmışdır?
- Çox pisdir!
- Məsələn, nə edir?
- Hər şey... oturma, durma, danışma, hətta yeyib içməyimə də bir qulp taxır, deyinir, qışqırır...
- Madam ki, atanın bu hərəkəti səni belə rahatsız edir, çalışmaqdan qoyur, sən buna bir çarə düşünmüsənmi?
- Xeyr.

– Yenə yalan deyirsən! Sənin kimi sarsılmaz iradəyə malik olan bir uşaq onu əzən, istedadına əngəl olan bir qüvvətə qarşı heç çarə düşünməzmi?

Uşaq cavab vermədi. Müəllim:

– Məsələ ayındır! – dedi. – Sənli-mənli buna bir çarə axtarıb tapmalıyıq. Sən buna nə çarə düşünmüsən? De, ağıllı çarə görsəm, mən də razı olaram; görməsəm, başqa tədbir tökərik. Danış görüm.

Uşaq titrək səslə:

- Qaçmaq istəyirəm, – dedi.
- Haraya?
- Başqa bir ölkəyə.
- Yol xərci düzəldə bilmisənmi?

Xosrov susdu. Müəllim ciddi bir səslə dedi:

– Birincisi, sən yaşda bir uşağın ailəsini buraxıb yad ölkəyə qaçması ona səfalətdən başqa bir

şey verməz! İkincisi, 10 manat səni neçə gün idarə edə bilər?

Xosrov müəllimi şübhəli nəzərlə süzərək:

- Nə 10 manat? – deyə soruşdu.

Müəllim mənalı gülümsədikdən sonra:

– Bu günlərdə evinizdə törəyən hadisəni mən də bilirəm... Bu xüsusda çox düşündük, danışdıq, nəhayət, hər üçümüz çəkinmədən 10 manatı sənin götürmiş olduğuna qane olduq. Həsən sənin tərbiyənin pozulduğuna hökm edir. Mən bu pulun başqa məqsədlə götürüldüğünü söyləmişəm. Hətta qaçmaq istədiyini sən demədən əvvəl bilirdim. Qaçmaq sənin kimi tərbiyəli bir uşağa əsla yaraşmaz! Atana evdə sənin sərbəstliyinə qarışmamaq, səni narahat etməmək şərtilə 10 manatı almağa və bu ləkəni üzərindən tamamilə silib təmizləməyə söz vermişəm. İndi həm məni onların yanında başısağı etmə, həm də ləkəni üzərindən silmək üçün 10 manatı ver. Onun haqsız olduğunu bununla isbat edəcəyəm. Əmin ol, pulu çıxar, ver!

Xosrov pis vəziyyətdə qaldı. Rəngi ağardı. Düşüncəli gözləri, tərəddüdülü baxışları bir nöqtəyə dikilib qaldı. Müəllim qəti səslə:

- Yanında deyilsə, qalx gətir! – dedi.

Xosrov heç bir söz demədən otaqdan çıxdı. Bir az sonra 10 manatı gətirib müəllimə verdi.

IV

Dərslər bitmiş, müəllimlər və tələbələr məktəbi tərk etmişdilər. Yalnız müəllim məktəbin qəbul otağında oturub Xosrovun atası Həsəni gözləyirdi. Çox çəkmədi ki, Həsən gəldi. Dərin düşüncələrə dalmış müəllim onun salamını eşidib başını qaldırdı, yerindən qalxıb, ona yer göstərdi. Oturdular. Bir az sükutdan sonra müəllim 10 manatı çıxarıb məsələnin nəticəsini bilmək üçün cavab gözləyən Həsənin qabağına qoydu.

Həsən heyrətindən iri-iri açılmış yuvarlaq gözlərini müəllimə dikərək:

— Siz bunu necə ala bildiniz? Necə oldu ki, pulu götürmiş olduğunu boynuna aldı?

Müəllim mənalı gülümşəyərək:

— Biz daha səmimi ata-oğuluq. Aramızda rəsmiyətdən artıq səmimiyyət var. Səmimiyyət isə bu məsələdə mənə böyük yardım etdi, — dedi və məsələni başdan-başa ona söylədi.

Müəllimin sözlərini diqqətlə dinləyən Həsən son sözləri eşidərkən titrədi. Boğuq bir səslə:

— 10 manatla o haraya gedəcək, nə qədər yaşaya biləcəkdi, bunu ondan soruşmadınız mı?

— Hər şeyi soruşdum, hər şeyə təmindedici cavab aldım.

Ağır bir sükutdan sonra müəllim özünü doğrul-daraq:

— Həsən, — dedi, — bu uşağın müqəddəratı sizinlə biz müəllimlərin əlindədir. Biz istəsək, onu faydalı, ya da zərərli bir vətəndaş yetişdirərik. Mən bir müəllim olduğum, zəhmətlərimin gözəl məhsul verməsini görməyi arzu etdiyim üçün hər şagird haqqında mənim də söz deməyə haqqım vardır. Bir atanı oğlunun gələcəyi nə qədər məşğul edirsə, biz müəllimləri də hər şagirdin müqəddəratı bir o qədər düşündürür. Uşaqlarınıza bağlı bir ata olduğunu az-çox bilirəm. Onda nə üçün onların bəxtiyarlığını düşünmürsünüz?

Həsən təhqir olunmuşlara məxsus bir tövrlə:

— Bəxtiyarlığı düşünmək siz nəyə deyirsiniz? — dedi. — Kiçik bir məmər olduğum, ehtiyac içində yaşadığım halda uşaqlarımı oxudur, hər cür maddi ehtiyaclarını təmin etməyə çalışıram. Bundan artıq nə edə bilərəm?

— Məncə, bu, azdır, siz daha çox şeylər edə bilərsiniz...

— Məsələn?

— Məqsəd sizi öyrətmək deyil, ailə həyatında unudulmuş mühüm bir nöqsanı sizə xatırlatmaqdır. Sözlərim səmimi, dostcasına olduğundan acıqlan-mayağınızı əminəm.

— Əsla, buyurun!..

— Sizin ailə həyatınızda bir əskiklik var. O iki kiçik otaqda, o qalın divarlar arasında ürəksizci bir

inzibat¹, soyuq bir rəsmiyət, əzici bir istibdad vardır. Bu da, şübhəsiz, məmurluğun sizdə doğurmuş olduğu bir haldır ki, həm özünüzə, həm də ailə üzvlərinə çox zərərlidir. Bunu qəti surətdə aradan qaldırmalısınız. Xasiyyətiniz buna uyğun olmasa belə, uşaqlarınızın, ailənin bəxtiyarlığı üçün siz bunu etməyə məcbursunuz. Bəxtiyarlığı uzaqlarda axtaranlar çox yanılırlar. Onu hər kəs özü, hər şeydən əvvəl, ailə həyatının quruluşunda axtarmalıdır. Sizin o kiçik otaqlarda boğucu zindanın cansız və həzin səsləri deyil, şən bir yuvanın şux civiltiləri, bəxtiyar bir ailənin şən qəhqəhələri eşidilməlidir; bunu edə bilsəniz, Xosrov yenə də əvvəlki halına gələr, istedadı sərbəst olaraq inkişaf edə bilər. Onun üçün də bu vəziyyəti ortadan qaldırmanızı atalıq naminə sizdən xahiş edirəm.

Həsən dərin-dərin düşündü. Birdən-birə başını qaldırıb sözlərini bitirən və ondan son söz gözləməkdə olan müəllimə baxdı, gülümsəyərək qəti səslə:

— Bu əskikliyi elə mən özüm də hiss etmişəm. Yaxşı, bunu da təcrübə edərəm, — dedi. — Belə bir dəyişiklik etməyə iradəm çatacığına inanıram. Söylədiyiniz sözlərə qarşı isə təşəkkür edirəm.

Bu sözləri deyib Həsən ayağa qalxdı, müəllimin ona uzatmış olduğu əlini əlləri içində bərk-bərk sıxıqlıqdan sonra otaqdan çıxdı.

¹ İnzibat – nizam, qayda

V

Bu əhvalatdan sonra müəllim Xosrovu nəzarət altına alaraq onun hər bir hərəkətinə diqqət edir, gündən-günə uşaqda yaxşılığa doğru bir meyil oyandığını hiss edirdi. İndi Xosrovun da üzü gülməyə başlamışdı. O, dərslərinə çalışır, yoldaşlarla, müəllimlərlə çox səmimi görüşürdü.

Müəllim bir neçə dəfə ondan ailə həyatından razı qalıb-qalmadığını soruşmuş və hər dəfəsində: “İndi çox yaxşıdır, atam tamam dəyişibdir, hətta o qədər dəyişib ki, tanımaq da olmur”, — deyə cavab almışdı. Müəllim zəhmətinin boşça çıxmadığından son dərəcə razı idi.

Bu hadisədən bir neçə ay keçmişdi. İzdihamlı bir küçədən keçirkən müəllim Məsərrət xanımıla üz-üzə gəldi. Məsərrət xanım müəllimi dərhal tanıdı, ona doğru gələrək əllərini tutdu:

— Sizi çoxdan görmək istəyirdim, — dedi. — Ayağınız evimizə dəydiyi gündən ailəmizdə bir dəyişiklik yarandı. İndi çox yaxşıdır. Bilmirəm, nə etdiniz ki, Həsən birdən dəyişdi. Bu səadət qapısını üzümüzə siz açdırınız. Siz bizim həyatımızı təmin etdiniz. Bu qədər yaxşılıqlara qarşı sizə təşəkkür etmək lazım deyilmi? Küçədə də olsa, səmimi təşəkkürlərimi qəbul etmənizi xahiş edirəm.

Müəllim Məsərrət xanımın əlini əlləri içində sıxaraq:

— Mən böyük bir şey etmədim, — dedi. — Yalnız üzərimə düşən kiçik bir vəzifəni yerinə yetirdim. Həsənin atalıq, yoldaşlıq vəzifəsinə dair unutmuş olduğu mühüm bir şeyi ona xatırlatdım. O da atalıq vəzifəsində unutmuş olduğu boşluq və əskikliyi dol-durdu. Demək istəyirəm ki, o bəxtiyarlığı sizə verən nə mənəm, nə də Həsəndir.

— Bəs kimdir?

— Vəzifə!

SOLMAZ VƏ SÖNMƏZ

Cəfər Cabbarlıya

Fəza kimi sonsuz, quru və susuz çöllərdə yetişmiş cansız bir fidan idin, nə günəşin hərarətindən qoruyan sərin bir kölgəliyin, nə də soyuq ruzigar və acı qasırğalardan sığınacaq bir komanvardı. Başın üzərində çaxan alovlu şimşəklərin, ayaqların altında sönən firtinaların ağır qırmancları altında əzilə-əzilə, çarpışa-çarpişa arxasız və köməksiz böyüdü. Həyatın ağır zərbələri o ariq və zəif vücudunu gəmirdikcə sən öz sarsılmaz iradənə sarılıraq, dimağındakı¹ atəş, ruhundakı qüvvət, qəlbindəki hərarətlə durmadan məqsədə doğru irəlilədin. Lakin mənzil uzaqda idi... Ey günəşli yolun gənc yolcusu, səfərin haraya?

Sən bunu o zaman bilmədən, düşünmədən yoluṇa davam edirdin. Gözlərindəki duman, addım-larındakı tərəddüd varlığına hakim kəsilərək səni yüksəlməyə qoymurdu. O şair qəlbinin yaradıcı istedadı sənə ilk dəfə "yükəl" deyə bağlılığı zaman sən özünü yenə də doğma çöllərdə deyil, yad ellər-dəki kimi hiss edərək şimşəkli fəzaların buludları arxasında kiçik bir ulduz kimi parlادın. Parlamaq — o sənə təbiətin bəxş etmiş olduğu bir haqq idi. Lakin hər tərəfdən səni əhatə edən o məhdud və qaba

¹ Dimağ — burada: şürur, ağıl

mühit, o sönük, süni həyat ildirimi gözlərindəki dumanları, qəlbini gəmirən tərəddüd və şübhəni, ruhunu əzən kədər və sıxıntını kökündən qazaraq həyat və mühitin dərinliklərinə dalmaq üçün sənə imkan vermirdi. Sənin gənc, fəqət geniş qəlbindən qopan səslər, nəğmələr uzaqlara qədər əks etmir-di. Bunu özün də duymuş olduğundan durğun bir dənizin sahilində qayalıqlara dirsəklənərək sahilə doğru gəlməkdə olan kiçik dalğacıqları seyr edərək:

– Mən də bu dənizdən bir dalğa deyiləmmi? – deyə düşünürdü.

Bu zaman qüvvətlə qopan uğurlu bir fırtınadan yer, göy sarsıldı, dörd yanında şimşəklər gurladı, dəniz çalxalandı. Dərinliklərdə qopan dağ gövdəli dalğalar iri, nəhəng ağızını açaraq qayalara doğru coşmağa və sahilləri çeynəməyə başladı. Sən hələ fikrə dalmış, düşünürdü. Oturduğun qayalıqlara şiddətlə çarpan ilk dalğa səni ağ, almaz dişləri arasına götürmiş, dənizin qızığın və coşqun axintısına atmışdı. Sən dənizin dərinliklərindən üzə çıxdığın zaman ağ nəhənlər səni köpüklü qolları üzərində oynadarkən sahildən-sahilə, qütbdən-qütbə şığıraq bağırırdın: “Mən də qovuşduğum dənizdən bir dalga, mən də sellər köpürən bir qasırğayam”.

Səhər günəşlə əl-ələ, dalğalar üzərində sahillərə çıxdığım zaman nə qədər dəyişmişdin, səni heç tanımadım. Şimşəklərlə, çələnglərlə örtülmüş alnının

şəfəqlərini heç bir fırtına bu qədər partlatmamış-dı. Heç bir günəş gözlərindəki şübhə və tərəddüd dumanlarını bu qədər aydınlatmamışdı; heç bir qüvvət qırıq və zərif səsindəki iniltini kökündən qazaraq onu bu qədər şən gurlatmamışdı. Bu dəfə dəniz qəlbin: “Yüksəl!” – deyə əmr etdiyi zaman mən səni gənc sosialist vətənimin bütün dünyaya işıq saçan qızıl buruqlarının, ucsuz-bucaqsız tarla-larının arasında gördüm. Yeni qurulmuş qızıl bir səltənətin canlı çələnglərdən yapılmış sənət taxtı üzərində oturmuşdun. Alınızı oxşayan doğma yurdumun təbii və canlı çiçəklərindən hörülülmüş sənət çələngi şair başına o qədər yaraşırkı ki, yeni qurdu-ğun həqiqi sənət səltənətində üfüqləri işıqlandıran bir günəş kimi parlayırdın. O sənət abidəsi olan çələng üzərində çiçəklərlə yazılmışdı: “Ey coşqun dəniz, həqiqi yolumdan saparaq durğun və bulanıq göllərin lillənmiş sularında qərq olduğum zaman-lar belə sənin coşqun qəlbinə nüfuz etmək və özümü dəniz etmək üçün cirpiñirdim”.

Yaradıcı günəşin dimağını əbədiyyətlə parladan əbədi şüalarını və çiçəklərlə bəzənmiş geniş səltənətiini gördüğüm zaman: “Bu günəş sönməz, bu çiçəklər solmaz!” – demişdim.

Aylar keçdi, illər ötdü, lakin sən sarsılmaz iradənlə qurduğun yeni sənət səltənətində gündən-günə solmaz bir çiçək kimi açılır, sönməz bir günəş kimi parlayırdın.

– Nə, nə? – deyə dəli kimi yerimdən qalxdım. Qara xəbər ildirim sürəti ilə bir anda hər tərəfə yılmışdı. İnanmadım. Amma mən də sənə doğru gələnlərə qarışaraq çılgın kimi yeriyirdim. Yetişdim... Ölüm kürsüsü üzərində səni hər tərəfdən qucaqlayan çələnglərə sarılıraq gözlərini qapamışdım... Yenə inanmadım. Axın-axın səni ziyarətə gələnlərə:

“Yox, o ölməmişdir!” – deyə bağırmaq istədim. Lakin qızıl ölkəm üçün ən qiymətli olan bir şeyin qırılıb içimə düşdүүнү hiss edincə qollarım taqətsiz bir halda yanına düşdü. Başın üzərində durub çəşqin-çəşqin baxırkən: “Ah, qayğısız təbiət, nə etdin!” – deyə geniş alnından öpmək, onu göz yaşlarımla islatmaq istədim. Lakin dörd tərəfində duran və arxadan canlı bir dəniz kimi təlatümə gələn gənc qələm yoldaşlarını görünçə ruhum qüvvət aldı, gözlərim böyük bir ümidlə parladı. Əlimi havada sallaşaraq: “O solmaz və sönməz! Əbədiyyətə qovuşanlar üçün ölüm yoxdur!” – deyə bağırdım.

Ey gənc sosialist vətənimin yaradıcı sənətkarı! Sən sənət səltənətində yeni bir günəş kimi doğdu!

Sənət səltənətində doğan böyük günəşlər sönməz!

Əbədiyyət baharının bağçalarında açan çiçəklər solmaz!

O çiçək, o günəş sənsən, sənin sənətindir!

BAŞ ÜSTƏ

Tədris hissəsi müdürü Həsən müəllim öz kabinetində oturub dərs cədvəlini hazırlayırdı. Axşam qaranlığı çökmək üzrə idi. O gün səhərdən göy üzünü bürüməyə başlayan qara buludlar havanı bir qədər də tez qaralmışdı. Həsən müəllimin zəif və gözlüklü gözləri işləməyə müsaidə¹ etmədiyindən yazı masası üstündəki elektrik çırağından istifadə etmək istədi. İşlə ciddi məşğul olduğu halda qabağındakı lampanın düyməsini basdı, ancaq işıq yanmadı. Masa üstündəki çırığın lampası götürülmüşdü. Həsən müəllim əsəbiləşdi, tələsik zəngi basdı, gələn olmadı. Zəngi bir neçə dəfə basıldıqdan sonra ortaböylü, ariq vücudlu bir kişi qapını açıb içəri girdi. İtaətkar bir vəziyyət aldıqdan sonra qısa, six kirpikli kiçik gözlərini ona dikərək:

– Nə buyurursunuz? – dedi.

Həsən müəllim əlilə çırığı göstərib:

– Paşa əmi, bu çırığın lampasını kim götürübdür? – deyə soruşdu.

Paşa əmi şəhadət barmağının ucunu başına qoyub düşündükdən sonra:

– Dünən gecə 5-ci sinfin tələbələri dərs hazırlayırdılar, onlara verdim, – dedi.

– Bəs onda məşğələdən sonra lampanı yerinə taxmaq lazımdı deyil?! Bayaqdan məəttəl qalmışam. Get, lampanı gətir, yerinə tax!

¹ Müsaidə – burada: yardım, kömək

– Baş üstə!

Paşa əmi özünü bəraət qazandırmaq məqsədi ilə nə isə demək istəyirdi ki, Həsən müəllim ona macal vermədi:

– Yaxşı, get, lampanı gətir!

– Baş üstə!

Həsən müəllim çox gözlədi, ancaq lampa gəlib çıxmadi. O, yenə zəngi vurdu, gələn olmadı. Hövələsi lap darıxdı, durub qapiya çıxdı, bir qədər ucadan Paşa əmini səslədi. Paşa əmi tələsik özünü Həsən müəllimə yetirdi, onun sözünü ağızında qoyub işgüzar adamlara məxsus bir çevikliklə:

– Həsən müəllim, Muradın atasını çağırtdırmış dünüz, gəlibdir, – dedi.

– De, gəlsin!

– Baş üstə! Bu saat çağırıram.

Paşa əmi getmək istərkən Həsən müəllimin yadına lampa düşdü:

– Bura bax, Paşa əmi, bəs lampa nə oldu? Burada daha heç göz-gözü görmür axı, – deyə məzəmmət edici bir vəziyyət aldı.

Paşa əmi əlini başına çəkərək utana-utana:

– Bay, lap yadımdan çıxmışdı, bu saat gətirim, – deyə tez dönüb otaqdan çıxdı.

Paşa əminin “baş üstə”lərinə yaxşı bələd olan müəllim bir də dalıncaçıydı:

– Lampanı tez gətir!

– Baş üstə!

– Muradın atasına de, gəlsin!

– Baş üstə!

Həsən müəllim Paşa əmini çox gözlədi, nə lampa gəldi, nə də Muradın atası. İntizar içində qaldığın-dan çalışma bilmədi, əsəbiləşdi. Zəngi bir neçə dəfə fasiləsiz vurdu, gələn olmadı. Ayağa qalxdı. Qapını açıb artırırmaya baxdı. Heç kəsi görmədi. Bu zaman təsadüfən o biri artırmadan keçən xidmətçi qadını görüb çağırıldı:

– Aşağıdan Muradın atasını çağır! – deyə ona göstəriş verdi. Qadın bir söz deməyib getdi. Həsən müəllim kabinetinə qayıtdı, çox çəkmədən xidmətçi qadın başını göstərərək:

– Həsən müəllim, o kişi gəlib, nə deyim? – deyə qapıda icazə istədi.

– Burax, gəlsin!

Muradın atası daxil oldu. Onunla görüşdükdən sonra Həsən müəllim Muradın arabir dərsə gecikməsindən, dərslərinə yaxşı hazırlasmamasından söz açdı və bu vəziyyətə son vermək üçün ona təsir etməsini tapşırıdı. Söhbət bir qədər uzandi. Artıq o qədər qaranlıq idi ki, onlar bir-birinin üzünü görmürdü. Həsən müəllim ürəyində Paşa əmini danlayır, kişisinin yanında lap xəcalət çəkirdi. Xoşbəxtlikdən, Muradın atası çox oturmadı. O getdikdən sonra dərs cədvəli üzərindəki işini tamamlamaq üçün lampanın dalınca getmək istəyirdi ki, Paşa əmi içəri girdi. Çətin bir vəzifəni yerinə yetirmiş adamlar kimi qurum alaraq:

— Həsən müəllim, Muradın atasını nə qədər axtardım, yoxdur. Kişi gözləməyib gedibdir, — dedi.

Həsən müəllim bu sözləri acı və istehzalı gülüşlə qarşılıdı:

— Bəs getməz, kişi üç saat gözləməyəcək ha! Adama iş tapşıranda tez yerinə yetirər! Sənin bu “baş üstə”lərin...

Həsən müəllim Paşa əminin ürəyinə dəymək istəmədi. Odur ki, cümləsini bitirmədi. Doğrudan da, Paşa əmi pis kişi deyildi. Ona tənbəl adam da demək olmazdı. Bu müləyim kişi “baş üstə” deyəndə onu yerinə yetirəcəyinə inanıb deyirdi. Ancaq onun bələsi bunda idi ki, o nəyə görə “baş üstə” deməsini ölçüb-biçməzdı. Bir dəqiqlidə ona on tapşırıq verilsə idi, ağına-bozuna baxmaz, yenə “baş üstə” deyər, nəticədə birini də yerinə yetirə bilməzdı. Adama elə gəlirdi ki, bu saat desən ki, “Paşa əmi, gəl səni gül-lələyək”, o heç düşünmədən dərhal “baş üstə” deyəcək. Paşa əmi belə Paşa əmi idi. Hamı onun xatirini istəyirdi. Ancaq tək bu “baş üstə”lər bütün məktəb əhlini təngə gətirmişdi.

Həsən müəllim bərk əsəbiləssə də, Paşa əmiyə hörmət etdiyindən bu dəfə də onunla sərt rəftar etmədi. Yariciddi, yarımülayim bir səslə dedi:

— Ay Paşa əmi, axı bu lampa məsələsini sən lap yadından çıxardın. Görmürsən ki, heç üzümü də görmürsən?

Paşa əmi diksinən kimi oldu. Bir “baş üstə” demək istədi, ancaq nədənsə demədi, bərk pərt

oldu, xəcalət çəkdi, axırda olmuş hadisələri yadına salıb dedi:

— Həsən müəllim, Muradın atasını axtarırdım, ona görə lap yadımdan çıxıb. Bu saat gedib gətirim.

Bu sözləri deyib, Paşa əmi qapıdan çıxdı. Bu vaxt gecə növbəsinin zəngi vuruldu. Tədris hissəsi müdürünin kabinəsi müəllimlərlə doldu. İş yarımcıq qalmışdı. Müəllimlər dərs cədvəlinə dair Həsən müəllimdən nə isə soruşur, o da tamamlamadığı üçün onlara cavab verə bilmirdi. Çox pərt idi. Elə bu zaman Paşa əmi əlində lampa içəri girdi, cəld onu yazı stolunun üstündəki çirağa tixadı. Otağı işıq bürüdü. Paşa əmi məmənun vəziyyətdə kabinetdən çıxməq istəyirdi ki, Həsən müəllim onu saxladı:

— Paşa əmi, səndən xahiş edirəm ki, iş tapşıranda vaxtında gör, yoxsa bu “baş üstə”lərin bizə çox baha oturur, yaxşı olar ki, sən bu “baş üstə” sözünü birləflik heç işlətməyəsən.

Paşa əmi özü də hiss etmədən:

— Baş üstə, Həsən müəllim, bundan sonra demərəm, — deyə cavab verdi. Həsən müəllim gülümsündü.

— Sən yenə “baş üstə” deyirsən? Mənə iş lazımdır, iş, quru “baş üstə” lazım deyil.

— O da baş üstə!

Bu sözü deyib Paşa əmi otaqdan cəld çıxdı. Ayaq üstündə durmuş Həsən müəllim xeyli onun dalınca baxıb fikrə getdi.

MASAMA

Ey mənim köhnə masam, köhnə dostum, mən yenə də sənə dirsəklənərək əlimdə qələm çalışıram. Bu dəfə qələmə aldiğim mövzu sənsən, ancaq sən!..

40 ildir ki, sən mənimlə baş-başa verib ədəbi yaradıcılığında can qoyur, mənimlə bərabər əmək sərf edirsən.

Bugünkü kimi yadımdadır: Evimizdə həm toy, həm də bayram hazırlığı gedirdi. Belə sən, bəxtiyar bir zamanda mən səni bir çox masa içərisindən bəyənərək mağazadan öz otağıma gətirdim. O zaman sən mahir bir ustad, gözəl bir sənətkar əlindən çıxmış təzə, gözəl bir masa, mən də ədəbi həyata yenicə atılmış gənc bir şair idim. O gündən ulduzumuz barışdı, hər ikimiz səmimi dost kimi yaşadıq. Mən bütün kədərlərimi, sevinclərimi sənə açaraq bir dost kimi səninlə böülüsdüm. Sən mənim bütün ədəbi əsrarımın¹ xəzinəsi və səmimi sirdəşimsən! Bu dostluğumuzun 40 illik uzun bir tarixi var. Bu uzun zaman içərisində əlimdə qələm səninlə baş-başa verib hər əsər üzərində nə böyük həvəs, sönməz eşqlə çalışdığını sən gözəl bilirsən. Sənətə olan eşqim qəlbimə qüvvət, qələmimə sürət, dimağma hərarət verirdi. Hər əsər üzərində yorulmadan çalışırdım.

¹ Əsrar – sırlar

Ey köhnə dostum, yaradıcılığımın məhsulu olan bütün elmi, ədəbi, ictimai əsərlərimi sənin üzərində yaratdım. Hər əsərimi bitirdiyim zaman o coşqun, daşqın sevinclərim sənə əks etməyə bilməzdi. Yazılıb yaratdıqlarımda sənə, qəlbimin, dimağının dilmançı olan qələmimə minnətdaram.

Ey köhnə dostum, hər zaman səninlə tez-tez görüşdüyüm halda son zamanlar bir az gec-gec görüşürük. "Sədaqətsiz" deyə bunu mənə nöqsan tutma! Çünkü bu hal dostluqdan asılı olmayan başqa səbəblərdən irəli gəlir. O səbəb: uzun bir zamanın vücuduma saldığı rəxnə¹, əzamda törətdiyi iğtişaşdır. Sənin 40 illik ömrün varsa, mən səndən daha yaşlıyam. Qocalıq üstümü almış, bir-birini təqib edən illər, zamanlar gözümüzün nurunu, qəlbimin hərarətinin, vücudumun qüvvətini azaltmış olduğundan çalışmaq iqtidarım zəifləmişdir. Odur ki, səninlə gec-gec görüşməyə məcburam.

Öziz dostum, görürəm, 40 illik uzun həyat səni də qocaltmış, əvvəlki təzəlik, gözəllik, təravət sənmüş, üzərinə uzun zamanın hisli, paslı tozları qonmuş, zaman səni də mənim kimi qocaltmışdır. Sən nə qədər qocalsan, yenə də mənim sevimli masam, köhnə dostumsan.




Bir zaman evimizə yeni masa alınmışdı. Onu mənə vermək və məni səndən ayırmaq istədilər.

¹ Rəxnə – zərər, ziyan, xələl

"Yox, mən öz köhnə dostumdan ayrılmaram", – deyə rədd etdim.

Mən vücudca qocalsam da, qəlbim gəncdir. Şair qəlbi qocalmaz! Bu gün qocaları gənclərdən kim ayıra bilər?! Mənim qəlbimdə sənət eşqi hələ sənməmişdir, hələ bundan sonra səninlə yenə baş-başa verib mühitimdən aldığım qüvvət, eşqimdən aldığım hərarətlə yeni əsərlər yaratmaq ən böyük əməlimdir. 40 ildir, bərabər çalışırıq. Kim bilir, daha nə qədər zaman birlikdə çalışacağıq. Hər halda son əsərimi də sənin, ancaq sənin üzərində yazmağa söz verirəm. Sən mənim köhnə dostumsan!..

ABDULLA ŞAIQİN “3 ALMA”DA NƏŞR OLUNMUS KİTABLARI



103038



000000023942

Sərin, buludlu bir gün idi. Azay dəmir yolunun şimala doğru uzanan yaşlı çəmənliyində çiçək dərə-dərə gedirdi. Əlvan çiçəklərdən bir dəstə bağladıqdan sonra dincəlmək üçün bir komanın ətəyində uzandı.

Azay gözlərini dəmir yoluna dikərək nə isə düşünürdü. Atası bu yolla getmiş, bu yolla da qayıdacaqdı. Bu yollar nə qədər Azay kimi oğulların atasını cəbhəyə aparmışdı; günlərin bir günündə bu yollar həmin ataları öz ailələrinə, balalarına qovuşduracaqdı. Bu zaman Azayın gözlərinə bir kölgə ilişdi. Diqqətlə baxıb gördü ki, tanımadığı bir adam dəmir yoluna yaxınlaşıb şübhəli nəzərlərlə ətrafa baxdı. Sonra resslərin altını sürətlə qazaraq oraya nə isə qoyub qorxa-qorxa sürətlə geri çekildi. Azay yad adamin bu hərəkətlərindən çox şübhələndi, dərhal ayaga qalxıb onu qarşılıdı. Yad adam...

Azərbaycan ədəbiyyatı tarixində şair, yazıçı, dramaturq, ədəbiyyatşunas, görkəmli maarif və mədəniyyət xadimi kimi tanınan Abdulla Şaiq Azərbaycan uşaq ədəbiyyatının yaradıcılarından biri, milli uşaq teatrının banisidir.

Ömrünü xalqın maariflənməsinə həsr edən yazıçı zəngin bir yaradıcılıq yolu keçərək ən çox uşaqlar və gənclər üçün yazış-yaratmışdır ki, həmin əsərlər məktəblərdə indi də tədris edilir. “**Kiçik qəhrəman**” kitabında onun uşaqlar və gənclər üçün yazdığı əsərləri – hekayələri və təmsilləri toplanıb.

“Abdulla Şaiqin çoxşaxəli fəaliyyətinin böyük bir qismi Azərbaycanda maarifçiliyin müxtəlif sahələri ilə bağlı olmuşdur. Ali və orta təhsil məktəbləri üçün onlarla dərsliyin müəllifi olmuş Abdulla Şaiqin uzunmüddətli pedaqoji fəaliyyəti milli təhsilimizin yeni mərhələyə yüksəlmişində mühüm rol oynamışdır,”

– Heydər Əliyev, ümummilli lider

“Abdulla Şaiq Azərbaycanda uşaq ədəbiyyatının əsasını qoymuşdur. O, uşaq əsərləri ilə yeni nəsillərə dil açmağı, göz açmağı, həyatı, insanları tanımağı, sevməyi öyrədirdi...”

– Mikayıl Rzaquluzadə, nasir-şair

www.3alma.az

ISBN 978-9952-311-55-6

3 alma



9 789952 311556

www.teaspres.az